



سازمان اسناد و کتابخانه ملی
جمهوری اسلامی ایران

کتابخانه ملی ایران

فوتحات لغویہ



تأليف: محمد باقر
محقق: محمد باقر

کتابخانه ملی ایران



کتابخانه ملی ایران

کتابخانه ملی ایران

کتابخانه ملی ایران



تفصیلات

کتاب :	فتوحات رضویہ
مؤلف :	مفتی محمد ذوالفقار خان نعیمی ککرا لوی بدایونی
نظر ثانی :	محترم ثاقب رضا صاحب و میثم عباس قادری صاحب
صفحات :	۱۵۰
اشاعت :	۲۰۱۲ء - ۱۴۳۶ھ
ناشر :	نوری دارالافتاء مدینہ مسجد محلہ علی خاں کاشی پور
ای میل :	zulfaqarkhan917@yahoo.co.in
	zulfi5866@gmail.com
رابطہ نمبر :	9759522786 - 9719620137

اعلیٰ حضرت اور مولوی اشرف علی تھانوی کے درمیان مناظرانہ سرگرمیوں کی سرگزشت
اہل سنت کی فتوحات اور مولوی تھانوی کی شکست و فرار کی دل چسپ داستان
تاریخی حوالے سے

الانعامات الالہیة فی الفتوحات الرضویة

معروف بہ

فتوحات رضویہ

تحقیق و ترتیب

محمد ذوالفقار خان نعیمی ککرا لوی
نوری دارالافتاء مدینہ مسجد محلہ علی خاں کاشی پور



فہرست مشمولات

نمبر شمار	مضامین	صفحات
۱	شرف انتساب	۹
۲	ہدیہ تشکر	۱۰
۳	مقدمہ	۱۱
۴	انکشاف حقیقت	۱۱
۵	آدم برسر مطلب	۱۲
۶	حفظ الایمان کی کفریہ عبارت	۱۲
۷	علماء دیوبند کی متضاد تاویلات و تشریحات ایک جائزہ	۱۷
۸	ایسا کا لغوی مفہوم	۱۷
۹	لفظ ایسا بمعنی اتنا	۱۸
۱۰	مولوی مرتضیٰ حسن در بھنگی کی تاویل	۱۸
۱۱	مولوی منظور نعمانی کی توضیح	۱۸
۱۲	مولوی سرفراز گھکڑوی کی تاویل	۱۹

۱۳	الشہاب الثاقب کی توضیح	۲۰
۱۴	لفظ ایسا تشبیہ کے لئے	۲۰
۱۵	الشہاب الثاقب میں لفظ ایسا بمعنی تشبیہ	۲۰
۱۶	تھانوی جی کے نزدیک لفظ ایسا بیان کے لئے	۲۱
۱۷	حفظ الایمان کی عبارت کفریہ اور غیر جانبدار حضرات کے تاثرات	۲۲
۱۸	تھانوی جی کی حفظ الایمان حضرت ابوالخیر قدس سرہ کی نگاہ میں	۲۳
۱۹	شہزادہ حضرت ابوالخیر قدس سرہ اور حفظ الایمان	۲۴
۲۰	حفظ الایمان اور سید جیلانی بغدادی کا فتویٰ تکفیر	۲۵
۲۱	حفظ الایمان کی کفریہ عبارت پر علماء اہل سنت کا رد عمل	۲۶
۲۲	تھانوی جی کا اقرار شکست	۲۷
۲۳	تھانوی جی کی حفظ الایمان کی صفائی میں بسط البنان کی اشاعت	۲۹
۲۴	تھانوی جی کا ایک اور کفر	۲۹
۲۵	تھانوی جی کے مرید کا کلمہ	۳۰
۲۶	تھانوی جی کی شرعی گرفت اعلیٰ حضرت کے قلم سے	۳۲
۲۷	جادو وہ جو سرچڑھ کر بولے	۳۴
۲۸	تھانوی جی کے کتابچہ تغیر العوان کی اشاعت	۳۵
۲۹	پادرہ ضلع بڑودہ میں تھانوی جی کو دعوت مناظرہ اور تھانوی جی کا سکوت	۳۶

۳۰	تھانوی جی سے مکرر عرض	۳۷
۳۱	مولوی اشرف علی صاحب سے سہ بارہ عرض	۳۹
۳۲	ایک مرتبہ اور مناظرہ کی آخری دعوت اور اتمام حجت	۳۹
۳۳	حجۃ الاسلام کا والا نامہ بنام تھانوی	۴۰
۳۴	اتمام حجت	۴۱
۳۵	گھوسی اعظم گڑھ میں صدر الافاضل اور تھانوی جی کا مناظرہ	۴۳
۳۶	علماء اہل سنت لاہور کا تھانوی جی کو پیغام مناظرہ	۴۵
۳۷	کھلی چٹھی بنام تھانوی صاحب	۴۶
۳۸	تھانوی جی کا حجۃ الاسلام کے مقابل مناظرہ لاہور سے گریز	۴۷
۳۹	تھانوی جی کے نام حضرت حجۃ الاسلام کا مقدس پیغام	۴۸
۴۰	مناظرہ لاہور میں تھانوی جی کی عدم حاضری اور حجۃ الاسلام کی فتح مبین	۵۰
۴۱	واقعہ مناظرہ لاہور کی روداد صدر الافاضل کی زبانی	۵۴
۴۲	فتوحات اعلیٰ حضرت	۶۰
۴۳	تھانوی جی کی عبارت پر تکفیری حکم اعلیٰ حضرت کے قلم سے	۶۱
۴۴	مولوی مرتضیٰ حسن در بھنگی کا اعلیٰ حضرت کو مناظرہ کا چیلنج	۶۲
۴۵	ذات کی چھپکلی اور شہتیروں سے معافقہ	۶۳
۴۶	صحیفہ منیفہ ملک العلماء بنام مولوی مرتضیٰ در بھنگی	۶۴

۴۷	نامی نامہ ملک العلماء بنام مولوی مرتضیٰ در بھنگی	۶۷
۴۸	مولوی مرتضیٰ در بھنگی کی اسکاٹ المعتمدی کی بنجیہ دری	۶۷
۴۹	مولوی در بھنگی کے چیلنج مناظرہ کو چیلنج	۶۹
۵۰	مراسلہ	۷۰
۵۱	صحیفہ قدسیہ اعلیٰ حضرت بنام تھانوی صاحب	۷۳
۵۲	اعلیٰ حضرت کو خورجہ دیو بندیوں کا پیغام مناظرہ	۷۵
۵۳	نامی نامہ حضور اعلیٰ حضرت بنام تھانوی جی	۷۶
۵۴	سرگزشت مناظرہ مراد آباد	۸۸
۵۵	مراد آباد میں مولوی در بھنگی کی شرافتانی اور علماء اہل سنت کا رد عمل	۸۸
۵۶	اخبار 'مخبر عالم' سے روداد واقعہ	۹۰
۵۷	دیوبندی مولوی ابراہیم کی چیرہ دستیوں اور صدر الافاضل	۹۱
۵۸	دیوبندی مولوی ابراہیم سے علماء اہل سنت کی ملاقات	۹۲
۵۹	اعلیٰ حضرت کو دعوت مناظرہ تحصیل حاصل	۹۳
۶۰	اعلیٰ حضرت اور تھانوی کے مابین مناظرہ پرفریقین کا معاہدہ	۹۴
۶۱	نقل معاہدہ	۹۵
۶۲	معاہدہ پر عمل درآمد	۹۶
۶۳	مکتوب اعلیٰ حضرت بنام مولوی اشرف علی تھانوی	۹۷

۶۴	مفاوضہ عالیہ	۹۸
۶۵	خلاف معاہدہ دیوبندی خط کی وصول یابی	۱۰۰
۶۶	اعلیٰ حضرت کا دوسرا گرامی نامہ بنام تھانوی	۱۰۱
۶۷	تاریخ مناظرہ کا تقرر	۱۰۴
۶۸	اعلیٰ حضرت کی بریلی سے مراد آباد روانگی	۱۰۵
۶۹	عرس مراد آباد و مناظرہ	۱۰۷
۷۰	اعلیٰ حضرت کی آمد پر مخالف اخبار ”نیر اعظم“ کی بوکھلاہٹ	۱۰۹
۷۱	علماء اہل سنت کا عظیم الشان اجلاس	۱۱۰
۷۲	اعلیٰ حضرت اور علماء اہل سنت میدان مناظرہ میں	۱۱۲
۷۳	مولوی اشرف علی تھانوی میدان مناظرہ میں آنے سے قاصر	۱۱۴
۷۴	میدان مناظرہ میں اعلیٰ حضرت کی لاکار اور مخالف جماعت کا فرار	۱۱۴
۷۵	اعلیٰ حضرت کا یادگار خطاب	۱۱۶
۷۶	مراد آباد سے اعلیٰ حضرت کی روانگی	۱۱۷
۷۷	تھانوی گروہ کی ایک بڑی خیانت و جعل سازی کا اظہار	۱۱۷
۷۸	درہنگی صاحب کا سفید جھوٹ	۱۱۹
۷۹	خاتمہ بحث	۱۲۱
۸۰	حضور صدرالافاضل کو مبارکباد	۱۲۱

۸۱	مناظرہ رتھک پنجاب اور اعلیٰ حضرت	۱۲۲
۸۲	اعلیٰ حضرت کا تھانوی کو خط اور تھانوی کی گریز پائی	۱۲۳
۸۳	نامی نامہ مولوی رئیس الدین صاحب بنام صدرالافاضل	۱۲۴
۸۴	تھانوی گروہ کی جملہ تنازعہ فیہا مسائل میں شکست	۱۲۵
۸۵	تھانوی صاحب کی چودھویں گریز	۱۲۶
۸۶	مناظرہ رنگون اور اعلیٰ حضرت	۱۲۶
۸۷	اعلیٰ حضرت کو دعوت مناظرہ	۱۲۷
۸۸	دعوت مناظرہ کی کہانی صدر الشریعہ کی زبانی	۱۲۹
۸۹	اعلیٰ حضرت کا گرامی نامہ بنام تھانوی	۱۳۰
۹۰	نقل مفاوضہ عالیہ اعلیٰ حضرت مدظلہ الاقدس	۱۳۰
۹۱	ملکتہ میں علماء کی تشریف آوری اور تھانوی صاحب کا تعاقب	۱۳۳
۹۲	صدر الشریعہ کا گرامی نامہ بنام تھانوی	۱۳۳
۹۳	نقل گرامی نامہ	۱۳۴
۹۴	ملکتہ سے تھانوی صاحب کا فرار	۱۳۷
۹۵	ملکتہ میں حق کی فتح پر عظیم الشان اجلاس	۱۳۸
۹۶	رنگون میں علماء اہل سنت کا ورود مسعود	۱۳۹
۹۷	رنگون میں اہل سنت کے جلسے	۱۴۱

۹۸	وہابیہ کی اہل فریپیاں	۱۴۲
۹۹	مبلغ اسلام عبدالعلیم صدیقی میرٹھی گورنر ہاؤس میں	۱۴۴
۱۰۰	علماء اہل سنت اور فضل خداوندی	۱۴۵
۱۰۱	رنگون میں سنیت کا بول بالا	۱۴۶
۱۰۲	باسی کڑی میں اہل	۱۴۶
۱۰۳	رنگون سے علماء کی کامیاب رخصتی	۱۴۷
۱۰۴	مآخذ و مراجع	۱۴۹

گزارش

قارئین: مجھے اپنی بے مائیگی کم علمی و کم فہمی کا کامل اعتراف ہے

اسی لئے کتاب کی ترتیب میں لفظی و معنوی غلطیوں کا پایا جانا

بعید از امکان نہیں ہے

آپ سے گزارش ہے کہ کتاب میں جس مقام پر بھی کوئی خامی نظر آئے

بنظر اصلاح احقر کو آگاہ فرمائیں۔

احقر العباد

محمد ذوالفقار خان نعیمی ککراوی

شرف انتساب

میں اپنی اس کاوش کو حق شناس حق پسند حق گو مصنفین و مؤلفین و مرتبین اور مدیران اخبارات و رسائل کے نام معنون کرتا ہوں خصوصاً

☆ اخبار اہل فقہ کے مدیر مولانا غلام احمد انگر صاحب

☆ اخبار الفقہ کے مدیر حکیم ابوالریاض معراج الدین صاحب

☆ اخبار بدبہ سکندری کے مدیر شاہ محمد فضل حسن صابری صاحب

☆ اخبار مخبر عالم مراد آباد کے مدیر قاضی سید عبدالعلی عابد مراد آبادی

☆ رسالہ السواد الاعظم مراد آباد کے مدیر مفتی محمد عمر نعیمی مراد آبادی

☆ رسالہ تحفہ حنفیہ پٹنہ کے مدیر قاضی عبدالوحید صاحب صدیقی

جن کی حق بیانی کے نتیجے میں ایک اہم تاریخ زیر نظر کتاب کی شکل میں روبہ عوام

ہونے کو تیار ہے۔ اللہ ان مقدس اصحاب قلم کی تربتوں پر تاقیام قیامت رحمتوں و انوار کی

بارش برسائے اور ہمیں ان کے قلمی اثاثے سے صحیح طور استفادہ کی توفیق

عطا فرمائے۔ (آمین)

کرم جو

محمد ذوالفقار خان نعیمی ککراوی

ہدیہ تشکر

میری اس کاوش کی تکمیل میں جن حضرات نے تعاون فرمایا۔ ان کے اسمائے گرامی حسب ذیل ہیں:

۱۔ مشفق و کرم فرما محترم حضرت العلامة مولانا محمد یامین صاحب قبلہ مہتمم جامعہ نعیمیہ مراد آباد

۲۔ شہید بغداد حضرت مولانا اسید الحق صاحب قادری بدایونی علیہ الرحمہ

جنہوں نے موضوع کے متعلق اہم اور نادر مصادر عطا فرمائے

۳۔ محترم محبت گرامی وقار جناب ثاقب قادری صاحب لاہور پاکستان

موصوف نے کتاب کی پروف ریڈنگ، فرما کر اور مفید و کارآمد مشوروں سے نوازا کہ

ہمیشہ کی طرح حق دوستی نبھانے میں کوئی کسر نہیں چھوڑی

۴۔ محبت گرامی وقار محترم میثم عباس رضوی صاحب

جنہوں نے اپنی علمی و تحقیقی مصروفیات سے خصوصی وقت نکالا اور کتاب ہذا

پر نظر ثانی فرمائی اور مفید مشوروں سے نوازا۔

میں ان تمام احباب کا شکر گزار ہوں اور اللہ پاک سے دعا کرتا ہوں کہ مولیٰ تعالیٰ

اس کتاب کو ان حضرات کے لئے اور میرے لئے بھی ذریعہ رحمت و برکت

اور مغفرت بنائے۔

احقر العباد

محمّد ذوالفقار خان نعیمی عفی عنہ

مُتَلَمَّتْ

انکشاف حقیقت

آیات قرآنیہ قطعہ احادیث نبویہ متواترہ آثار صحابہ نقول ائمہ اربعہ نصوص فقہیہ اقوال شرعیہ اور اجماع امت محمدیہ سے یہ بات پایہ ثبوت کو پہنچ چکی ہے کہ جملہ انبیاء کرام خصوصاً امام الانبیاء سیدنا محمد بن المصطفیٰ ﷺ کو بے طاء رب علاجل و علاعلوم غیبیہ پر کمال حاصل ہے۔ اس کی تفصیل کے لئے الدولة المکیہ بالمادۃ الغیبیہ، الکلمۃ العلیاء، اعلام الاذکیاء وغیرہ کتب کا مطالعہ مفید ہے۔

جب بات صاف ہے کہ اللہ رب العزت نے اپنے حبیب ﷺ کو علوم غیبیہ عطا فرمائے ہیں تو پھر اس کا انکار یقیناً باعث نار ہے۔ یہاں علم غیب نبوی پر تفصیلی بحث مقصود نہیں بلکہ یہاں صرف یہ بتانا مقصود ہے کہ نبی کریم ﷺ کا علوم غیبیہ پر عبور اوصاف حمیدہ میں سے ایک وصف محمود ہے اور یہ بات ہر مومن کے لئے جاننا ضروری ہے کہ نبی ﷺ سے منسوب کسی بھی چیز کی توہین از روئے شرع متین کفر مبین ہے خواہ وہ نعل پاک نبوی ہو یا علم غیب مصطفوی یہاں تک کہ اگر کسی نے نبی ﷺ کے نعل پاک کو ”نعل“ کہہ دیا یعنی جوتے کو جتیا کہہ دیا۔ از روئے شرع کافر و مرتد ہو جائے گا۔ تو جب نبی کے نعل پاک کی توہین جو جسم کے ظاہر سے منسوب ہے کفر قرار دے دی گئی تو پھر علم غیب رسول ﷺ جس کا تعلق باطن سے ہے بھلا اس کی توہین آدمی کو کفر سے کیسے بچا سکتی ہے!!!

اب اگر علماء و فقہاء ایسے آدمی کو جو علم غیب مصطفیٰ ﷺ کی توہین و تنقیص کا مرتکب ہو کا فر قرار دیں تو کیا وہ مجرم ہیں؟

کیا ایسے اشخاص کی تکفیر کو ذاتی عناد کا نتیجہ کہا جائے گا؟

کیا علم غیب مصطفیٰ ﷺ کی توہین پیارے مصطفیٰ ﷺ کی توہین نہیں؟

کیا بے جا اور متضاد تاویلات سے کفر صریح ختم ہو جاتا ہے؟

کیا علماء اہل سنت کی جانب سے قائم کردہ ایرادات کے جوابات ضروری نہیں؟

کیا اہل حق کے اعلان اہل من مبارز کے جواب میں راہ فرار اختیار کرنا ارتکاب جرم کی طرف مشعر نہیں؟

ہزار ہا مسلمانوں کے ایمان برباد کر دینے کے بعد بھی گستاخانہ نظریہ پر ڈٹے رہنا البتہ خاموشی سے عبارات میں تبدیلی کرنا کیا پس پردہ غلطی کا اعتراف نہیں؟

آئیے ان ساری تفصیلات کو جانتے ہیں اور احقاق حق اور ابطال باطل کے جذبہ سے سرشار ہو کر سمجھنے کی کوشش کرتے ہیں۔ ملاحظہ فرمائیں :::

آمد م بر سر مطلب

۸/ محرم ۱۳۱۹ھ کی بات ہے دیوبندی مکتبہ فکر کے حکیم الامت مولوی اشرف علی تھانوی علیہ ماعلیہ نے ایک چند ورتی رسالہ تحریر کیا جس میں نبی ﷺ کے علم غیب سے متعلق ایک استفتاء کا باطل افروز ایمان سوز جواب لکھا جواب میں ایک ایسی عبارت بھی لکھی جس سے اسلامی دنیا میں ہر طرف بے چینی و بیقراری کی لہر دوڑ گئی۔ ذیل میں اس عبارت کو بعینہ نقل کرتے ہیں۔ عبارت ملاحظہ فرمائیں۔

حفظ الایمان کی کفریہ عبارت

تھانوی جی اپنے رسالہ حفظ الایمان کے صفحہ ۶ پر لکھتے ہیں:

”پھر یہ کہ آپ کی ذات مقدسہ پر علم غیب کا حکم کیا جانا اگر بقول زید صحیح ہو تو دریافت طلب امر یہ ہے کہ اس غیب سے مراد بعض غیب ہے یا کل غیب اگر بعض علوم غیبیہ مراد ہیں تو اس میں حضور کی کیا تخصیص ہے ایسا علم غیب تو زید و عمر و بلکہ ہر صبی و مجنون بلکہ جمیع حیوانات و بہائم کے لئے بھی حاصل ہے“

[حفظ الایمان، ص ۶، مطبوعہ بلالی سیٹم پریس سادھورہ ضلع انبالہ باہتمام منشی کرم بخش]

ہم نے اصل عبارت میں کوئی چھیڑ چھاڑ نہیں کی مگر ہو سکتا ہے بوجہ چند اداق الفاظ کے عوام الناس کو اس عبارت کے معانی و مفہوم کے ادراک میں کچھ مشکل پیش آئے، اس لئے ہم ایسے الفاظ کی وضاحت معتبر کتب لغات سے ذیل میں پیش کرتے ہیں:

صبی: چھو کرا، دودھ چھٹا بچہ، [فرہنگ عامرہ، ۳۰۵]

مجنون: پاگل دیوانہ، [فرہنگ عامرہ، ۴۲۴]

حیوانات: حیوان کی جمع ”جانور“ [فرہنگ عامرہ، ۱۹۳]

بہائم: بہیمہ کی جمع بہیمہ بے عقل و تمیز جانور، [فرہنگ عامرہ، ۱۰۴، ۱۰۵]

لغات کی روشنی میں پتہ چلا کہ صبی بچہ کو کہتے ہیں مجنوں پاگل دیوانہ اور حیوانات عام ہے انسان اور جانوروں کے لئے اور بہائم خاص چوپایوں جانوروں کے لئے۔

اب عبارت کا مطلب سمجھیں تھانوی جی فرما رہے ہیں

”پھر یہ کہ آپ کی ذات مقدسہ [یعنی حضور نبی اکرم ﷺ کی ذات پاک] پر علم غیب کا حکم کیا جانا [یعنی یہ عقیدہ رکھنا کہ حضور ﷺ کو غیب کا علم ہے] اگر بقول زید صحیح ہو تو دریافت طلب امر [پوچھنے کی بات یا سوال] یہ ہے کہ اس [علم] غیب سے مراد بعض غیب ہے یا کل غیب۔

اگر بعض علوم غیبیہ مراد ہیں تو اس میں حضور کی کیا تخصیص [خاصیت] ہے ایسا علم غیب [یعنی جیسا علم حضور ﷺ کو حاصل ہے] تو زید و عمر و بلکہ ہر صبی، چھو کرا، دودھ چھٹا بچہ [و مجنون] پاگل دیوانہ [بلکہ جمیع حیوانات] حیوان کی جمع ”جانور“ و بہائم [بہیمہ کی جمع بہیمہ بے عقل و تمیز جانور] کے لئے بھی حاصل ہے۔“

العیاذ باللہ تعالیٰ۔ نقل کفر کفر نباشد

قارئین! خالی الذہن ہو کر بار بار تھانوی جی کی عبارت پڑھیں اور اندازہ کریں کہ بعض اور کل علوم کی بحث کی آڑ میں نبی کریم علیہ افضل الصلوٰۃ والتسلیم کی کیسی صریح توہین کی گئی ہے؟ سوال نبی ﷺ کے علم غیب کے تعلق سے تھا جانوروں پاگلوں بچوں عام انسانوں کے علم

سے متعلق نہیں اور پھر اگر ان کے علم کے تعلق سے بھی سوال ہوتا تو اس میں نبی ﷺ کے علم سے مخلوقات میں کسی کے علم کا کیا تعلق کہاں ہمارے پیارے آقا ﷺ کا علم پاک اور کہاں عام انسانوں بچوں پاگلوں جانوروں کا علم۔ معاذ اللہ صد بار معاذ اللہ۔

چہ نسبت خاک را با عالم پاک

اگر کوئی ایسی ہی عبارت تھانوی جی کے علم کے متعلق تحریر کر دے کہ ”تھانوی جی کے متعلق علم شریعت کا حکم کیا جانا اگر بقول زید صحیح ہو تو دریافت طلب یہ امر ہے کہ اس سے بعض مسائل شریعت مراد ہیں یا کل اگر بعض علم مراد ہے تو اس میں تھانوی جی کی کیا تخصیص ایسا علم تو زید و عمر و بلکہ ہر صبی بلکہ جمیع حیوانات و بہائم کو حاصل۔

تو کیا تھانوی جی کی اذنا و ذریعات اور ان کے پیروکار حضرات اسے تھانوی جی کی توہین پر محمول نہ کریں گے؟؟؟

ضرور کریں گے لیکن آج تقریباً سو سال ہونے کو آئے دیوبندی حضرات اس عبارت کی متضاد تاویلات بے جا تشریحات و توضیحات کرتے جا رہے ہیں۔ یہ کیسی علمی دیانت ہے!!! بلکہ اس سے بڑھ کر دیوبندی حضرات کے لیے لمحہ فکریہ ہے کہ ان کی وفاداریاں کس کے ساتھ ہیں؟؟؟ کیا ان کے نزدیک ان کے پیشوا مولوی کی عزت نبی مکرم رسول معظم ﷺ کی ناموس سے بڑھ کر ہے!!!

یہ کیسا انصاف ہے کہ جو عبارت ان کے حکیم الامت سید الانبیاء ﷺ کے لیے کہیں تو گستاخی نہ ہو بلکہ تاویلات تلاش کی جائیں اور ہٹ دھرمی برتی جائے اور جب اسی عبارت کو تھانوی صاحب کے لیے کہا جائے تو گستاخی قرار دے دی جائے!!!

کوئی کہے کہ مذکورہ بالا عبارت میں لفظ

”ایسا“ تشبیہ کے لئے ہے ”اتنا“ ہوتا تو گستاخی ہوتا۔

اور کوئی کہتا ہے کہ لفظ

”ایسا“ ”اتنا“ کے معنی میں ہے اگر بطور تشبیہ ہوتا تو گستاخی ہوتا۔

الغرض یہ کہ ہر ایک خود دوسرے کی تاویل فاسد و مفسد کی ظلمت میں ڈوبتا نظر آئے اور ان میں کا ہر ایک دوسرے کی عبارت سے تکفیر کی زد میں آجائے۔

اور جب بھولے بھالے لوگ ان سے احقاق حق چاہیں تو صاف کہہ دیا جائے کہ بڑوں کی باتوں میں مت پڑو۔ ان کی باتیں علم سے مملو ہوتی ہیں جو تمہاری سمجھ میں نہیں آ پائیں گی اور اگر وہ پھر بھی بصد رہیں تو پھر انہیں ایسے اسباق یاد کرادیے جائیں کہ وہ زندگی بھر اس عبارت کو عقدہ لانیل سمجھ کر چھوڑنے پر مجبور ہو جائیں اور ہمیشہ اس بحث سے دامن بچائیں۔

احقر اس مسئلہ کو عوام کے ذہنوں کے قریب سے قریب تر کرنے کے لئے ایک عام مثال کا سہارا لے رہا ہے۔

یہ بات ہر ذی عقل پر منکشف ہے کہ جب محبوب کی بات آتی ہے اور اس سے منسوب کسی چیز کی تشبیہ مقصود ہوتی ہے تو بہتر سے بہتر تشبیہات و استعارات کا سہارا لیا جاتا ہے اور یہ بات بھی مد نظر ہوتی ہے کہ اس میں ذم کا پہلو نہ ہو بلکہ خوب سے خوب تر تعریفی پہلو پیش کیا جائے۔ بھلے وہ محبوب کیسا بھی ہو

جیسے جب کوئی حسن فانی پر فدا ہو اور اپنے محبوب کی اداؤں کا ذکر کرے تو اسے ہر اس شے سے تشبیہ دینے کو شش کرے گا جو اس کی نظر میں تعریف کے قابل ہو اور اس میں خوبی ہی خوبی ہو کی کا شائبہ بھی نہ ہو۔ جیسا کہ عام طور پر شعراء جب اپنے مدوح کا ذکر کرتے ہیں اور اس کی اداؤں کی تشبیہ پیش کرتے ہیں تو اس کے حسن کے مقابل چاند و سورج کی روشنی کو مات دیتے نظر آتے ہیں ہونٹوں کو گلاب کی پتھریوں سے تشبیہ دیتے ہیں زلفوں کو کالی گھٹا سے تعبیر کرتے ہیں۔ روئے زمین پر کوئی شاعر کوئی ادیب کوئی دانش ور ایسا نہ ہوگا کہ جب اس نے اپنے مدوح کی تعریف کی ہو اور اس سے منسوب کسی چیز کی تشبیہ میں جانوروں پاگلوں بچوں عام انسانوں کو پیش کیا ہو۔ کبھی کسی ادیب نے اپنے افسانے میں کسی شاعر نے غزل میں اپنے مدوح کے حسن کو سفید کتے سے، اُس کی زلفوں کو جانوروں کی دُم سے یا اُس کی مکمل ذات کو عام لوگوں بچوں پاگلوں سے تعبیر کیا!!!

ہرگز نہیں اس بات کو علم و عقل اور عشق و محبت کی عدالت میں ہرگز ہرگز پسند نہیں کیا جاسکتا۔ یوہیں ماں اپنے کالے کلوٹے بیٹے سے محبت رکھتی ہے مگر جب اس کی تعریف کی بات آئے گی تو اپنے کالے بیٹے کو بھینس سے تشبیہ نہ دے گی بلکہ اس کے کالے چہرہ کو چاند سے تشبیہ دے گی۔ وہ ماں جس نے کبھی اسکول و مدرسہ کا منہ نہ دیکھا کسی استاذ کے سامنے زانوائے ادب طے نہ کئے اسے نہ حروف تہجی کا علم ہے اور نہ ہی تشبیہات و استعارات کی باریکیاں معلوم۔ مگر ہاں وہ اتنا ضرور جانتی ہے کہ اگر میں اپنے بیٹے کو بھینس کی طرح کہوں گی تو بیٹے کی توہین ہوگی اسی لئے چاند سے تشبیہ دے کر اپنی محبت کا اظہار کرتی ہے۔

الغرض ایک اُن پڑھ ماں جو علمی باریکیوں سے نا آشنا ہے مگر اپنی پیاری چیز کی تشبیہ کس شے سے دینا چاہیے کس سے نہیں۔ اُسے بخوبی معلوم ہے۔ محبت کے اسرار و رموز سے بخوبی واقف ہے مگر افسوس کہ وہ جنہیں اُن کی جماعت ”بحر العلوم“ تصور کرے، جو اپنی ”بیمار امت“ کے ”حکیم“ مانے جائیں۔ انہیں اس عورت بھر بھی شعور نہیں جس کی ممتا کو اپنے سیاہ روئچے کی تشبیہ بھینس سے موزوں ہونے کے باوجود بھی گوارہ نہیں!!! لیکن یہ ”علامہ“، ”مولانا“، ”حکیم الامت“، ”پیر طریقت“، ”رہبر شریعت“ کہلوانے والے حضرت نبی کریم ﷺ کے علم مبارک (جس کی کائنات بھر میں کوئی مثال نہیں) کو جانوروں، پانگلوں، درندوں، بچوں، عام انسانوں جیسا بتائیں۔ کیا یہی محبت رسول ہے؟؟؟

یہی ایمان ہے؟؟؟ کیا اسے کفر نہ کہا جائے؟؟؟

کیا ایسے فقرے تو بہن رسالت سے عبارت نہیں؟؟؟

ان سارے سوالات کے جوابات قارئین پر چھوڑے جاتے ہیں۔

البتہ ہم یہاں تھانوی جی کی عبارت سے متعلق خود تھانوی جی اور دیوبندی مکتبہ فکر کے نام چین و مشہور علماء کی متضاد تاویلات و تشریحات قارئین کے سامنے پیش کرتے ہیں اور تھانوی جی کی عبارت کا کفریہ ہونا خود ان کے علماء سے ثابت کرتے ہیں تاکہ منصف مزاج قاری کو فیصلہ کرنے میں آسانی ہو جائے۔

علماء دیوبند کی متضاد تاویلات و تشریحات ایک جائزہ

دیوبندی علماء نے تھانوی جی کی کفریہ عبارت کو خالص ایمانی بنانے کے لئے جو کوششیں کی ہیں اور جس انداز میں غلط و فاسد تاویلات کا سہارا لیا اس کو اگر تفصیل سے بیان کیا جائے تو اس کے لئے ایک جلد تیار ہو جائے یہ مختصری کتاب اس کی حامل نہیں ہم یہاں بس چند علماء کی تاویلات کو نقل کریں گے لیکن اس سے پہلے ہم تھانوی جی کی عبارت میں لفظ ”ایسا“ جو عبارت میں اصل کی حیثیت رکھتا ہے اور اسی لفظ کو لے کر بحث و مباحثہ ہوتے رہے ہیں اور علماء دیوبند نے تھانوی جی کی عبارت کی تاویل کرتے ہوئے خاص کر لفظ ”ایسا“ کو ہی اپنی تحریک کا محور بنایا ہے۔ لہذا یہاں اسی لفظ کی وضاحت ہم مشہور اردو لغات کی روشنی میں پیش کر رہے ہیں:

”ایسا“ کا لغوی مفہوم

فرہنگ آصفیہ میں ”ایسا“ کی تشریح:

ایسا: صفت، مانند ہم شکل، مماثل، مساوی، متوازی، اس قسم کا، اس طرح کا، اس بھانت کا، بحالت تابع فعل اس قدر، اتنا، فقرہ ایسا کھانا کھایا کہ بد ہضمی ہوگئی۔

[فرہنگ آصفیہ، جلد ۱/۲۴۰]

فیروز اللغات اردو میں ہے:

”ایسا، اس قسم کا، اس شکل کا، مماثل، مانند، اس نمونے کا، اس طرح، یوں“

[فیروز اللغات اردو: جلد ۱/۱۵۳]

امیر اللغات میں ہے:

”ایسا: اس قسم کا، اس شکل کا، اتنا، مماثل، مانند، اس طرح، یوں۔“

[حصہ دوم ص ۳۰۲، مولفہ منشی امیر احمد امیر مینائی لکھنوی]

قائد اللغات میں ہے:

”اسی شکل کا، اس قسم کا، اتنا، اس قدر، مثل، مانند، یوں، اس طرح“

[قائد اللغات، ۱۲۹ مؤلفہ نشر جالندھری]

نور اللغات میں ہے:

”ایسا: اس قسم کا، اس شکل کا، اس قدر، اتنا، مانند مثل، [۴۰۹/۱]

الحاصل: لغوی حیثیت سے لفظ ایسا تشبیہ یا مقدار کے معنی میں مستعمل ہے۔

اب رہا تھانوی جی کی عبارت میں لفظ ”ایسا“ کس معنی میں ہے تو آئیے ہم چند دیوبندی مشہور علماء کی کتب کے حوالے سے ثابت کرتے ہیں کہ انہوں نے لفظ ایسا کس معنی میں لیا ہے۔

لفظ ”ایسا“ بمعنی ”اتنا“

۱۔ مولوی مرتضیٰ حسن درہنگی کی تاویل

مولوی مرتضیٰ حسن چاند پوری مدرس و ناظم شعبہ تبلیغ دارالعلوم دیوبند، تھانوی جی حفظ الایمان کی عبارت متازعہ فیہا میں لفظ ”ایسا“ کی تاویل کرتے ہوئے لکھتے ہیں:

”واضح ہو کہ ”ایسا“ کا لفظ فقط مانند اور مثل ہی کے معنی میں مستعمل نہیں ہوتا بلکہ اس کے معنی ”اس قدر اور اتنے“ کے بھی آتے ہیں جو اس جگہ متعین ہیں“

[توضیح البیان فی حفظ الایمان مطبوعہ مطبع قاسمی دیوبند، ص ۱۷۱]

دوسرے مقام پر لکھتے ہیں:

”عبارت متازعہ فیہا میں لفظ ”ایسا“ بمعنی ”اس قدر“ اور ”اتنا“ ہے پھر تشبیہ کیسی“

[مرجع سابق، ص ۸]

مولوی مرتضیٰ حسن صاحب کی مندرجہ بالا عبارت سے تھانوی جی کی عبارت کفریہ میں لفظ ایسا اس قدر اور اتنا کے معنی میں ہے۔

۲۔ دیوبندی مشہور مناظر مولوی منظور نعمانی کی توضیح

مولوی منظور نعمانی کے نزدیک بھی اس عبارت میں لفظ ایسا ”اتنا“ کے معنی میں ہے۔

ملاحظہ فرمائیں، لکھتے ہیں:

”پس حفظ الایمان کی اس عبارت میں بھی ایسا تشبیہ کے لئے نہیں ہے بلکہ وہ

یہاں بدو تشبیہ کے ”اتنا“ کے معنی میں ہے“

[فتح بریلی کا دلکش نظارہ، ص ۶۷، مطبوعہ، مکتبہ مدنیہ لاہور]

مزید کہتے ہیں:

”عبارت زیر بحث میں بھی جیسا کہ میں عرض کر چکا ہوں ایسا بمعنی اتنا مستعمل ہے

اور تشبیہ کے لئے نہیں ہے“

[صاعقہ آسمانی، حصہ اول ص ۱۴]

۳۔ مولوی سرفراز گھکڑوی کی تاویل

مولوی سرفراز گھکڑوی اپنی کتاب ”عبارات اکابر“ میں لکھتے ہیں:

”لفظ ایسا سے ”اس قسم کا“ یا ”اس قدر“ یا ”اتنا“ کوئی معنی مراد لیں اس کے پیش

نظر حضرت تھانوی جی کی مذکورہ عبارت بالکل بے غبار اور بے داغ ہے۔“

[عبارات اکابر، ص ۱۸۷]

بالجملہ مولوی مرتضیٰ حسن درہنگی، مولوی منظور نعمانی اور مولوی سرفراز گھکڑوی کی عبارات بالا سے یہ نتیجہ نکلا کہ تھانوی جی کی عبارت میں لفظ ایسا اتنا اور اس قدر کے معنی میں ہے۔ تو اب تھانوی جی کی عبارت یوں ہوئی۔

”اگر بعض علوم غیبیہ مراد ہیں تو اس میں حضور کی کیا تخصیص ہے ”اتنا“ یا ”اس قدر“

یا ”اس قسم کا“، علم غیب تو زید و عمرو بلکہ ہر صبی و مجنون بلکہ جمیع حیوانات و بہائم کے لئے

بھی حاصل ہے“

اب اس عبارت میں لفظ ”ایسا“ کو ”اتنا“ ماننے کی صورت میں کیا قباحت ہے۔ آئیے دارالعلوم دیوبند کے صدر المدرسین اور دیابنہ کے شیخ العرب والجم مولوی حسین احمد سے ملاحظہ فرمائیں:

الشہاب الثاقب کی توضیح

مولوی حسین احمد مدنی صدر المدرسین دارالعلوم دیوبند، لفظ ایسا کو اتنا کہ معنی میں مان لینے سے متعلق لکھتے ہیں:

”حضرت مولانا عبارت میں لفظ ”ایسا“ فرما رہے ہیں لفظ ”اتنا“ تو نہیں فرما رہے ہیں اگر لفظ ”اتنا“ ہوتا تو اس وقت البتہ یہ احتمال ہوتا کہ معاذ اللہ حضور علیہ السلام کے علم کو اور چیزوں کے علم کے برابر کر دیا“

[الشہاب الثاقب علی المسترق الکاذب، مطبع قاسمی دیوبند، ص ۱۱۱]

الحاصل مولوی مرتضیٰ حسن در بھنگی، مولوی منظور نعمانی اور مولوی سرفراز گھگروی نے تھانوی جی کی عبارت میں لفظ ایسا بمعنی اتنا مانا ہے اور مولوی حسین احمد کے نزدیک اگر عبارت میں لفظ ایسا اتنا کے معنی میں مان لیا جائے تو پھر اس کا مطلب یہ ہوگا کہ معاذ اللہ تھانوی جی نے نبی کریم ﷺ کا علم اور چیزوں (زید بکر صبی مجنون جمیع حیوانات و بہائم) کے علم کے برابر کر دیا ہے اور نبی پاک کے علم کو عام انسانوں بچوں پاگلوں جانوروں کے برابر کر دینا کیا نبی پاک ﷺ کی توہین نہیں؟؟؟ کیا اس عبارت میں صاف صاف کفر نظر نہیں آرہا ہے؟؟؟ قارئین فیصلہ کریں۔

لفظ ”ایسا“ تشبیہ کے لئے

الشہاب الثاقب میں لفظ ”ایسا“ بمعنی تشبیہ

مولوی حسین احمد لکھتے ہیں:

”لفظ ایسا تو تشبیہ کا ہے اور ظاہر ہے کہ اگر کسی کو کسی سے تشبیہ دیا کرتے ہیں تو سب چیزوں میں مراد نہیں ہوا کرتی“ [مرجع سابق]

اور لکھتے ہیں:

”ادھر لفظ ”اتنا“ تو نہیں کہا بلکہ تشبیہ فقط بعضیت میں دے رہے ہیں۔“

[مرجع سابق، ص ۱۱۲]

مولوی حسین احمد کے نزدیک تھانوی جی کی عبارت میں لفظ ”ایسا“ تشبیہ کے لئے ہے تشبیہ کے معنی میں لینے سے کوئی حکم عائد نہیں ہوگا لیکن انہیں کے ایک عظیم مناظر مولوی مرتضیٰ حسن تشبیہ کا معنی مراد لینے کو کفر قرار دے رہے ہیں، ملاحظہ فرمائیں لکھتے ہیں:

”اگر وجہ تکفیر کی تشبیہ علم نبوی بعلم زید و عمرو ہے تو یہ اس پر موقوف ہے کہ لفظ ایسا تشبیہ کے لئے ہو“ [توضیح البیان: ص ۱۳]

مذکورہ بالا بحث کا خلاصہ یہ نکلا کہ بعض دیوبندی علماء کے نزدیک تھانوی جی کی عبارت میں لفظ ایسا ”اتنا“ کے معنی میں ہے اور بعض کے نزدیک تشبیہ کے لئے جنہوں نے تشبیہ کے لئے مانا ان کے نزدیک ”اتنا“ ماننے کی صورت میں کفر ہے اور جنہوں نے ”اتنا“ مانا انہوں نے تشبیہ کے معنی ماننے کو سبب تکفیر قرار دیا۔ لہذا عبارات بالا کی روشنی میں خود دیوبندی علماء کے نزدیک تھانوی جی کی عبارت کا کفر یہ ہونا ثابت ہو گیا۔

یہ بحث تو تھانوی جی کے اذنا ب و ذریات کی جانب سے تھی۔ خود تھانوی جی نے لفظ ”ایسا“ کس معنی میں لیا ہے وہ بھی ملاحظہ فرمائیں:

تھانوی جی کے نزدیک لفظ ”ایسا“ بیان کے لئے

تھانوی جی نے یہ جان لیا تھا کہ اگر لفظ ”ایسا“ تشبیہ کے معنی میں لیا جائے تو بھی کفر ہے اور اتنا کے معنی میں ہو تب بھی کفر ہے۔ لہذا تھانوی جی نے ایک اور مفہوم ایجاد کیا اور لفظ ایسا کو بیان کے لئے مان کر الزام کفر سے خود کو بچانے کی ناکام کوشش کی۔ تغیر العوان میں لکھتے ہیں:

”لفظ ایسا بقرینہ مقام مطلق بیان کے لئے آتا ہے“

[حفظ الایمان مع تغیر العوان، ص ۱۲۱، ناشر انجمن ارشاد المسلمین لاہور]

تھانوی جی کی تاویل بے جا کے جواب میں بس شیر بیشہ اہل سنت کی طرف سے تحریف فرمودہ جواب نقل کرنے پر اکتفاء کیا جاتا ہے:

”تھانوی جی بھلا حکیم الامت کہلا کر اردو ادب کے مسائل سے بھی آپ کیا جاہل

ہوں گے ضرور ہے کہ دانستہ سب کچھ دیکھ بھال کر مسلمانوں پر اندھیری ڈالنا چاہتے

ہیں۔ ہاں تھانوی جی ہم سے سنیے ایسا کالفظ مطلق بیان کے لئے وہاں آتا ہے جہاں مشبہ بہ مذکور نہ ہونہ صراحتاً نہ حکماً اور جہاں مشبہ اور مشبہ بہ دونوں موجود ہوں وہاں قطعاً یقیناً ایسا کالفظ تشبیہ ہی کے لئے آتا ہے.... آپ کی عبارت میں مشبہ اور مشبہ بہ دونوں موجود ہیں اور یہاں لفظ ایسا یقیناً تشبیہ کے لئے ہے مطلق بیان کے لئے ہرگز نہیں ہو سکتا۔“ [قہر واجد دیان برہم شیربط البنان، ص ۱۳]

اب تک تو تھانوی جی کی عبارت کی قباحت و شاعت اور اس عبارت کے کفریہ ہونے پر انہیں کے جماعت کے نام و رمناظرین و ناقدین کی عبارتیں پیش کی گئیں۔ اب ہم ذیل میں تھانوی جی کی عبارت سے متعلق دو چند غیر جانب دار حوالے پیش کرتے ہیں جسے پڑھ کر منصف مزاج قارئین کی نظر میں تھانوی جی کی عبارت کے کفریہ ہونے اور اس کے قائل کے کافر ہونے میں کوئی شک باقی نہیں رہے گا۔

حفظ الایمان کی عبارت کفریہ اور

غیر جانب دار حضرات کے تاثرات

چشم و چراغ خاندان امام ربانی مجدد الف ثانی مولانا محی الدین عبداللہ ابو الخیر دہلوی قدس سرہ جوا کا بردیو بند مولوی عبدالرشید گنگوہی مولوی قاسم نانوتوی وغیرہما کے مخدوم زادے تھے کیوں کہ ان دونوں حضرات نے حضرت قدس سرہ کے گھرانے سے علمی خیرات حاصل کی تھی۔ گنگوہی صاحب حضرت کے جد امجد شاہ احمد سعید قدس سرہ کے شاگرد تھے اور نانوتوی صاحب حضرت شاہ احمد سعید قدس سرہ کے بھائی شاہ عبدالغنی صاحب کے شاگرد تھے گویا اکابر دیوبند کا حضرت ابو الخیر قدس سرہ کے گھرانے سے کافی گہرا تعلق تھا البتہ اعلیٰ حضرت فاضل بریلوی کا حضرت ابو الخیر قدس سرہ سے کوئی بھی رشتہ نہیں تھا تو اب حضرت ابو الخیر کا اکابر دیوبند سے متعلق کچھ بھی کہنا اعلیٰ حضرت کے حصہ میں نہیں آتا ہے۔ منصف مزاج حضرات سمجھ سکتے ہیں کہ جب اکابر دیوبند سے متعلق کوئی کچھ کہتا ہے تو اسے ”رضا خانی“ یا ”بریلوی“ کہہ کر مخالفین کے زمرے میں ڈال کر حقیقت کو چھپانے کی کوشش کی جاتی ہے۔

لیکن یہاں ان کے لئے یہ راستہ بھی مسدود ہو چکا ہے کیوں کہ حضرت ابو الخیر قدس سرہ کے بارے میں وہ بھی بخوبی واقف ہیں کہ ان کا اعلیٰ حضرت سے ظاہری کوئی رشتہ نہیں ملتا تھا لہذا ہم یہاں تھانوی جی کی عبارت کی شاعت سے متعلق انہیں ابو الخیر قدس سرہ کا نظریہ پیش کرتے ہیں، ملاحظہ فرمائیں:

تھانوی جی کی حفظ الایمان حضرت ابو الخیر قدس سرہ کی نگاہ میں

حضرت ابو الخیر کے صاحب زادے حضرت زید فاروقی صاحب ”بزم خیر از زید“ میں رقمطراز ہیں:

”۱۹۱۱ء میں جب ابو الخیر قدس سرہ میرٹھ تشریف لے گئے تو وہاں شیخ بشیر الدین کی کوٹھی لال کرتی، میں آپ سے ملاقات کے لئے مولوی تھانوی جی اور مولوی حافظ احمد صاحب مہتمم دارالعلوم دیوبند حاضر آئے، دعا سلام کے بعد گفتگو کا آغاز ہوا۔ مدرسہ دیوبند کی بدانتظامی پر حضرت نے فرمایا ”ہم نے سنا ہے مدرسہ پہلی کی طرح اب دین کی خدمت نہیں کر رہا ہے“ دونوں صاحبان نے صفائی پیش کی۔

[بزم خیر از زید ص ۱۱]

اس کے بعد حضرت پیر سید گلاب شاہ صاحب نے یہ کہتے ہوئے کہ حضور اس طرح دین کی خدمت ہو رہی ہے۔ مولوی خلیل احمد انیٹھوی کی کتاب براہین قاطعہ کی کفریہ عبارت (آنحضرت ﷺ کا مولود شریف کرنا اور قیام تعظیمی کے لئے کھڑا ہونا بدعت و شرک ہے اور مثل کنہیا کے جنم کی) پیش کی۔

اس آخری عبارت کو سن کر حضرت کو از حد ملال ہوا اور حضرت نے اظہار افسوس فرمایا اور اس پر کچھ دیر اور گفتگو جاری رہی بعدہ پیر گلاب شاہ نے تھانوی جی کی حفظ الایمان کی کفریہ عبارت حضرت کو سنائی۔ جس پر حضرت نے تھانوی جی سے فرمایا:

”کیا یہی دین کی خدمت ہے تمہارے بڑے تو ہمارے طریقے پر تھے تم نے اس کے خلاف کیوں کیا؟

مولوی صاحب نے کہا: میں نے اس عبارت کی توضیح اپنے دوسرے رسالے میں کر دی ہے۔

آپ نے بجواب ارشاد کیا:

تمہارے اس رسالے کو پڑھ کر کتنے لوگ گم راہ ہوئے ہم دوسرے رسالے کو لے کر کیا کریں۔ [مرجع سابق ص ۱۱]

ابوالحسن زید فاروقی صاحب مزید رقم طراز ہیں:

”اس کے بعد تھوڑی دیر خاموشی رہی پھر آپ نے فرمایا نماز کا وقت ہو گیا ہے جس کا وضو نہ ہو وضو کر لے۔ اس موقع پر کچھ لوگ اٹھے اور مولوی صاحب اور حافظ صاحب بھی اس وقت تشریف لے گئے آپ نے نماز پڑھائی حسب معمول نماز شروع کرنے سے پہلے آپ نے فرمایا: ہماری نماز کوئی خراب نہ کرے۔ [ص ۱۲]

تھانوی جی کے ایک مرید وصل بلگرامی نے کتاب بزم جمشید میں مذکورہ بالا واقعہ کو قدرے اختلاف سے بیان کیا ہے قطع نظر اس پورے واقعہ کے ہم بس بزم جمشید سے ایک آخری عبارت پیش کرتے ہیں وہ یہ کہ:

”مولانا ابوالخیر صاحب نے مصلیٰ پر جاتے ہی فرمایا کہ میری جماعت والوں کے سوا جو اور لوگ ہوں وہ علاحدہ ہو جائیں۔“ [ص ۱۳]

شہزادہ حضرت ابوالخیر قدس سرہ اور حفظ الایمان

حضرت زید فاروقی صاحب فرماتے ہیں:

”حفظ الایمان کی عبارت براہین قاطعہ کی عبارت سے قباحت اور شاعت میں بڑھی ہوئی ہے۔“ [بزم خیر از زید ص ۲۱]

مزید لکھتے ہیں:

”اس رسالہ کے چھپتے ہی مولوی صاحب پر اعتراضات شروع ہو گئے۔“

[مرجع سابق ص ۲۳]

تھانوی جی کی حفظ الایمان پر حضرت پیر سید محمد جیلانی

بغدادی کا فتویٰ تکفیر

حضرت علامہ پیر سید محمد جیلانی بغدادی حیدر آبادی ثم المدنی کے پوتے سید نذیر الدین ولد سید معین الدین فرماتے ہیں کہ

”میرے دادا (پیر سید محمد بغدادی) کے پاس حیدر آباد کے لوگ مولوی اشرف علی کار سالہ لائے اور اس سے متعلق آپ سے دریافت کیا آپ نے رسالہ پڑھ کر فرمایا علم غیب کے متعلق مولوی اشرف علی نے نہایت قبیح عبارت لکھی ہے اس کے چند روز بعد مسجد میں مولوی اشرف علی بیٹھے تھے میرے دادا نے کھڑے ہو کر مولوی اشرف علی کے رسالہ کی قباحت بیان کی اور کہا کہ اس عبارت سے بونے کفر آتی ہے پھر چند روز بعد مولانا حافظ احمد فرزند مولانا محمد قاسم کے مکان پر علماء کا اجتماع ہوا چونکہ حافظ احمد صاحب کو میرے دادا سے محبت تھی اس لئے انہوں نے آپ کو بلایا اور آپ تشریف لے گئے وہاں حفظ الایمان کی عبارت پر علماء نے اظہار خیال فرمایا آپ نے اس رسالہ کی قباحت کا بیان کیا اور رسالہ کے خلاف فتویٰ دیا پھر تھوڑے دن بعد آپ نے خواب میں رسول اللہ ﷺ کو دیکھا کہ آنحضرت ﷺ آپ سے رسالہ حفظ الایمان کی عبارت رد کرنے اور اس کو قبیح کہنے پر اظہار خوشی فرما رہے ہیں اور آنحضرت ﷺ نے آپ سے فرمایا ہم تم سے خوش ہوئے تم کیا چاہتے ہو تو آپ نے عرض کیا کہ میری تمنا ہے کہ اپنی باقی ماندہ زندگی مدینہ منورہ میں بسر کروں اور مدینہ پاک کی مٹی میں مدفون ہوں۔ آپ کی درخواست منظور ہوئی اور آپ اس کے بعد مدینہ طیبہ ہجرت کر گئے دس سال وہاں مقیم رہے اور ۱۳۶۲ھ میں رحلت فرما گئے۔“

[حاشیہ مقامات خیر ص ۶۱۶، بحوالہ مسئلہ تکفیر اور امام احمد رضا مشمولہ دیوبندیوں سے

لا جواب سوالات۔ ص ۹۷]

قارئین اب تک ہم نے حفظ الایمان کی عبارت سے متعلق ایک طویل و مفید بحث کو قلم بند کیا۔ آئیے اب دیکھتے ہیں کہ تھانوی جی کی اس کفریہ عبارت کے جواب میں علماء اہل سنت کا رد عمل کیا رہا، ملاحظہ فرمائیں:

حفظ الایمان کی کفریہ عبارت پر علماء اہل سنت کا رد عمل

تھانوی جی کی اس ایمان سوز عبارت کے منظر عام پر آتے ہی ایک کھرام بپا ہو گیا ہر طرف بے چینی کی لہر دوڑ گئی ہر دل مومن مضطرب نظر آنے لگا ہندوستانی فضا مسموم ہو گئی۔ مسلمانوں میں آپسی کشیدگی کا باضابطہ آغاز ہو گیا جو آج سو سال گزر جانے کے بعد بھی محسوس کی جا رہی ہے۔ اہل علم حضرات نے تحقیق حال اور تصدیق عبارت کے لئے خطوط روانہ کئے مگر جواب ندر علماء نے مل کر کوئی حل نکالنا چاہا مگر ناکامی کے سوا کچھ ہاتھ نہ لگا بحث و مباحثہ کی نوبت آئی مگر جواب جاہلانہ باشند خنوشی کہہ کر خود کو بچا لیا گیا۔ آخر علماء نے جب اتمام حجت فرمالیا تو پھر عبارت کی قباح و شاعت اور قائل کی تکفیر و گم راہی کا حکم دے دیا۔ ۱۳۲۰ھ میں اعلیٰ حضرت علیہ الرحمہ نے المعتمد المستند میں اس عبارت کو کفریہ قرار دیتے ہوئے اس کے قائل پر حکم کفر صادر فرمایا اور ۱۳۲۳ھ میں علماء حرمین شریفین سے بھی تھانوی جی اور دیگر علماء دیوبند کی کفریہ عبارات پر تقاریض و تصدیقات مع دستخط و مہر حاصل کر کے ”حسام الحرمین علی منخر الکفر والمین“ کے نام سے کتابی شکل میں شائع فرمائی۔

ہاں یہ بات یہاں بیان کر دینا ضروری سمجھتا ہوں کہ اس بیچ علماء نے تھانوی جی سے بذریعہ مکاتبت بلکہ خود بالمشافہ ملاقات کر کے بھی معاملہ کو نمٹانے کی حد بھر کوشش فرمائی مگر کامیابی نہ ملی۔ مسیت گنج کا واقعہ اس کا کھلا ثبوت ہے کہ جب ۱۲ جمادی الآخرہ ۱۳۲۳ھ بروز منگل صبح کے وقت مدرسہ منظر اسلام کے چند ہونہار و ذی شعور طلبہ اور شہر بریلی کے چند معزز و ذمہ دار حضرات علم غیب نبوی اور خود تھانوی جی کی عبارت کو لے کر بیس (۲۰) سوالات پر مشتمل ایک استفتاء لے کر تھانوی جی کے پاس مسیت گنج پہنچے تو تھانوی جی نے ”مجھے معاف کرو آپ جیتے میں ہارا، میں مباحثہ کرنا نہیں چاہتا میں اس فن میں جاہل ہوں اور میرے اساتذہ بھی جاہل

ہیں یہ فساد آپ کو مبارک ہو“ کہہ کر جواب طلب مسائل کے سلسلے میں کسی طرح کی کوئی بھی بات کرنا گوارا نہیں کی۔ جس کی وجہ سے معاملہ جوں کا توں رہ گیا۔ آئیے اس کی قدرے روداد ملک العلماء حضرت العلامة ظفر الدین علیہ الرحمہ کی زبانی سنتے ہیں۔ آپ لکھتے ہیں:

تھانوی جی کا اقرار شکست

”شب ہی کو یہ سوالات لکھ کر صبح معززین و عمائد شہر مثل جناب خواجہ محمد حسن صاحب و عالی جناب مرزا غلام قادر بیگ صاحب و رئیس دیندار جناب شیخ محمد تصدق حسین خاں صاحب و جناب منشی محمد ظہور صاحب و جناب محمد عثمان خاں صاحب و دیگر معزز و معظم سادات کرام کے ہمراہ مولوی اشرف علی صاحب کے فرود گاہ پر حاضر ہوئے.... مگر ہزار افسوس کہ مولوی صاحب موصوف ان سوالات کا سرنامہ دیکھتے ہی سخت مضطرب ہو گئے اور بہت منت و ساجت سے انہیں فوراً واپس دیا ہر چند گزارش کی گئی کہ یہ کوئی مباحثہ نہیں چند مسائل کا جواب مطلوب ہے مگر مولوی صاحب بات زبانی سے نہ نکلنے دیتے تھے برابر معاف کیجئے معاف کیجئے فرماتے تھے ہوا خواہوں کی اڑائی ہوئی خبر مباحثہ مباحثہ مولوی صاحب کے کانوں تک پہنچی ہوئی تھی اور وہی تصویر آنکھوں کے سامنے تھی حتیٰ کہ مجبوراً اس لفظ پر ختم فرمایا کہ آپ جیتے میں ہارا، ہم طلبہ اور تمام اہل سنت حضار واقعہ سخت حیران تھے کہ عالم سے چند مسائل دریافت کئے جائیں اس پر اس قدر گھبراہٹ کس لئے آخر؟ با مجبوری سب حضرات واپس آئے اسی وقت وہی پرچہ سوالات بصیغہ رجسٹری رسید طلب مولوی صاحب کی خدمت میں بھیج دیا آج تیسرے دن انکاری ہو کر واپس آیا اب بذریعہ طبع حاضر کئے جاتے ہیں: الخ“ [ظفر الدین البجید معروف بہ بطش غیب: مشمولہ تحفہ حنفیہ پٹنہ جمادی الاولیٰ ۱۳۲۲ھ ص ۱۰۱، ۱۱]

مزید آگے فرماتے ہیں:

”یہ بیس (۲۰) سوال لے کر مولوی اشرف علی صاحب کے پاس مسیت گنج گئے اور سوالات کا مسودہ فقیر عبدالرشید نے ان کے ہاتھ میں دیا اور کہا کہ ان کے جواب

مرحمت فرمائیے۔ مولوی صاحب نے ہاتھ میں لے کر واپس کیا جب کہا گیا کہ آپ انہیں دیکھ تو لیجئے جواب دیا کہ میں نے آپ سے لے لیا اب آپ مجھ سے لے لیجئے میں مباحثے کے واسطے نہیں آیا ہوں اور نہ مباحثہ کرنا چاہتا ہوں میں اس فن میں جاہل ہوں اور میرے اساتذہ بھی جاہل ہیں یہ فن فساد آپ کو مبارک رہے (کیا احقاق حق فن فساد ہے۔ کیا علمی سوالات کرنا اور آپ کی کسی عبارت کی توضیح علم کی روشنی میں طلب کرنا فن فساد ہے یا یہ کہہ کر حقیقت سے چشم پوشی مقصود ہے اسے ارباب علم و دانش محسوس کر سکتے ہیں)..... جب کہا گیا یہ مباحثہ نہیں ہے بلکہ چند سوالات ہیں تو کہا کہ آپ کتنا ہی کہیں میں جو کچھ کہہ چکا ہوں اور لکھ چکا ہوں وہی کہوں گا اور اگر مجھے تھوڑی دیر کے واسطے معقول بھی کر دیجئے تو وہی کہے جاؤں گا مجھے معاف کیجئے آپ جیتے میں ہارا۔“ [مرجع سابق، ص ۱۸]

قارئین حضرات! تھانوی جی کا اس طرح اہل علم حضرات کے سوالات کو نظر انداز کرنا اسے فن فساد سے تعبیر کرنا اور کسی بھی بحث و مباحثہ سے پہلو تہی کرنا لوگوں سے بات کرنے سے کتنا بات بات پر ”تم جیتے میں ہارا“ کی رٹ لگانا پس پردہ اپنے جرم کا اعتراف کرنا ہے یا نہیں؟ یقیناً ہے۔

خیر پھر ۱۳۲۹ھ میں سرزمین مراد آباد میں دیوبندی مکتبہ فکر اور اہل سنت کے مابین ٹکراؤ کی صورت پیدا ہوگئی (تھانوی جی کے خلاف ۱۳۲۵ھ سے ۱۳۲۸ھ تک ہوئی کارروائی اصل کتاب میں ملاحظہ فرمائیں) دیوبندی علماء اہل سنت کے خلاف جگہ جگہ تقریریں کرنے لگے تقریروں میں اپنے پیشواؤں کی عبارات کی تاویلات فاسدہ و مفسدہ کرنے لگے اور حسام الحرمین کے مندرجات کی تغلیط۔ علماء اہل سنت خصوصاً صدرالافاضل علیہ الرحمہ نے بھی جواب الجواب تقریریں کرنا شروع کر دیں اور پھر اس کے نتیجے میں مراد آباد میں اعلیٰ حضرت اور تھانوی جی کے مابین مناظرہ طے پایا۔ لیکن افسوس کہ تھانوی جی مراد آباد کے میدان مناظرہ میں آنے کی ہمت نہ کر سکے اور جب ان کے حواریوں نے محسوس کیا کہ ہمارے پیشوا میں مجال دم زدن نہیں، مناظرہ و مقابلہ کی تاب نہیں تو ان کے بھی حواس باختہ ہو گئے اور انہیں کچھ بھائی نہ دیا اور پھر

پولیس سے استغاثہ کرنے پر مجبور ہو گئے اس واقعہ کی مکمل روداد ہم نے مراد آباد کے مشہور اخبار ”منجر عالم“ رامپور کے مشہور اخبار ”دبدبہ سکندری“ اور دیگر رسائل نادرہ قدیمہ کے حوالے سے اگلے صفحات میں بالتفصیل سپرد قسط کی ہے:

تھانوی جی کی حفظ الایمان کی صفائی میں بسط البنان کی اشاعت

ہاں یہاں یہ بتانا بھی از حد ضروری ہے کہ اس مناظرہ سے راہ فرار اختیار کر لینے کے بعد تھانوی جی نے حفظ الایمان کی اشاعت کے دس سال بعد شعبان ۱۳۲۹ھ کو حفظ الایمان کی متنازعہ کفریہ عبارت کو من و عن رکھتے ہوئے اس کی بے جاتاویل فاسد تشریح کی ایک ناکام کوشش کی اور چند ورق کتاب اپنی صفائی میں لکھی اور اسے بسط البنان لکف اللسان عن کاتب حفظ الایمان کے نام سے موسوم کیا۔ موصوف کی اس کتاب کے جواب میں حضور مفتی اعظم نے ایک سو بائیس ایرادات پر مشتمل کتاب مستطاب وقعات السنان الی حلق المسماة بسط البنان اور داخل السنان الی حکم الحلقی بسط البنان، تحریر فرمائی جس کے بعد پھر تھانوی جی کو جیسے سانپ سونگھ گیا ہو جناب نے جواب کی طرف التفات نہیں فرمایا۔

۱۳۳۲ھ کو ایک بار پھر تھانوی جی کے حواریوں نے رہنک پنجاب میں اعلیٰ حضرت اور تھانوی جی کے مابین مناظرہ کی بابت پیغام بھیج دیا۔ اس واقعہ کی تفصیلی روداد بھی اگلے صفحات میں قارئین ملاحظہ فرمائیں گے۔

تھانوی جی کا ایک اور کفر

تھانوی جی ابھی اپنے پہلے کفر کی صفائی بھی نہ دے پائے تھے کہ ایک اور کفران سے سرزد ہو گیا اس کفر نے ان کے دامن پہ لگے کفر کے پہلے دھبہ کو اور بھی پکا کر دیا ہوا کچھ یوں کہ ۱۳۳۵ھ میں ان کے ایک عقیدت مند مرید نے ایک ایمان سوز خواب دیکھا جو سوال کی شکل میں تھانوی جی کی سرپرستی میں خانقاہ امدادیہ تھانہ بھون سے شائع ہونے والے رسالہ ”الامداد“ میں شائع ہوا اور ساتھ میں تھانوی جی کا ایمان سوز جواب بھی شائع کیا گیا اس مرید نے خواب میں کلمہ شریف ”لا الہ الا اللہ محمد رسول

اللہ“ پڑھنے کے بجائے ”لا الہ الا اللہ اشرف علی رسول اللہ“ پڑھا اور حالت بیداری میں درود شریف اللہم صل علی سیدنا و نبینا و مولانا محمد“ کی جگہ

”اللہم صل علی سیدنا و نبینا و مولانا اشرف علی“

پڑھا تو خواب میں تھانوی جی نے اپنے اس عقیدت مند کے اس کفریہ خواب کی تردید و تکذیب کی بجائے اس کی تصدیق اور ایمان سوز خواب کی ایمان افروز تعبیر کرتے ہوئے یہ لکھ دیا:

”اس واقعہ میں تسلی تھی کہ جس کی طرف تم رجوع کرتے ہو وہ بعونہ تعالیٰ متبع سنت ہے۔“

ہم قارئین کی تسلی کے لئے رسالہ الامداد سے اس پورے خواب کو من وعن نقل کر دینا ضروری سمجھتے ہیں تاکہ قارئین کو پھر کسی شک و شبہ کی کوئی گنجائش باقی نہ رہے۔

تھانوی جی کے مرید کا کلمہ

تھانوی جی کا مرید لکھتا ہے:

”ایک دفعہ ریاست رام پور جانے کا اتفاق ہوا تو وہاں ایک مسجد میں ایک مولوی صاحب جو طالب علم تھے ان کے پاس ٹھہرنے کا اتفاق ہو گیا اور یہ بھی معلوم ہوا کہ وہ مولوی صاحب حضور (تھانوی جی) سے بیعت ہیں اس لئے ان سے اور بھی محبت ہو گئی تو اثناء گفتگو میں معلوم ہوا کہ ان کے پاس تھانہ بھون سے دور رسالہ الامداد اور حسن العزیز بھی ماہ واری آتے ہیں۔ بندہ نے ان کے دیکھنے کے واسطے درخواست کی تو ان مولوی صاحب طالب علم نے چند رسالہ مجھ کو دیکھنے کے واسطے دیے۔ الحمد للہ جو لطف ان سے اٹھایا بیان سے باہر ہے۔

ایک روز کا ذکر ہے کہ حسن العزیز دیکھ رہا تھا اور دو پہر کا وقت تھا کہ نیند نے غلبہ کیا اور سو جانے کا ارادہ کیا رسالہ حسن العزیز کو ایک طرف رکھ دیا لیکن جب بندہ نے

دوسری طرف کروٹ بدلی تو دل میں خیال آیا کہ کتاب کو پشت ہو گئی اس لئے رسالہ حسن العزیز کو اٹھا کر اپنے سر کی جانب رکھ لیا اور سو گیا۔

کچھ عرصہ کے بعد خواب دیکھتا ہوں کہ کلمہ شریف لا الہ الا اللہ محمد رسول اللہ پڑھتا ہوں لیکن محمد رسول اللہ ﷺ کی جگہ حضور (تھانوی جی) کا نام لیتا ہوں۔

اتنے میں دل کے اندر خیال پیدا ہوا کہ تجھ سے غلطی ہوئی کلمہ شریف کے پڑھنے میں اس کو صحیح پڑھنا چاہئے۔ اس خیال سے دوبارہ کلمہ شریف پڑھتا ہوں دل پر تو یہ ہے کہ صحیح پڑھا جاوے لیکن زبان سے بے ساختہ بجائے ”رسول اللہ“ کے نام کے ”اشرف علی“ نکل جاتا ہے۔

حالانکہ مجھ کو اس بات کا علم ہے کہ اس طرح درست نہیں لیکن بے اختیار زبان سے یہی کلمہ نکلتا ہے دو تین بار جب یہی صورت ہوئی تو حضور (تھانوی جی) کو اپنے سامنے دیکھتا ہوں اور بھی چند شخص حضور کے پاس تھے لیکن اتنے میں میری یہ حالت ہو گئی کہ میں کھڑا کھڑا بوجہ اس کے کہ رقت طاری ہو گئی زمین پر گر گیا اور نہایت زور کے ساتھ ایک چیخ ماری اور مجھ کو معلوم ہوتا تھا کہ میرے اندر کوئی طاقت باقی نہیں رہی۔

اتنے میں بندہ خواب سے بیدار ہو گیا لیکن بدن میں بدستور بے حسی تھی اور وہ اثر نا طاقتی بدستور تھا لیکن حالت خواب اور بیداری میں حضور کا ہی خیال تھا لیکن حالت بیداری میں کلمہ شریف کی غلطی پر جب خیال آیا تو اس بات کا ارادہ ہوا کہ اس خیال کو دل سے دور کیا جائے اس واسطے کہ پھر کوئی ایسی غلطی نہ ہو جائے بایں خیال بندہ بیٹھ گیا اور پھر دوسری کروٹ لیٹ کر کلمہ شریف کی غلطی کے تذکر میں رسول اللہ ﷺ پر درود شریف پڑھتا ہوں لیکن پھر بھی یہ کہتا ہوں:

اللہم صل علی سیدنا و نبینا و مولانا اشرف علی

حالانکہ بیدار ہوں خواب نہیں لیکن بے اختیار ہوں مجبور ہوں زبان اپنے قابو میں نہیں اس روز ایسا ہی کچھ خیال رہا تو دوسرے روز بیداری میں رقت رہی،

خوب رویا اور بھی بہت سی وجوہات ہیں جو حضور کے ساتھ باعث محبت ہیں کہاں تک عرض کروں۔“

اس کے جواب میں تھانوی جی لکھتے ہیں

”اس واقعہ میں تسلی تھی کہ جس کی طرف تم رجوع کرتے ہو وہ بعونہ تعالیٰ متبع سنت ہے۔ ۲۴/شوال ۱۳۳۵ھ“

[رسالہ الامداد تھانہ بھون ماہ صفر ۱۳۳۶ھ جلد ۳ عدد ۸، صفحہ ۳۴، ۳۵، مطبع امداد المطالع تھانہ بھون]

تھانوی جی کی شرعی گرفت اعلیٰ حضرت کے قلم سے

مذکورہ بالا خواب اور واقعہ بیداری کی بابت جب اعلیٰ حضرت علیہ الرحمہ سے سوال کیا گیا اور خواب دیکھنے والے تھانوی جی کے مرید اور خود تھانوی جی کے تعلق سے شرعی حکم دریافت کیا گیا تو آپ نے اس واقعہ کے تمام پہلوؤں کا جائزہ لیتے ہوئے قائل اور مصدق یعنی پیرو مریدوں پر حکم کفر صادر فرمایا۔

یہاں ہم بس چند اقتباسات اعلیٰ حضرت کے فتویٰ سے نقل کرتے ہیں اعلیٰ حضرت خواب دیکھنے والے کا حکم بیان کرتے ہوئے رقم طراز ہیں:

”جب نصف سطر میں اس کی بات نہیں مانی جائے گی تو وہاں کیسے تصدیق جائز ہوگی جب خواب میں اور سارا دن بیداری میں ایسا بکثرت رہا بلکہ یہ شخص تو یقیناً ظالم، زیادتی کرنے والا اور کذاب و جھوٹا ہے، کیا تمہارے علم میں نہیں اللہ تعالیٰ نے جسم کو ارادہ دل کے تابع بنا رکھا ہے۔ حق واضح فرمانے والے ہمارے نبی صلی اللہ تعالیٰ علیہ وسلم کا ارشاد گرامی ہے: سنو جسم میں ایک گوشت کا ٹکڑا ہے جب وہ درست رہے تو تمام جسم درست رہتا ہے اگر وہ بگڑ جائے تو تمام جسم بگڑ جاتا ہے سن لو وہ دل ہے۔ زبان کا قول اس وقت ہی فاسد ہوگا جب اس سے پہلے دل فاسد ہوگا، مذکور شخص کا دعویٰ یہ ہے کہ اس کے منہ میں زبان ایسا حیوان ہے جو اپنے ارادہ میں مستقل ہے دل کے تابع نہیں

جیسے کوئی سخت سرکش گھوڑا نہایت ہی کمزور سوار کے تحت ہو وہ اس گھوڑے کو دائیں طرف لے جانا چاہے مگر وہ بے پروا ہو کر بائیں طرف چل پڑے جب بھی اسے وہ دائیں جانب لانے کی کوشش کرے وہ بائیں ہی کو جائے۔ حتیٰ کہ سارا دن دل اور زبان میں جھگڑا رہا اور زبان کو غلبہ حاصل ہو گیا یہ بات و دعویٰ نہایت غیر معقول ہے اور ہرگز قابل سماعت و توجہ نہیں، اس پر بلاشبہ کفر کا ایسا حکم ہی صادر ہوگا جو مل نہیں سکتا کیا تم نے کبھی یہ سنا کوئی شخص اسلام کا دعویٰ کرتا ہے اور سارا دن ”محمد رسول اللہ“ کی بجائے ”فلاں رسول اللہ“ کہتا رہے یا اپنے والد کو اے کتے، کتے کے بیٹے یا خنزیر بن خنزیر کہتا رہے اور صبح تا شام اس کی زبان پر یہی جاری رہے پھر کہے میں تو یہ کہنا چاہتا تھا اے میرے ابا جان، اے میرے سردار، مجھ سے میری زبان جھگڑ پڑی اور اس نے اب اور سردار کی جگہ کلب اور خنزیر کہہ دیا، اللہ کی قسم یہ بات ہی غلط ہے، ایسی بات کو دیوانے کے علاوہ کوئی قبول نہیں کرے گا۔ یہ تو اس قائل کا حکم ہے۔“

اعلیٰ حضرت اس خواب کی تصدیق کے سبب تھانوی جی پر حکم کفر لگاتے ہوئے اور اس سے قبل علماء اہل سنت خصوصاً علماء حرمین شریفین کی جانب سے تھانوی جی کی تکفیر کی یاد دہانی کراتے ہوئے فرماتے ہیں:

”رہا معاملہ اشرفی کا جو اس نے جواب میں لکھا تو اس میں اس کے کفر کی تعریف کی ہے اور بلاشبہ کفر کو اچھا کہنا اور سمجھنا بھی کفر ہوتا ہے کیونکہ مجیب نے اس میں اپنی ذات کی تعظیم و وصف کو سمجھا ہے کہ وہ اللہ کا رسول صاحب قوت ہے اور حضور ﷺ کے بجائے ان پر درود و سلام اور نبوت کے ساتھ مدح کی گئی ہے وہ اس پر خوش ہوا ہے اور ہر ایک کو اس نے اس کی اجازت دی ہے اور اس تباہ و برباد ہونے والے کے لئے اسے تسلی قرار دیا، تم ہی بتاؤ اگر اس تھانوی کو یا اس کی ماں کو یا اس کے والد کو سارا دن گالی دیتا اور پھر کہتا میں تو تمہاری مدح و تعریف کرنا چاہ رہا تھا لیکن زبان نہ مانی وہ صبح سے تجھے، تیرے والد اور تیری ماں کو گالی دیتی رہی تھی حتیٰ کہ شام ہو گئی، کیا اشرف علی یا کوئی سب سے کمینہ اگر چہ وہ موچی، ماشکی یا کوئی اور گھٹیا آدمی ہو، ان عذروں کو قبول

کر لے گا اور اسے کہے گا تمہارے لئے اس میں تسلی ہے کہ جس سے محبت کرتے ہو اور تم اسے گالی دیتے ہو وہ اصل خنزیر ہے وہ ہرگز نہیں قبول کرے گا بلکہ وہ غیظ میں جل جائے گا غیرت سے مرجائے گا وہ کچھ کر گزرے گا جو اس کے بس میں ہو حتیٰ کہ اگر اسے طاقت ہو تو وہ اسے قتل کر دے گا تو یہاں تسلی دینا فقط رسول اللہ ﷺ کی توہین اور مرتبہ نبوت و رسالت اور خاتم الانبیاء ﷺ کی بے ادبی اور تحقیر پر ہے.....

بلاشبہ اشرف علی اور اس کا مذکور مرید دونوں رب غیور کے ساتھ کفر کرنے والے ہیں۔ انھیں ان کی خواہشات نے فریب دیا اور شیطان دھوکہ باز نے انھیں اللہ سے دھوکے میں ڈالا، بلکہ اشرف علی کفر اور جھوٹ کے اعتبار سے اشد و اعظم ہے کیونکہ مرید نے خیال کیا جو کچھ وہ کہہ رہا ہے وہ واضح طور پر غلط اور نہایت ہی قبیح و بدتر ہے لیکن یہ اشرف علی نہ تو اس قول کو بُرا کہہ رہا ہے اور نہ اس کے قائل کو جھڑک رہا ہے بلکہ اسے اچھا جان رہا ہے اور اس کو اس کے لئے تسلی قرار دے رہا ہے مگر اس پر کچھ تعجب نہیں جس نے واضح طور پر نبی اکرم ﷺ کو وہ سب و شتم کیا ہے جس کا تذکرہ سوال میں ہے جس پر علماء حرمین کریمین نے اسے کافر اور مرتد قرار دیا تو اس سے کس کفر کا تعجب کیا جائے جبکہ اس کے نزدیک تو حضور ﷺ کی طرح علم غیب ہر نیچے، مجنون اور چار پائے کو حاصل ہے حالانکہ بلاشبہ اس کا اپنا علم اُن برے حسیوں سے زیادہ ہوا تو گویا اس کا گمان یہ ہے کہ وہ حضرت محمد ﷺ سے اعلم و اکرم ہے لہذا اس نے حضور ﷺ کی بجائے اپنے لئے نبوت و رسالت کا دعویٰ حق جانا، اللہ تعالیٰ ایسے متکبر سرکش لوگوں کے دلوں پر مہر لگا دیتا ہے“ [الجبل الشانوی علی کلیۃ التہانوی، مشمولہ فتاویٰ رضویہ جدیدہ، ۸۱/۱۵ تا ۸۵]

جادوہ جو سرچڑھ کر بولے

تھانوی جی کے مرید کا مذکورہ واقعہ مکمل مبنی بر کفر تھا تھانوی جی کو چاہئے تو یہ تھا کہ وہ اپنے مرید کو اس کفر پر تنبیہ کرتے اور حکم شرعی سے آگاہ کرتے ہوئے اسے توبہ تجدید ایمان وغیرہ کا حکم شرعی بتاتے مگر انہوں نے ایسا کچھ نہیں کیا کرتے بھی کیوں اُن کی عادت ہی نہیں تھی کہ غلطی

کو غلطی مانیں خواہ وہ غلطی کفر کی حد تک ہی کیوں نہ ہو اس سے ایمان ہی کیوں ناچلا جائے، ان کی اس عادت سے بیگانے تو بیزار تھے ہی اپنے بھی شکایت کئے بغیر نہ رہ پائے انہیں کی جماعت کے ایک نام ور عالم فاضل دیوبند مولانا سعید احمد اکبر آبادی اس بات کی صاف گواہی دیتے ہوئے اپنے ماہواری رسالہ برہان میں لکھتے ہیں:

”اپنے معاملات میں تاویل و توجیہ اور اغماض و مسامحت کرنے کی مولانا میں جو خوش تھی اس کا اندازہ ایک واقعہ سے بھی کیا جاسکتا ہے کہ ایک مرتبہ کسی مرید نے مولانا کو لکھا کہ میں نے رات خواب میں دیکھا کہ میں ہر چند کلمہ تشہید صحیح ادا کرنے کی کوشش کرتا ہوں لیکن ہر بار ہوتا یہ ہے کہ لا الہ الا اللہ کے بعد اشرف علی رسول اللہؐ منہ سے نکل جاتا ہے۔ ظاہر ہے کہ اس کا صاف اور سیدھا جواب یہ تھا کہ کلمہ کفر ہے شیطان کا فریب ہے اور نفس کا دھوکہ ہے۔ تم فوراً توبہ کرو اور استغفار پڑھو۔ لیکن مولانا تھانوی صرف یہ فرما کر بات آئی گئی کر دیتے ہیں کہ تم کو مجھ سے غایت محبت ہے اور یہ سب اسی کا نتیجہ و ثمرہ ہے [برہان دہلی فردری، ۱۹۵۲ء صفحہ ۱۰۷]

اس کے بعد ۱۳۳۸ھ میں رنگون کے دیوبندی حضرات نے تھانوی جی کے حوالے سے اعلیٰ حضرت کو دعوت مناظرہ پیش کی جس کے جواب میں آپ نے ایک خط تھانوی جی کو لکھا اور صدر الشریعہ اور علامہ عبدالعلیم میرٹھی علیہما الرحمہ کو رنگون کے حالات کے جائزہ لینے اور تھانوی جی اور ان کے حواریوں سے مناظرہ کرنے اور ضرورت پڑنے پر اطلاع دینے اور بہت سی ہدایات کے ساتھ روانہ فرما دیا اور پھر تھانوی جی وہاں سے کیسے فرار ہوئے۔ اس کا بیان بھی آپ اخبارات و رسائل قدیمہ کی روشنی میں بالتفصیل اخیر کتاب میں ملاحظہ فرمائیں گے ان شاء اللہ تعالیٰ

تھانوی جی کے کتابچہ تغییر العنوان کی اشاعت

۱۳۴۲ھ کو اعلیٰ حضرت کے وصال کے دو (۲) سال بعد حفظ الایمان کی اشاعت کے ۲۳ سال بعد اور بسط البنان لکھنے کے بارہ (۱۲) سال بعد حیدرآباد کے چند مریدین کی جانب

سے ایک خط موصول ہوا جس میں انہوں نے درج ذیل چند باتیں لکھیں ملاحظہ ہوں:

”ایسے الفاظ جس میں مماثلت علیت غیبیہ محمدیہ کو علوم مجاہدین و بہائم سے تشبیہ دی گئی ہے جو بادی النظر میں سخت سوء ادبی کو مشعر ہے کیوں ایسی عبارت سے رجوع نہ کر لیا جائے۔ جس میں مخلصین و حامین جناب والا کو حق بجانب جواب دہی میں سخت دُشواری ہوتی ہے وہ عبارت آسانی اور الہامی عبارت نہیں جس کی مصدرہ صورت اور ہیئت عبارت کا بحالہ و بالفاظہ باقی رکھنا ضروری ہو۔ یہ سب جانتے ہیں کہ جناب والا کسی دباؤ سے متاثر ہونے والے نہیں ہیں نہ کسی سے کوئی طمع جاہ و مال جناب کو مطلوب ہے بجز اس کے کہ عام طور پر جناب کی کمال بے نقسی کا اعتراف ہو اور حکیم الامت کی شان سے جو توقع تھی وہ پوری ہو سکے گی“

[بزم خیر از زید در جواب بزم جمشید، ص ۲۵]

اس خط کے بعد تھانوی جی نے ۲۸/ صفر ۱۳۴۲ھ کو حفظ الایمان کی متنازعہ عبارت میں قدرے تبدیلی کی مگر مفہوم وہی رکھا اور اس تبدیلی کو ”تغیر العوان“ کے نام سے شائع کیا جس کا مسکت و دندان شکن جواب ”قہر و اجدیدیان بر ہمشیر بسط البنان“ کے نام سے حضرت شیریشہ اہل سنت کے قلم سے اسی وقت منصہ شہود پر جلوہ فگن ہو چکا تھا جس کا جواب آج تک کسی سے نہ بن پایا ہے۔

پادرہ ضلع بڑودہ میں تھانوی جی کو دعوت مناظرہ

اور تھانوی جی کا سکوت

۱۳۴۶ھ کے اوائل میں پادرہ ضلع بڑودہ کے مشہور دین دار تاجر محترم سیٹھ جمال بھائی اور قاسم بھائی صاحبان نے اہل سنت اور دیوبندی حضرات کے اختلافات کو لے کر ایک رائے طے کی کہ علماء دیوبند خاص کر مولوی اشرف علی صاحب اور مولوی خلیل انبٹھوی ابھی زندہ ہیں بہتر ہوگا کہ ان پر جو اہل سنت کی جانب سے حکم کفر ہے اور اسی سبب سے ہندوستان میں خانہ جنگی کا ماحول بنا ہوا ہے ان کی زندگی ہی میں اس کا کوئی راستہ نکل آئے اور وہ حضرات اپنی کفریہ عبارات سے رجوع و توبہ کر لیں اسی پاک و صاف نیت کے ساتھ ان دونوں حضرات نے علماء اہل

سنت کے مابین فیصلہ کن مناظرہ کرانے کا فیصلہ کیا اور جہانگیر کو مدعو کیا۔ مولوی خلیل انبٹھوی اس وقت عرب میں تھے انہیں ان کے مکمل اخراجات کی ادائیگی کے وعدہ کے ساتھ دعوت مناظرہ وہیں ارسال کر دی گئی اور تھانوی جی کو بھی دعوت مناظرہ کی تحریر بھیج دی گئی۔ لیکن تھانوی جی اور خلیل انبٹھوی کی جانب سے حسب عادت سکوت کی سوغات ہی ملی۔ یہ تو خاموش رہے البتہ مولوی مرتضیٰ حسن درہنگی جو ہمیشہ سے خود کو تھانوی جی کا وکیل تصور کرتے رہے ثابت کبھی نہ کر سکے اور تھانوی جی کے وکیل ہونے پر تھانوی جی کی کوئی مستند تحریر بھی کبھی پیش نہ کر پائے انہوں نے اور ان کے چند ہم نوا حضرات نے سہارنپور، امر وہہ، مراد آباد اور دیوبند سے محترم سیٹھ جمال بھائی اور قاسم بھائی صاحبان اور علماء اہل سنت کے خلاف مغالطات سے بھرے ہوئے اشتہارات شائع کر کے ”کل انشاء یتشریح بمافیہ“ کا مکمل ثبوت پیش کیا۔ سیٹھ صاحبان بار بار تھانوی جی سے خطوط کے ذریعہ اصرار کرتے رہے مگر جواب میں کوئی تحریر تھانوی جی کی موصول نہیں ہوئی۔ تھانوی جی سے کہا گیا کہ اگر آپ کسی کو وکیل منتخب کرنا چاہتے ہیں تو اپنی دستخط و مہر کے ساتھ وکالت نامہ ہی ارسال فرمادیں یا ہمیں اجازت دیں ہم اپنے علماء آپ کے پاس لے کر آجائیں مگر جواب نداد۔ آخر کو ایک ماہ کی اور رخصت دی گئی لیکن پھر بھی جواب نہیں آیا۔

ملاحظہ فرمائیں سیٹھ صاحبان کی دعوت مناظرہ سے متعلق تھانوی جی کو ارسال کردہ تحریر جو اخبار الفقیہ میں ”دعوت مناظرہ اور وہابی دنیا میں کھلبلی“ کے عنوان سے شائع ہوئی:

تھانوی جی سے مکرر عرض

”جناب والا ہم پھر اطمینان دلاتے ہیں کہ للہیت کے ساتھ سنجیدگی اور متانت سے اپنے اور اپنے دونوں پیشواؤں کے سر سے کفر کے الزام اٹھانے اور ان کے جواب دینے کے لئے جناب ضرور تشریف لائیں اور اگر آپ کی نظر میں جواب ناممکن ہو تو مسلمانوں کی خانہ جنگیوں پر رحم کر کے اللہ عزوجل کے حضور گردن جھکائے اور توہین مصطفیٰ ﷺ کے جرم سے توبہ کیجئے اس میں بندے کی شان نہیں جاتی، یہ شرم کی بات نہیں۔ میں مخلصانہ عرض کر رہا ہوں ابھی وقت ہے اس سے فائدہ اٹھائیے ہم پھر آپ

کے جواب کا اس دعوت مکرر کے وصول ہونے کی تاریخ سے ایک ماہ تک انتظار کریں گے جو اشتہار ہماری دعوت مناظرہ کے جواب میں آپ کے معتقدین نے شائع کئے ہیں یقیناً آپ کے علم میں ہوں گے اول تو ان صاحبوں کو دخل در معقولات کا حق کیا ہے آپ کو دعوت مناظرہ دیتے ہیں آپ خاموش اور دوسرے صاحبان اشتہار دے رہے ہیں پھر ان اشتہاروں میں کیا ہے سب و شتم گالی گلوچ سو قیادہ الفاظ کذب افترا بہتان اور غیر متعلق باتیں۔ ان میں سے ایک صاحب مولوی مرتضیٰ حسن صاحب ناظم تعلیمات دارالعلوم دیوبند آپ کے جائز وکیل ہونے کے مدعی ہیں کسی وکیل کو کلام کرنے کا تو اس وقت حق ہوتا جب ہم نے وکیل کی گفتگو منظور کر لی ہوئی لیکن اس سے قطع نظر ہم آپ سے دریافت کرتے ہیں کہ کیا آپ نے ان صاحب کو اپنا وکیل قرار دیا ہے اور آپ ان کے ہر کلام کو مانتے ہیں اگر ایسا نہیں ہے تو دنیا کو غلطی میں مبتلا ہونے سے بچائیے اور آپ امر حق کا صاف اعلان کیجئے کہ وکالت کا دعویٰ کرنے میں ناظم صاحب دارالعلوم دیوبند بالقابہ کا ذب و مفتری ہیں اور اگر آپ نے وکیل کیا ہے تو اس کا بھی صاف اقرار کیجئے تاکہ ان کی تقریر کو آپ کی تقریر اور ان کی تہذیب کو آپ کی تہذیب سمجھا جائے اگر یہ جناب کے وکیل ہوں تو ایسے وکیل لائق اور ایسے قابل ناظم تعلیمات کی تہذیب سے اور آپ کی ذات اور دارالعلوم کی تہذیب کو خاص شہرت حاصل ہوگی۔ مشکل سے کسی درس گاہ کو ایسا مہذب اور شائستہ ناظم میسر آ سکے اور ایسے ناظم کے انتخاب کرنے والے بھی مستحق آفریں ہیں اگر ناظم صاحب تعلیمات دارالعلوم دیوبند کا یہ اشتہار کسی غیر مسلم کے ہاتھ میں پہنچے گا تو وہ اس دارالعلوم کی تعلیم و تربیت پر کیا خوب رائے قائم کرے گا؟ ہم نے دعوت الی الخیر کے عوض گالیاں کھائی ہیں کسی جرم کے پاداش میں نہیں کسی کو بُرا کہنے پر نہیں کسی کی توہین کرنے پر نہیں ہمیں تو رب العزت سے اس کی جزا ملے گی لیکن کون اہل عقل ہے جو اتنا نہیں سمجھ سکتا کہ اگر دعوت مناظرہ کا جواب اگر اپنی حقانیت کا کچھ بھی خیال ہوتا تو دحرفوں میں دیا جاسکتا تھا اس قدر گالیوں کی بوچھاڑ کرنے کی ضرورت کیوں پیش آئی کیا مجبوری تھی۔

مولوی اشرف علی صاحب سے سہ بارہ عرض

جناب یہ تیسری بار ہم خدام اسلام آپ سے باصرار تام گزارش کرتے ہیں کہ آپ اپنے اور اپنے پیشواؤں کے سر سے بارالزام کفر اٹھائیے۔ ان شرائط مذکورہ چیلنج پر پادرے تشریف لائیے یہ نہ ہو سکتا ہو تو ہمیں اجازت دیجئے کہ ہم سنی علماء کو لے کر آپ جہاں بلائیں وہاں حاضر ہوں اور الزام کفر نہ اٹھ سکتا ہو ہم اس یقین پر پہنچ لیے ہیں کہ ایسا ہی ہو تو اللہ سے توبہ کر لیجئے توبہ سے عزت نہیں جاتی۔ آپ اگر توبہ کر لیں گے تو یقین جائیے آپ کو حقیقی عزت ملے گی اور آپ کی وقعت مسلمانوں کے قلوب میں بہت بڑھے گی توبہ ورنہ مناظرہ کے لئے تیار ہو جائیے آپ کے معتقدوں کے یہ حیلہ بہانے جھوٹ افترا آپ اور آپ کے پیشواؤں پر سے کفر کا واقعی الزام دھونیں سکتے یوں کفر کا بوجھ آپ کی گردن سے اُتر نہیں سکتا اسمعیل دہلوی کو مسلمان کہاں کہاں آپ بتائیے اعلیٰ حضرت نے اس کے عقائد کو کفر ہی کہا۔ ہرگز اسے مسلمان نہیں کہا آپ سے باصرار عرض ہے آپ فوراً بتائیے کہ اعلیٰ حضرت نے اسمعیل کو کہاں مسلمان لکھا۔ والسلام علی من اتبع الهدی

جمال بھائی قاسم بھائی ساکنان پادرہ

[الفقیہ امرتسر، ۲۱ نومبر ۱۹۲۷ء، ص ۹۰۸]

ایک مرتبہ اور مناظرہ کی آخری دعوت اور اتمام حجت

جمال بھائی قاسم بھائی تھانوی جی کے نام ایک دوسرے خط میں اس طرح رقم طراز ہیں:

”۱۳۴۷ھ میں ہم خدام اسلام نے آپ کو اور مولوی غلیل احمد صاحب انیٹھوی کو نہایت دردمندانہ و مہذبانہ چیلنج دیا اور سارے اخراجات مناظرہ کا بار اپنے ذمہ لیا کہ آپ دونوں صاحبان پادرہ ضلع بڑودہ میں تشریف لا کر علماء اہل سنت سے مناظرہ کریں۔ تھانہ بھون سے پادرہ تک سینڈ کلاس میں آپ کی آمد و رفت کے اخراجات اور مدینہ طیبہ سے یہاں تک مولوی غلیل احمد صاحب انیٹھوی کی آمد و رفت کے

مصارف سب ہم نے اپنے ذمہ لیے لیکن نتیجہ یہ ہوا کہ مولوی غلیل ایٹھوی صاحب تو اسی چیلنج کو دیکھتے ہی دنیا سے چل بسے اور آپ بدستور ساکت و خاموش رہے البتہ مرتضیٰ حسن درہنگی نے مدرسہ دیوبند سے اور دوسرے وہابی دیوبندی مولویوں نے مراد آباد امر وہہ سے حیا سوزا شہزاد شائع کئے جنہیں محض اس جرم پر کہ ہم نے آپ صاحبوں کو چیلنج کیوں دیا ہم کو نہایت بازاری گالیاں دیں ان کی تحریروں کے مہذب اور دندان شکن جواب شائع کر دئے گئے اور دنیا اس نتیجہ پر پہنچ گئی کہ عبارات تحذیر الناس و فتوائے لنگوہی و براہین قاطعہ و حفظ الایمان میں اسلام کا کوئی ضعیف سے ضعیف پہلو نکالنے سے آپ عاجز و مجبور ہیں اور وہ معاملہ ختم ہو گیا۔“

[الفقیہ امرت سر، ۷ نومبر ۱۹۳۴ء، ص ۵]

تھا تو صاحب کو حضور حجۃ الاسلام نے بھی ایک خط تحریر فرمایا جس میں مسلمانان پادریہ کی دعوت مناظرہ قبول کرتے ہوئے پادریہ پہنچنے اور پادریہ نہ آنے کی صورت میں ایک ہفتہ کے اندر جہاں آسانی ہو وہیں مناظرہ کرنے کی دعوت پیش فرمائی۔

ملاحظہ ہو حجۃ الاسلام علیہ الرحمہ کا گرامی نامہ جو آپ نے تھانوی جی کے نام تحریر فرمایا:

حجة الاسلام کا والا نامہ بنام تھانوی

”بخدمت وسیع المناقب جناب مولوی اشرف علی صاحب ہدایہ اللہ تعالیٰ

السلام علی من اتبع الهدی

فقیر ایک فیصلہ کن مناظرہ کے لئے آپ سے ہر طرح تیار ہے مسلمانان پادریہ کی آواز پر لبیک کہنے فوراً فوراً پادریہ چلے اور تاریخ وقت روانگی سے سیٹھ صاحب اور فقیر کو مطلع کیجئے میں پابریکاب منتظر جواب ہوں جھوٹے حیلے بہانے نہ بنائیے فوراً اپنی مہری و دستخطی تحریر بذریعہ رجسٹری بھیجئے اور پادریہ نہ جانا ہو وہاں کچھ زیادہ مصیبت کا سامنا ہو تو جہاں آپ کو زیادہ آسانی ہو وہاں انتظام کرائیے ایک ہفتہ کی مہلت ہے مناظرہ سے انکار عجز کا اقرار دار سکوت فرار پر قرار ہوگا خبر شرط است۔

گداے سجادہ رضویہ فقیر محمد حامد رضا قادری بریلوی غفرلہ۔“

[السواد الاعظم بابت ماہ ربیع الثانی ۱۳۴۶ھ - ص ۵]

مگر افسوس کہ اس خط کا بھی کوئی جواب تھانوی جی نے نہیں دیا۔

اتمام حجت

اور پھر اتمام حجت کے طور پر سیٹھ جمال بھائی قاسم بھائی نے تھانوی جی کو آخری بار دعوت مناظرہ ان الفاظ کے ساتھ پیش کی

”مگر آپ تھانوی صاحب سے پھر آخری مرتبہ گزارش ہے کہ آپ کو مناظرہ کے لئے تھانہ بھون سے باہر نکلنے کی جرأت نہیں ہو سکتی اور بقول وہابیہ دیوبندیہ آپ ایسے امراض مخصوصہ ناگفتہ بہ میں مبتلا ہیں جو آپ کو تھانہ بھون سے باہر نکلنے کی اجازت نہیں دیتے لیکن خود تھانہ بھون میں علماء اہل سنت کو دعوت دے کر ان سے مناظرہ میں آپ کو کونسا عذر ہے مریدوں کے استفتاءؤں پر آپ برابر فتویٰ لکھتے ہیں معتقدین کے خطوط کے جواب دیتے ہیں متعدد رسالوں کی سرپرستی کرتے ہیں مدرسہ دیوبند کے اراکین کو تھانہ بھون بلا کروہاں کے جھگڑے چکاتے ہیں تو مناظرین اہل سنت کو تھانہ بھون بلا کر اتنے بڑے عالمگیر جھگڑے کو مٹانے سے گریز کی کیا وجہ ہو سکتی ہے اس لئے آپ براہ مہربانی مسلمانوں کی حالت زار پر رحم کھا کر ہم خدام اسلام کو اجازت دیجئے کہ ہم اہل سنت شیریشہ اہل سنت کو تھانہ بھون لائیں اور آپ اپنے ہی وطن میں بیٹھ کر مناظرہ فرمائیں اس مناظرہ کی شرائط حسب ذیل ہوں گے

(۱) وہابیہ دیوبندیہ کی طرف سے خود آپ کو بحیثیت مناظر میدان مناظرہ میں تشریف رکھنا ہوگا البتہ آپ کو یہ اختیار ہوگا کہ اپنی مدد کے واسطے دیوبند سے لے کر نجد تک تمام وہابی دیوبندی و نجدی مولوی صاحبوں کو بلا لیں اور ان سے خوب مدد لیں۔

(۲) آپ کے ذمہ انتظامات مناظرہ میں سے صرف اس قدر ہوگا کہ ضلع مظفرنگر کے مجسٹریٹ صاحب سے مناظرہ کا تحریری اجازت نامہ حاصل کر کے ہم خدام

اسلام کے نام روانہ کر دیں تاکہ عین وقت پر ”یا پولیس المدد“ پکار کر مناظرہ بند کرانے کا موقع نہ ملے۔

(۳) حضرات علماء کرام اہل سنت کی آمد و رفت بیرون جات سے مناظرہ سننے کے لئے آنے والے مسلمانان اہل سنت کے قیام و طعام مناظرہ کے انتظامات خود آپ کے گھر سے میدان مناظرہ میں آرام دہ سواری پاکلی یا موٹر میں لانے اور پھر پہنچانے آپ کے لئے میدان مناظرہ میں آرام دہ نشست بنانے آرام کرسی یا مسہری مہیا کرنے وغیرہ کے تمام مصارف و اخراجات بعونہ تعالیٰ ثم بعونہ حبیبہ علیہ الصلاۃ والسلام ہمارے ذمہ ہوں گے حتیٰ کہ ضلع مظفرنگر کے مجسٹریٹ صاحب سے تحریری اجازت نامہ مناظرہ حاصل کرنے میں جو آپ کا خرچ ہو اس کی اطلاع ملے ہم وہ بھی حاضر کر دیں گے۔ خلاصہ یہ کہ مناظرہ کے متعلق ایک پیسہ کا خرچ بھی ہم آپ پر یا کسی دہائی دیوبندی صاحب پر نہیں رکھنا چاہتے۔

[اخبار الفقہ امرتسر، ۷ نومبر ۱۹۳۲ء، ص ۶]

مزید دس (۱۰) شرائط اور نقل کرنے کے بعد آخر میں لکھتے ہیں:

”جناب مولانا تھانوی صاحب براہ کرام اس اشتہار کی منظوری یا نا منظوری کی آپ بدستخط خاص مہر چھپی ہوئی اطلاع دیں لیکن درہنگی، سنبھلی و راندیری و امروہی وغیرہ دہائی دیوبندی مولوی صاحبوں کو منع کر دیں کہ وہ حضرات حسب دستور سابق اپنی فاشی و دریدہ دہنی و دخل در معقولات کا مظاہرہ کر کے ملک کی فضا کو مسموم نہ کریں اور اس مبارک دینی کام میں رکاوٹ نہ ڈالیں۔ ان ارید الاصلاح ما استطعت و ماتوا فیقی الا باللہ

المکلف: درمندان اسلام جمال بھائی قاسم بھائی قادری غفرلہ

صدر انجمن اہل سنت و جماعت پادرہ ضلع بڑودہ

[مرجع سابق، ص ۷]

گھوسی اعظم گڑھ میں صدر الافاضل اور تھانوی جی کا مناظرہ

۱۳۵۲ھ میں گھوسی اعظم گڑھ میں اہل سنت اور دیابنہ کے مابین جب آپسی ہنگامہ آرائی طوفان کی شکل اختیار کرنے لگی تو اہل سنت نے دیوبندی حضرات سے ایک فیصلہ کن مناظرہ کرنے کی اپیل کی اور فریقین نے یہ طے کیا کہ اہل سنت کی جانب سے حضور صدر الافاضل علیہ الرحمۃ اور دیابنہ کی طرف سے مولوی اشرف علی تھانوی جی کو مدعو کیا جائے وہ مناظرہ کریں اگر خود نہ آئیں تو اپنا وکیل مقرر کر دیں اگر فریقین میں کسی فریق کی جانب سے مقرر کردہ مناظر یا ان کا مقرر کردہ وکیل میدان مناظرہ میں نہیں آیا تو یہ اس کی شکست تسلیم کی جائے گی۔ اس معاہدہ پر فریقین نے دستخط کر دیے اور تاریخ مناظرہ ۶ شوال ۱۳۵۲ھ طے ہو گئی فریقین نے مناظرہ کی اطلاع اپنے اپنے علماء کو پہنچادی آگے کی روداد اس واقعہ کے چشم دید گواہ مولوی عبدالاحد نعیمی اعظمی (جو اس واقعہ سے پہلے دیوبندی جماعت سے وابستہ تھے اور انہیں کے مدرسہ میں علیت کی تعلیم پارہے تھے اور یہ ان کی تعلیم کا آخری سال تھا لیکن اس واقعہ سے جب ان پر حق واضح ہوا تو انہوں نے دیوبندی مذہب سے توبہ کی اور پھر اس واقعہ کے اہم کردار اور عظیم فاتح کی بارگاہ میں زانوئے ادب طے کرنے جامعہ نعیمیہ حاضر ہو گئے اور وہیں رہ کر اپنی علمی تشنگی بجھانے میں مصروف ہو گئے) کی زبانی ملاحظہ فرمائیں:

”تمام ضلع میں شہرت ہو گئی، وقت مقررہ پر ضلع کے ہزار ہا آدمی مناظرہ دیکھنے کے لئے گھوسی میں جمع ہو گئے حضرت صدر الافاضل مولانا مولوی محمد نعیم الدین صاحب قبلہ دامت برکاتہم کی طرف سے دو قائم مقام حضرت مولانا عبدالحفیظ صاحب صدر مدرس منظر حق ٹانڈہ ضلع فیض آباد حضرت مولانا الحاج مولوی محمد حبیب الرحمن صاحب صدر مدرس مدرسہ عالیہ اہل سنت و جماعت مراد آباد رونق افروز ہوئے۔ ان دونوں صاحبوں کے پاس حضرت کی طرف سے وکالت کی مہری و دستخطی سندیں تھیں اور صدر الافاضل مدظلہ نے فرمادیا تھا کہ اگر مولوی اشرف علی تھانوی صاحب کا کوئی وکیل آئے تو ان دونوں صاحبوں میں سے کوئی صاحب مناظرہ کریں اور اگر مولوی اشرف علی صاحب خود آئیں تو مجھے تار دیجیے، میں خود آکر مناظرہ کروں گا۔ مناظرہ کی تاریخ

پر حضرت صدر الافاضل مدظلہ العالی کی طرف سے تو بجائے ایک کے دو وکیل موجود تھے مگر کوئی اشرف علی کا نہ نام لیوا تھا نہ پانی دیوانہ خود تشریف لائے نہ کسی کو وکیل بنا کر بھیجا۔..... ایک ایک شخص نے وہابیہ کا عجز اپنی آنکھوں سے دیکھ لیا علماء اہل سنت کے جلسے ہوتے رہے حق کا علم بلند ہوا، وہابیت باطلہ کی سخت ذلت و رسوائی ہوئی وہابیہ نے بہت پیچ و تاب کھائے اور خدا جانے کتنے تار مولوی اشرف علی کے پاس بھیجے آدمی روانہ کئے کیا کیا تجویزیں کیں مگر ایک کارگر نہ ہوئی۔ پیشوائے اہل سنت حضرت صدر الافاضل مولانا محمد نعیم الدین صاحب مدظلہ کے نام سے ان کا دل لرزتا تھا کیا مجال تھی وہ آنے کی جرأت کرتے بالآخر علماء اہل سنت تاریخ مناظرہ گزار کر میعاد انتظار پوری فرما کر اپنی فتح کا اعلان کر کے تشریف لے گئے۔“

اس کے بعد وہابیہ نے کافی کوشش کر کے مولوی عبدالشکور سے منت و سماجت کی تو مولوی عبدالشکور نے اپنے بھائی مولوی عبدالرحیم کو بھیجا ادھر اہل سنت کی جانب سے حضور محدث اعظم ہند تشریف لے آئے وہ آئے تو دراصل اہل سنت کے جلسہ فتح کی صدارت کے لئے لیکن جب مولوی عبدالرحیم مناظرہ کے ارادے سے گھوسی آئے تو حضور محدث اعظم ہند مناظرہ کے تیار ہو گئے اور علم غیب پر مناظرہ ہوا مناظرہ میں کیا ہوا اور اس کا انجام کیا ہوا مولوی عبدالاحد صاحب نعیمی کے الفاظ میں ملاحظہ فرمائیں:

”مسئلہ علم غیب میں گفتگو شروع کی وہابیہ اگر کہیں پھنس جاتے ہیں تو پھر مسئلہ علم غیب کو بحث بناتے ہیں تاکہ سائل بنے رہیں سوالات کئے جائیں جوابات کی ذمہ داری نہ آئے۔ حضرت محدث صاحب مدظلہ کو یہ منظور تھا کہ کسی طرح یہ گفتگو تو کریں اس لئے آپ نے ان کا نیا تجویز کیا ہوا بحث بھی منظور فرمالیا اور ان کے لایعنی شرائط سے بھی انکار نہ کیا مگر باوجود اس کے جواب کے وقت بغلیں جھانکتے تھے کتابوں کے اوراق اُلٹتے تھے عبارت ہاتھ نہ آتی تھی اور سر اسیمگی میں بے محل عبارت پڑھنی شروع کر دیتے تھے تو عبارت صحیح نہیں پڑھی جاتی تھی ایسی ایسی اعرابی غلطیاں ہوتی تھیں جن پر مبتدی طالب علم کو بھی ہنسی آجائے اور اس طرح پر بھی گفتگو جاری نہ رکھ سکے ان کے اوضاع

واطوار سے اندیشہ ہوتا تھا کہ مجمع میں سے بھاگ جائیں گے کبھی پیشاب کے حیلہ سے اور کبھی کسی بہانہ سے پیشاب کے لئے گئے چار آدمی ان کی نگرانی کے لئے ساتھ گئے تاکہ کہیں بھاگ نہ جائیں آخر کار مجبور ہو کر انہوں نے اپنی شکست تسلیم کر لی اور عجز کی تحریر دے کر رہائی حاصل کی۔..... اس واقعہ کے بعد سے ضلع بھر میں بدنام ہو گئے اور ہر شخص کی زبان پر تھا کہ مولوی اشرف علی ہار گئے اور لکھنوی مولویوں کی بڑی ذلت کے ساتھ شکست ہوئی بہت سے وہابیہ نے توبہ کی اور سستی ہو گئے میں خود بھی انہیں لوگوں میں سے ہوں جو ہمیشہ وہابیہ کی حمایت کرتا تھا اور اس وقت تک وہابیہ کے مدرسوں میں وہابی استادوں سے تعلیم پاتا تھا لیکن جب میں نے اپنی آنکھوں سے دیکھ لیا کہ وہابیہ کے اکابر و اصغر اہل سنت کے مقابلہ سے بالکل عاجز ہیں اور انہیں ان حضرات کے سامنے مناظرہ کے لئے آنا موت سے زیادہ دشوار و مصیبت معلوم ہوتا ہے اور باوجود ہزار ہا کوششوں کے وہ کسی طرح علماء اہل سنت کے سامنے گوارا نہیں کرتے اپنی قوم کی اور اپنی ایسی ذلت عام اور شہرہ آفاق رسوائی تو گوارا ہے مگر مناظرہ کے نام سے تھرتھراتے ہیں تو مجھے ان کی طرف سے تنفر پیدا ہوا، اور میں نے وہابی خیالات سے توبہ کی اور وہابیہ مدرسہ چھوڑ کر مدرسہ عالیہ اہل سنت و جماعت مراد آباد میں داخل ہوا۔ الخ“

[السواد الاعظم، بات ماہ ربیع الآخر و جمادی الاولیٰ ۱۳۵۲ھ - ص ۲۲ تا ۲۳]

علماء اہل سنت لاہور کا تھانوی جی کو پیغام مناظرہ

۱۳۵۲ھ میں لاہور کے مرکزی انجمن حزب الاحناف ہند کے سالانہ اجلاس زوروں پر تھے اسی دوران علماء اہل سنت نے باہم یہ فیصلہ کیا کہ تھانوی صاحب کو بلایا جائے اور اس نہ ختم ہونے والی جنگ کو ختم کرنے کی کوشش کی جائے لہذا مفتی اعظم ابوالبرکات سید احمد ناظم مرکزی انجمن حزب الاحناف ہند لاہور قدس سرہ نے ۲۵ نومبر ۱۹۳۳ء بوقت ۱۰ بجے دن دعوت مناظرہ پر مشتمل ایک چٹھی تھانوی جی کے نام ارسال فرمائی جس کا مضمون یہ تھا:

کھلی چٹھی بنام تھانوی صاحب

جناب مولوی اشرف علی صاحب تھانہ بھون ضلع مظفرنگر

حزب الاحناف کے جلسے ہو رہے ہیں علماء اہل سنت کے تمام اکابر کا اجتماع ہے اس بہتر موقع پر آپ تشریف لا کر حفظ الایمان، براہین قاطعہ، تحذیر الناس کی عبارات کے متعلق تصفیہ کر لیں تاکہ تمام ہندوستان کی پریشان کن جنگ کا خاتمہ ہو جائے اس موقع پر تکلیف سفر گوارہ کرنا آپ پر لازم ہے تار کے ذریعہ سے تشریف آوری کے وقت سے اطلاع دیجیے، آپ کا سیکند کلاس کا کرایہ تشریف لانے پر پیش کیا جائے گا اور ہر ممکن آسائش پہنچائی جائے گی۔

از جانب امیر مرکزی انجمن حزب الاحناف ہند لاہور

[اخبار الفقیہ، ۷/ دسمبر ۱۹۳۳ء، ص ۱۰]

اس خط کے جواب میں تھانوی جی کی طرف سے کوئی خط موصول نہیں ہوا آخر علماء اہل سنت اور دیوبندی علماء نے آپس میں مشورہ کر کے مناظرہ طے کر لیا اور ۱۵ شوال کا دن مقرر کر دیا مفتی اعظم پاکستان علامہ ابوالبرکات علیہ الرحمہ نے پھر تھانوی جی کو دعوت مناظرہ کی تحریر ارسال فرمادی۔

اخبار الفقیہ میں مذکورہ خط کے ساتھ مفتی اعظم پاکستان علامہ ابوالبرکات کی درج ذیل تحریر جس میں آپ نے تھانوی جی کے نہ پہنچنے پر افسوس ورنج کا اظہار فرماتے ہوئے دوبارہ میدان مناظرہ میں آنے کی دعوت پیش فرمائی ہے۔ ملاحظہ فرمائیں:

”جواب کے لئے موازی ۱۳/ نقد ڈاک خانہ میں ادا کئے گئے تھے جس کی رسید دفتر میں محفوظ ہے لیکن آپ نے ہماری مخلصانہ گزارش کو شرف قبولیت نہ بخشا یعنی آج تک واپسی تار کا جواب نہیں دیا۔ ہماری مخلصانہ معروض قبول فرما کر آپ لاہور تشریف لے آتے اور عبارات حفظ الایمان و براہین قاطعہ تحذیر الناس کے متعلق اکابر علماء اہل سنت سے (جو جلسہ میں موجود تھے) فیصلہ کن مناظرہ ہو کر تصفیہ ہو جاتا۔ اور فریقین

سے تحارت و منافرت کا سلسلہ منقطع ہو کر اس عالمگیر مذہبی جنگ کا ہمیشہ کے لئے خاتمہ ہو جاتا، ہمیں آپ کے اس سلوک و بے اعتنائی اختیار کرنے کا نہ صرف افسوس بلکہ رنج پہنچا ہے۔ خیر اب چونکہ آپ کے معتقدین عمائدین شہر لاہور نے اس فیصلہ کن مناظرہ کے لئے جناب محترم سردار خان صاحب ناظم جمعیت الاحناف نے مولوی منظور صاحب سنبھلی اور مولوی ابوالقاسم صاحب اور مولوی ابوالوفاء شاہ جہانپوری اور مولوی محمد اسماعیل صاحب اور مولوی عبدالحنان صاحب لاہوری کے سامنے ان کے مشورہ سے فیصلہ کن مناظرہ کے لئے ۱۵ شوال ۱۳۵۲ھ کا دن مقرر فرما کر فریقین کے اتفاق سے اپنے دستخطوں سے ہمیں تحریر عطا فرمادی ہے جو عنقریب شائع کرادی جائے گی ہم اُمید کرتے ہیں کہ اس تاریخ پہ بنفس نفیس لاہور قدم رنجہ فرما کر فیصلہ کن مناظرہ کے لئے ہمیشہ کے لئے فریقین میں صلح و آشتی اور محبت و اتحاد کی بنیاد قائم کر دیں گے۔ فقط۔

جواب کا منتظر

فقیر قادری ابوالبرکات سید احمد غفرلہ ناظم مرکزی انجمن حزب الاحناف ہند لاہور

[مرجع سابق، ص ۱۱]

تھانوی جی کا حجة الاسلام کے مقابل مناظرہ لاہور سے گریز

فریقین کی رضا سے نصف شوال تاریخ مناظرہ مقرر کر دی گئی تھی تھانوی جی کو دعوت مناظرہ کئی بار پیش کی جا چکی تھی اب حجة الاسلام کو اطلاع دی جانی باقی تھی چونکہ فریقین کے مشورہ سے مناظرہ حجة الاسلام اور تھانوی جی کے درمیان ہونا تھا لہذا حجة الاسلام کو بھی خبر دے دی گئی بلکہ ان کی اجازت سے خود ان کی طرف سے اعلان مناظرہ اخبارات میں شائع کر دیا گیا اور تھانوی جی کے نام حجة الاسلام کا ایک مکتوب بھی شائع کیا گیا جس میں تھانوی جی کو کسی بھی طرح میدان مناظرہ میں لانے کی بابت زور دیا گیا، خود مناظرہ نہ کرنے کی صورت میں وکیل کی بھی اجازت دی گئی مگر اس شرط کے ساتھ کہ خود آکر مناظرہ گاہ میں وکیل

مقرر کریں۔ ورنہ یہ تھانوی جی کی شکست کی بین دلیل ہوگی۔ ہم یہاں حجۃ الاسلام کا گرامی نامہ ہدیہ قارئین کر رہے ہیں:

تھانوی جی کے نام حضرت حجۃ الاسلام کامقدس پیغام

”بخدمت وسیع المناقب جناب مولوی اشرف علی صاحب تھانوی ہدایہ المولیٰ تعالیٰ

السلام علی من اتبع الهدی

انجمن حزب الاحناف لاہور کے جلسہ کے موقع پر وہابیہ نے مناظرہ کے اعلان شائع کئے اور وقت پر مناظرہ ملتوی کرایا اور مولوی ابوالوفا شاہجہانپوری اور مولوی منظور سنبھلی وغیرہ کے اتفاق سے میرا آپ کا مناظرہ طے کیا اور قرار دیا کہ فریقین میں جو نہ آئے یا اپنا وکیل مجاز نہ بھیجے اس کی جماعت اس سے قطع تعلق کر لے گی۔ اور اس کو برسر غلطی و خطا تسلیم کرے گی میں بفضل اللہ تعالیٰ اس مناظرہ کو قبول کرتا ہوں۔ تاریخ مناظرہ یعنی چار شنبہ ۱۵ شوال ۱۳۵۲ھ مطابق ۳۱ جنوری ۱۹۳۳ء کو باذنہ تعالیٰ خود لاہور میں موجود رہوں گا اور اگر وکیل کو اجازت دینا مناسب خیال کروں گا تو کسی شخص کو مجمع کے رو برو اپنی زبان سے وکیل بنادوں گا اور اپنا مجاز و ماذون کردوں گا اس موقع پر آپ ضرور پہنچیں۔

ان شاء المولیٰ تعالیٰ ہندوستان کی خانہ جنگیوں کا خاتمہ ہو جائے گا۔ گفتگو نہایت متانت سے کی جائے گی اگر آپ کو خود مناظرہ کرنے میں عذر صحیح ہو اور شرعاً اس مناظرہ کفر و اسلام میں توکیل کی وجہ صحت رکھتے ہوں تب بھی آپ تاریخ مذکور پر لاہور ضرور پہنچیں اور مجمع کے رو برو اپنی زبان سے اپنے کسی معتمد کو وکیل بنادیں اور اس کو ماذون و مجاز اور اپنا قائم مقام تسلیم کر لیں یا ہم سے ہمارے معتمد اشخاص طلب کر کے ان کے سامنے وکالت نامہ پر دستخط کریں اور وکیل کو ماذون مطلق بنادیں ہمارے نزدیک اس کے سوا توکیل کی کوئی اور اطمینان بخش صورت نہیں اگر آپ کے نزدیک مناظرہ کے لئے ثالث کی ضرورت ہو تو جن کو آپ اس کا اہل سمجھیں ان کے نام شائع کر دیں اگر مجھے ان میں سے کسی پر اعتماد ہو تو میں بھی اس سے متعلق رائے

دے دوں گا اور فریقین کا ایک ہی ثالث ہو جائے گا ورنہ میں اپنا ثالث نام زد کردوں گا اس طرح ثالثوں کی ایک جماعت باہم مل کر فیصلہ کر لے گی۔

والسلام علی من اتبع الهدی

فقط ۶ شوال المکرم ۱۳۵۲ھ یوم الاثنین ۲۲ جنوری ۱۹۳۳ء

فقیر محمد حامد رضا قادری غفرلہ

خادم سجادہ و گدائے آستانہ رضویہ بریلی۔

اطلاع: یہ مضمون بروز دوشنبہ ۶ شوال المکرم ۱۳۵۲ھ مولوی اشرف علی تھانوی صاحب کو بذریعہ رجسٹری بھیج دیا سبھی مسلمانان اہل سنت ۱۵ شوال کو خصوصیت سے یاد رکھیں اور خلوص قلب و صدر سے دعا کریں کہ مولوی تھانوی صاحب اس مناظرہ میں ضرور آجائیں اگر وہ آگئے تو ان شاء المولیٰ تعالیٰ روزانہ کی خانہ جنگیوں کا خاتمہ ہو جائے گا اور اگر انہوں نے خود آکر مناظرہ بھی نہ کیا اور اطمینان بخش طریقہ پر اپنے کسی معتمد کو اپنا وکیل مطلق بھی نہ بنایا تو حسب قرار دفریقین مولوی تھانوی صاحب کا فرار ہوگا اور ان کا تمام گروہ ان سے قطع تعلق کر کے ان کو یکسر چھوڑ دے گا اور ان کو غلطی و گم راہی پر تسلیم کرے گا اور پھر وہابی دیوبندی گروہ میں سے آئندہ کسی شخص کو مناظرہ کا نام لینے کا حق نہ ہوگا۔

اے حق کے مالک حق واضح کو واضح تر فرما۔ ربنا افتح بیننا و بین قومنا بالحق و انت خیر الفاتحین۔

فقیر ابوالفتح عبیدالرضا محمد حشمت علی خان قادری رضوی لکھنؤی غفرلہ

محلہ بھورے خان پبلی بھیت۔“

[سرورق، اخبار الفقیہ، ۱۲/۵ شوال المکرم ۱۳۵۲ھ، مطابق ۲۸/۲۱ جنوری ۱۹۳۳ء]

مناظرہ لاہور میں تھانوی جی کی عدم حاضری

اور حجة الاسلام کی فتح مبین

حضرت حجة الاسلام اور علماء اہل سنت مقررہ تاریخ اور وقت پر میدان مناظرہ و مقابلہ میں جلوہ افروز ہو گئے لیکن تھانوی جی نہ آئے اور نہ ہی اُن کا کوئی وکیل چند مولوی آئے لیکن ایک سادہ سی تحریر بے دستخط و مہر وکالت نامہ کی شکل میں لے کر جسے عوام و خواص نے نکار دیا کیوں کہ وہ تحریر تھانوی جی کی نہ تھی اور اس پر تھانوی جی کی دستخط و مہر بھی نہ تھی اور مضمون سے بھی توکیل کا صاف اظہار نہ تھا۔ اخبار الفقہ میں اس مناظرہ کی سرسری اور رسالہ السواد الاعظم مراد آباد میں تفصیلی رُوداد شائع کی گئی۔ ہم موضوع کے مطابق پہلے چند اقتباسات اخبار الفقہ سے اس کے بعد السواد الاعظم سے نقل کرتے ہیں:

اخبار الفقہ لکھتا ہے:

”۳۱ جنوری بروز بدھ بوقت ۱۰ بجے صبح بریلی اور دیوبندی مسلک کے علماء مسجد وزیر خاں میں بغرض شرکت مناظرہ جمع ہوئے حزب الاحناف ہند مولانا احمد رضا خاں صاحب کی ہم نوا اور جمعیۃ الاحناف پنجاب لاہور مولوی اشرف علی کی ہم خیال ہے..... مناظرہ مولانا حامد رضا خاں صاحب یا ان کے وکیل اور مولوی اشرف علی صاحب تھانوی یا ان کے وکیل کو کرنا تھا۔

مولانا حامد رضا خاں صاحب بنفس نفیس تشریف فرما تھے مولوی اشرف علی صاحب بوجہ علالت جلوہ فرمانہ تھے..... حزب الاحناف نے اپنا صدر مولانا سید حبیب صاحب اور جمعیۃ احناف نے اپنا صدر مولانا محمد اسماعیل صاحب سنبھلی کو مقرر کیا۔ مولانا سید حبیب الرحمن نے فرائض صدارت بطرز احسن انجام دئے آپ کے منصفانہ رویہ کی فریقین کے علاوہ حاضرین نے بھی تعریف کی۔

مولانا سید احمد نے فرمایا کہ مولانا اشرف علی صاحب تشریف نہیں لائے لہذا ان کی طرف سے مصدقہ و مؤثقہ وکالت نامہ پیش کیا جائے۔

مولانا سردار احمد صاحب نے تفویض وکالت نامہ کی وکالت مولانا محمد اسماعیل صاحب مراد آبادی کے سپرد کی، مولانا نے وکالت نامہ مولانا سید احمد کے حوالہ کر دیا۔ آپ کے ارشاد پر مولانا محمد علی صاحب امیر جماعت خدام الدین لاہور اور مولانا عبدالحکیم صاحب خطیب جامع مسجد آسٹریلیا لاہور نے وکالت نامہ کی تصدیق کی۔ مولانا سید احمد صاحب وکالت نامہ پڑھ کر معترض ہوئے کہ وکالت نامہ کی عبارت یہ دلالت نہیں کرتی کہ مولانا اشرف علی صاحب تھانوی نے مولانا ابوالوفاء شاہ جہانپوری، مولانا محمد منظور صاحب نعمانی سنبھلی، مولانا محمد اسماعیل صاحب سنبھلی، مولانا حسین احمد صاحب فیض آبادی میں سے کسی ایک کو اپنا وکیل مناظرہ یا ماذون مطلق قرار دیا ہے۔ مولانا حشمت علی صاحب نے مولانا سید احمد کی تائید کی مولوی اشرف علی نے ہر چار حضرات میں سے کسی ایک کو وکیل مناظرہ نہیں کیا بلکہ وکیل تفہیم قرار دیا ہے۔ مناظرہ باب مفاعلہ ہے تفہیم باب تفعیل ہے تفہیم کے معنی ہیں سمجھنا نہ کہ سمجھنا بہ خلاف مناظرہ کا مفہوم یہ ہے کہ اپنا نقطہ نگاہ سمجھنا اور دوسرے کا سمجھنا اور اگر خصم کا نقطہ نگاہ صحیح ہو تو اسے تسلیم کر لینا۔“

[اخبار الفقہ، ۷ فروری ۱۹۳۴ء، ص ۱۲۲]

جواب میں مولانا ابوالوفاء صاحب نے بے معنی صفائی پیش کرنے کی کوشش کی اور اس طرح بحث طول پکڑنے لگی تو مولانا سید حبیب صاحب نے فریقین کو اس بحث کو ادھورا چھوڑ کر وکیل مقرر کر کے شرائط مناظرہ طے کرنے کا حکم فرمایا۔ بالآخر حزب الاحناف کی جانب سے حضور شیر بیشہ اہل سنت مولانا حشمت علی خاں صاحب اور جمعیۃ احناف کی طرف سے مولانا منظور نعمانی سنبھلی صاحب کو وکیل مقرر کیا گیا۔

اخبار الفقہ لکھتا ہے:

”اس باب میں ہر دو فریق اپنے اپنے مفہوم پر ڈٹے رہے آخر کار مولانا سید حبیب کی تجویز پر قرار پایا کہ اس بحث کو ادھورا چھوڑ دیا جائے اور ہر دو فریق اپنے اپنے مناظر کے متعلق یہ تحریر کریں کہ انہیں اپنے مناظر کا عدول قبول منظور ہوگا۔ چنانچہ

حزب الاحناف نے مولانا حشمت علی صاحب کو مناظر اور وکیل مطلق فرمایا اور جمعیت احناف نے وکالت مجادلت مولانا محمد منظور صاحب نعمانی سنبھلی کو تفویض فرمائی۔

[مرجع سابق، ص ۱۲]

منظور نعمانی شرائط مناظرہ میں اُلجھے رہے اور اشتعال انگیز باتیں کرتے رہے اور بالآخر بہانہ بازی کر کے میدان مناظرہ سے فرار ہو گئے جس سے فریقین کے ثالث یعنی فیصل نے اور دیگر علماء نے اہل سنت خصوصاً حجۃ الاسلام کی فتح کا اعلان کر دیا۔

اخبار الفقہ میں سیٹھ جمال بھائی قاسم بھائی نے تھانوی جی کے نام آخری دعوت اور اتمام حجت کے نام سے لکھی گئی چٹھی میں تھانوی جی کو دوبارہ دعوت مناظرہ پیش کرتے ہوئے لاہور کے اس مناظرہ سے تھانوی جی کے گریز اور ان کے ہوا خواہوں کی شکست کی یاد دہانی کراتے ہوئے لکھا:

”شعبان ۱۳۵۲ھ میں جلسہ مرکزی انجمن حزب الاحناف ہند لاہور کے موقع پر آپ کے اتباع منظور سنبھلی و ابوالوفاء شاہ جہانپوری و ابوالقاسم شاہ جہانپوری نے آپ کا اور حضرت حجۃ الاسلام مولانا مفتی شاہ محمد حامد رضا خاں صاحب قبلہ فاضل بریلوی دام ظلہم الاقدس کا انہیں مباحث پر مناظرہ مقرر کیا اور یہ طے کیا کہ دونوں مناظروں میں سے جو مناظر میدان مناظرہ میں خود نہ آئے اور نہ اپنا مجاذ و ماذون مطلق وکیل بھیجے اس کا فرار مسلم فریقین ہوگا۔

اور اس کی جماعت اس کی اختلافی تحریروں سے تحریراً نفرت و بیزاری کا اظہار کر دے گی لیکن ۱۵ شوال ۱۳۵۲ھ (جنوری ۳۱، ۱۹۳۲ء) کو ہندوستان بھر کے گوشہ گوشہ سے مناظرہ دیکھنے کے اشتیاق میں آنے والے تقریباً پندرہ ہزار مسلمانوں نے جامع مسجد وزیر خاں لاہور میں یہ منظر دیکھا کہ حجۃ الاسلام دام ظلہم الاقدس بنفس نفیس کثیر جماعت علماء اہل سنت کے ساتھ میدان مناظرہ میں رونق افروز ہیں مگر آپ تھانوی جی نہ خود میدان میں آئے نہ حجۃ الاسلام دام ظلہم الاقدس کو یہ تحریر بھیجی کہ آپ تھانہ بھون آجائے اور میرے مکان پر آکر مجھ سے مناظرہ کر لیجئے کیوں کہ میں بیمار

ہوں سفر نہیں کر سکتا نہ وہ رجسٹریاں کہ حضرت مدوح نے دوبارہ مناظرہ امضا فرمائیں۔ حاصل کیں بلکہ منکر ہو کر واپس کر دیں جو چھاپ چھاپ کر ملک میں فوراً شائع کر دی گئیں ان میں سے ایک رجسٹری عین جلسہ مناظرہ میں انکاری ہو کر واپس آئی جسے جناب صدر نے مناظرہ سے انکار پر محمول کر کے آپ کی شکست فاش کا اعلان کر دیا نہ کسی کو مناظرہ لاہور کے لئے اپنا مجاذ و ماذون مطلق وکیل بنا کر بھیجا جس کا قول و قبول وعدہ و نکل سب آپ کا قول و قبول وعدہ و نکل ہوتا۔

اور اس کے عاجز آجانے پر آپ توبہ کر لیتے بلکہ ایک ردی پرچہ پرند بن بین و متردین کو صرف عبارت حفظ الایمان کی تفہیم کی مہمل توکیل بنام حسین احمد اجدوہا پاشی منظور سنبھلی و اسماعیل سنبھلی و ابوالوفاء شاہ جہانپوری پیش ہوئی۔ فرضی و جعلی سمجھی گئی اور ہزار ہا کے مجمع میں آپ کی شکست کا اعلان ہوا اور اس واقعہ کی تمام ملک میں اشاعت ہو گئی۔“

[الفقیہ امرت سر، ۷، نومبر ۱۹۳۲ء، ص ۵]

الغرض اس طرح اللہ کے فضل و کرم سے اہل سنت ہر باری طرح اس بار بھی کامیابی سے ہمکنار ہوئے اور تھانوی جی اور ان کے اتباع ہمیشہ کی طرح گریز پا اور فرار ہوئے۔ اس کے بعد حجۃ الاسلام دس فروری کو تمنغہ فتح و نصرت اور اہل سنت کی طرف سے تنہیتی ہدایا و تحائف کی سوغات لے کر پنجاب سے ہوتے ہوئے مفتی اعظم ہند محمد مصطفیٰ رضا خاں اور مولانا عبدالحق رئیس پبلی بھیت کے ساتھ مراد آباد میں صبح ۷ بجے رونق افروز ہوئے، جہاں حضور صدر الافاضل علیہ الرحمہ کی معیت میں ہزار ہا ہزار اہل سنت آپ کے استقبال کے لئے اسٹیشن پر حاضر تھے۔ اور جب آپ وہاں اسٹیشن پر رونق افروز ہوئے اہل سنت نے نعرہ ہائے تکبیر و رسالت کی گونج میں بہترین استقبال کیا، گل پوشی اور خوب گل پاشی کی گئی۔

اس کے بعد آپ جلوس کی شکل میں شہر مراد آباد کی مشہور گلیوں سے گزرتے ہوئے اپنے والد گرامی کے ۱۹۱۱ء کے مشہور سفر (جس کا تفصیلی ذکر قارئین ملاحظہ فرمائیں گے) کی یاد تازہ کرتے ہوئے جامعہ نعیمیہ پنپے وہاں حضور صدر الافاضل نے جملہ اہل شہر کی طرف سے آپ کی

آمد پر خوشی کا اظہار فرمایا اور ہدیہ تشکر پیش فرمایا اور اس کے بعد شام کو ایک عظیم اجلاس کا اعلان کیا گیا جس میں آپ نے حجۃ الاسلام اور تھانوی جی کے مابین ہونے والے لاہور کے مناظرہ کی تفصیلی روداد قارئین کے گوش گزار فرمائی یہاں اس کا نقل کر دینا فائدہ سے خالی نہ ہوگا۔
ملاحظہ فرمائیں:

واقعہ مناظرہ لاہور کی روداد صدر لافاضل کی زبانی

”مولوی اشرف علی صاحب کی حیثیت ایک ملزم کی حیثیت ہے جس پر اعلیٰ حضرت امام اہل سنت حضرت مولانا شاہ احمد رضا خاں صاحب قدس سرہ نے حکم شرع جاری فرمایا اور علماء مکہ و مدینہ وغیرہ نے اس کی تصدیق کی۔ کسی مجرم کو حق نہیں ہے کہ وہ حاکم شرع کو مناظرہ کی دعوت دے باوجود اس کے بار بار مولوی اشرف علی صاحب سے ان کی مراد دریافت کی گئی اور وہ سالہا سال میں بھی اپنے کلام کی کوئی ایسی توجیہ نہ پیش کر سکے جو انہیں کفر سے بچا سکتی، اب حکم شرع جاری ہو جانے کے بعد ان کے لئے صرف یہی گنجائش باقی رہتی ہے کہ وہ اپنے ان کفری کلمات سے بالا اعلان بے دریغ صاف اور واضح طور پر توبہ کریں اگر وہ ایسا نہ کریں تو مسلمانوں کو ان سے متارکت کر دینی چاہئے۔ ان کی جماعت پر بھی یہی لازم ہے کہ وہ انہیں توبہ کرنے پر مجبور کریں تاکہ ان کی عاقبت بھی درست ہو، اور ہندوستان کے مسلمان اس خانہ جنگی سے بھی امن پائیں جو تھانوی صاحب کی ہٹ اور ضد کی بدولت مسلمانوں کو برباد کر رہی ہے اللہ کے سامنے سر نیاز جھکانا اور اس کے حضور توبہ کرنا بندہ کے لئے شرم کی بات نہیں۔ لیکن افسوس ہے کہ نہ مولوی اشرف علی صاحب اس وقت تک توبہ پر آمادہ ہوئے اور نہ ان کی جماعت نے انہیں اس پر مجبور کیا بلکہ بجائے اس کے وہ رات دن شرانگیزی اور تفرقہ پردازی میں سرگرم رہتے ہیں۔

شعبان میں حزب الاحناف لاہور کے سالانہ جلسے تھے، ابھی وہاں علماء اہل سنت پہنچ بھی نہ پائے تھے کہ دیوبندی صاحبوں نے مناظرہ کی دعوت دے دی اور فیصلہ کن مناظرہ کے اعلان شائع کر دیے۔

حزب الاحناف کے اراکین نے مسلمانوں کو اس پروپیگنڈہ کے زہریلے اثر سے بچانے کے لئے دیوبندیوں کی دعوت مناظرہ کو منظور کر لیا لیکن باوجودیکہ دیوبندی جماعت نے مولوی منظور سنبھلی اور مولوی اسماعیل سنبھلی کو بلا لیا تھا پھر بھی وہ مناظرہ کے لئے آمادہ نہ ہوئے اور انہوں نے بجائے گفتگوئے مناظرہ کے التوائے مناظرہ کی رائے پیش کی اور کہا کہ ۱۵ ارشوال کو حضرت مولانا حامد رضا خاں صاحب بریلوی اور مولوی اشرف علی صاحب تھانوی کے درمیان مناظرہ ہو جائے۔

ان دونوں صاحبوں میں ہر ایک کو اختیار ہے کہ خواہ وہ خود مناظرہ کریں یا مناظرہ کے لئے اپنا وکیل مقرر کریں جو فریق بھی مناظرہ کے لئے نہ آئے اور اپنا وکیل بھی نہ بھیجے اس کی شکست سمجھی جائے گی اور اس کے ہم خیال اس کو چھوڑ دیں گے۔ اس قرارداد کے منظور ہونے کے بعد ایک دنیا اس فیصلہ کن مناظرہ کی منتظر تھی اور ۱۵ ارشوال کا ہر حصہ ملک میں بے چینی سے انتظار ہو رہا تھا دیوبندی جماعت نے اپنے آپ کو مناظرہ سے بچانے کی بہت کوششیں کیں۔ کہیں تو اپنے ہم خیال اخبار انقلاب میں مناظرہ کے خلاف مضمون چھپوائے اور مناظرہ روکنے اور پیکنگ لگانے کے لئے نوجوانوں کو ابھارا، کہیں ثالثوں کی خوشامد درآمد کر کے انہیں مجبور کیا کہ وہ مجمع عام میں آنے پر راضی نہ ہوں اور جب دیکھا کہ اہل سنت کسی طرح چھوڑنا نہیں چاہتے وہ دہائیوں کی اس تجویز پر بھی راضی ہیں کہ دس دس آدمیوں میں مناظرہ ہو جائے تو انہوں نے ثالث سے ایسے مجمع خاص سے بھی انکار کر دیا۔

سراقبال کی تحریر اس انکار کی موجود ہے جولاءِ ۱۶ ارشوال کو مجمع عام میں پڑھ کر سنائی گئی۔ یہ بھی تدبیر نہ چلی اور حضرت حجۃ الاسلام مولانا حامد رضا خاں صاحب دام مجدہ نے لاہور پہنچ کر اپنی تشریف آوری کا اعلان شائع فرمایا اور یہ شائع فرمایا کہ ۱۵ تاریخ ۱۰ ربیعہ دن کے مولوی اشرف علی صاحب یا ان کا وکیل مجاز مقام مناظرہ مسجد وزیر خاں میں حاضر ہو۔ جا بجا سے ہزار ہا آدمی اس مناظرہ کے دیکھنے کے لئے آئے، با مجبوری وہابیہ کی جماعت کو مقام مناظرہ میں پہنچنا پڑا۔

ان میں کچھ تو مولوی احمد علی وغیرہ پنجاب کے حامیان دیوبندیت تھے اور مولوی منظور سنبھلی اور مولوی ابوالوفاء شاہجہانپوری یوپی سے گئے ہوئے تھے۔

مولانا مفتی سید احمد صاحب ناظم حزب الاحناف نے مجمع میں فرمایا کہ میرے اور دیوبندیوں کے درمیان جس مناظرہ کی قرارداد تھی آج اس کی تاریخ آگئی اور الحمد للہ اہل سنت کے پیشوائے جلیل حضرت حجۃ الاسلام مولانا حامد رضا خاں صاحب دامت برکاتہم مع جماعت کثیرہ علماء اہل سنت کے جلسے میں رونق افروز ہیں۔

فریق مقابل مولوی اشرف علی صاحب تھانوی یا ان کے وکیل مجاز کو پیش کرے۔ جس کو انہوں نے اپنی طرف سے باضابطہ مناظرہ کا وکیل بنایا ہو، اور سند و کالت مہری و دستخطی دی ہو۔ مجمع منتظر تھا کہ مولوی اشرف علی صاحب کا کوئی وکیل پیش ہو کیوں کہ یہ تو سب کو معلوم تھا کہ مولوی اشرف علی صاحب خود تو نہیں آئے ہیں لیکن اس وقت دیوبندی صاحبان کسی کو ان کے وکیل کی حیثیت سے بھی پیش نہ کر سکے ایک میلا سا کاغذ نکال کر دکھایا جس میں چار وہابی مولویوں کو عبارت حفظ الایمان کی تفہیم کے لئے وکیل بنانے کا ذکر تھا یہ تحریر مولوی اشرف علی صاحب کی بتائی جاتی تھی وہابیوں کی ہمت پر آفریں ہے کہ انہوں نے اس تحریر کو وکالت مناظرہ کی سند قرار دے کر مجمع عام میں پیش کر دیا اس پر مجمع میں جو ان کی ہوا خیزی ہوئی اور حاضرین نے اس خفیف الحرکاتی کو جس نظر سے دیکھا اس سے لاہور کا بچہ بچہ واقف ہے۔ اور وہابیوں میں اگر کوئی غیرت مند ہے تو اس وقت کی ذلت کو کبھی فراموش نہ کرے گا۔

اہل سنت کی طرف سے مطالبہ کیا جا رہا تھا کہ مناظرہ کا وکالت نامہ لاؤ تفہیم اور وعظ گوئی کی وکالت کا یہاں کچھ کام نہیں مگر وہاں تھانوی صاحب نے مناظرہ کا وکیل ہی کس کو کیا تھا جو کوئی مناظرہ کا وکالت نامہ پیش کر سکتا۔

ادھر سے مطالبہ کیا جا رہا تھا کہ لاؤ وکیل مناظرہ دکھاؤ مناظرہ کا وکالت نامہ لیکن

جب وہ نہ دکھا سکے اور مجمع نے دیکھ لیا کہ مولوی اشرف علی صاحب نے کسی کو مناظرہ کا وکیل نہیں بنایا ہے اور نہ کوئی تحریر وکالت مناظرہ کی لکھی ہے تو مولوی حشمت علی صاحب نے فیصلہ کن مناظرہ کی مسلم اور مانی ہوئی مقبول فریقین فتح کا اعلان کر دیا کہ الحمد للہ یہ اہل سنت کی بین وائین فتح ہے کہ حضرت حجۃ الاسلام مولانا حامد رضا خاں صاحب تشریف فرما ہیں اور نہ مولوی اشرف علی صاحب خود آئے نہ انہوں نے کسی کو مناظرہ کا وکیل بنا کر بھیجا۔

یہ وہ حقیقت ہے جس پر کسی طرح پردہ نہیں ڈالا جاسکتا پنجاب میں تو دیوبندیوں کی اس شکست کا افسانہ بچہ بچہ کی زبان پر ہے اور لاہور کے ہزار ہا مسلمانوں نے وہابیوں کی اس بیکساں شکست کا منظر اپنی آنکھوں سے دیکھا ہے دوسرے مقامات کے مسلمانوں کو وہابی مغالطہ میں ڈالنے کی کوشش کر رہے ہیں۔

لیکن اس کا کیا جواب ہے کہ جب مولوی اشرف علی صاحب نہیں آئے تو ان کی طرف سے کسی شخص کے نام مناظرہ کا وکالت نامہ ہوتا جب اس کو بھی وہابی نہ پیش کر سکے اور نہ آج پیش کر سکتے ہیں تو وہ کس منہ سے اس شکست کا انکار کریں گے بلکہ اس کے بعد وہابیہ نے مولوی منظور سنبھلی کو اپنی طرف سے مولوی اشرف علی کا وکیل مقرر کر کے عملاً اعتراف کر لیا کہ مولوی اشرف علی کی طرف سے کوئی شخص بھی مناظرہ کے لئے وکیل نہیں کیا گیا تھا پھر مولوی منظور کو وکیل مقرر کرنے کے لئے جو عبارت خود وہابیہ نے لاہور میں لکھی، وہ بتاتی ہے کہ مناظرہ کے وکالت نامہ کی یہ عبارت ہونی چاہئے؟ اور جب مولوی اشرف علی نے یہ عبارت لکھ کر نہیں دی تو یہ دعویٰ کرنا کہ انہوں نے کسی شخص کو مناظرہ کا وکیل بنایا، محض غلط اور فریب دہی ہے۔

پھر وہابیوں کے مقرر کردہ وکیل مولوی منظور بھی دور و شرائط ہی میں الجھتے رہے اور اشتعال انگیزی کی باتیں کر کے کوشش کرتے رہے کہ کسی طرح فساد ہو جائے کسی طرح مناظرہ سے جان بچے بالآخر اپنے فریق کی طرف سے امن کی ذمہ داری اٹھانے کا اعلان کر کے چلتے ہو گئے۔

اور پولیس کو اپنی خفت و فرار کی آڑ بنایا تمام مجمع ویسے ہی قائم رہا اہل سنت کے شام تک اور شام کے بعد رات کے تین بجے تک جلسے ہوتے رہے اور کوئی چوں کرنے والا ہی نہ تھا مولوی منظور اور مولوی اسماعیل اور مولوی ابوالوفا کا مولوی حشمت علی کے مقابلہ سے بھاگ جانا اور مجمع عام سے بدحواس ہو کر اس طرح چل پڑنا کہ نہ سلام نہ کلام نہ یہ گفتگو کہ کیوں جاتے ہیں کہاں جاتے ہیں قیامت تک لوٹیں گے یا نہ لوٹیں گے۔ یہ کوئی چیز بھی مولوی حشمت علی صاحب کے لئے قابل فخر نہیں ہے کیوں کہ وہابیہ کی اس جماعت میں کوئی ایک بھی ان کے مقابلہ کا نہ تھا مولوی منظور کو بار بار ان کے مقابلہ میں شکست ہو چکی ہے لیکن اگر مولوی اشرف علی بھی آتے اور وہ بھی اس طرح بھاگتے یا بالکل لاجواب ہو کر رہ جاتے تو بھی ہمارے لئے یہ بات کچھ قابل فخر نہ تھی۔ ہماری تمام نقل و حرکت اور ہمارے اس اجتماع اور محنت کی غایت صرف اتنی ہی تھی کہ وہابیہ اپنی غلطی کو محسوس کریں اور تائب ہو جائیں۔

اگر انہیں اس کی توفیق ہوتی اور وہ انصاف اور خدا ترسی کے ساتھ جرأت و دلیری سے اعتراف قصور کر کے سچی توبہ کرتے تو اس سے ہندوستان کی خانہ جنگی مٹ جاتی۔ اور یہ بات ہمارے لئے قابل مسرت ہوتی۔ اس مجمع سے صرف اتنا فائدہ تو ہوا کہ بہت سے عوام جوان صاحبوں کی صورتوں سے دھوکہ کھائے ہوئے تھے ان پران کی حقیقت حال کھل گئی لیکن ہمارا مصلح نظر اس سے بھی بلند ہے اور ہم اب تک یہی چاہتے ہیں کہ کوئی صورت ایسی ہو کہ تھانوی صاحب اپنے کلمات کی شاعت پر نظر کریں اور تائب ہوں اور ہندوستان کے مسلمانوں کی خانہ جنگی مٹ جائے.....

تھانوی صاحب اپنی ہٹ پر ہیں اپنی ضد پر ہیں اب تک توبہ کی طرف مائل نہیں۔ نہ ان کی جماعت ان پر توبہ کے لئے زور ڈالتی ہے ایسے حالات میں بجز اس کے کیا چارہ کار ہے کہ مسلمان اس جماعت سے ترک تعلقات لازم سمجھیں اور اپنے آپ کو وہابیوں کی شرافشاہیوں سے محفوظ رکھیں۔ الخ۔“

[السواد الاعظم بابت ماہ ربیع الآخر و جمادی الاولیٰ ۱۳۵۲ھ - ص ۲۹ تا ۳۳]

الغرض صدر الافاضل کی مذکورہ تقریر سے لاہور میں اہل سنت کی فتح و نصرت اور حقانیت اور وہابیہ اور پیشوائے وہابیہ تھانوی جی کی ذلت آمیز شکست کا حال واضح طور پر منکشف ہو گیا۔ بالجملة: تھانوی جی اور ان کی متنازعہ عبارت کے خلاف اہل سنت کی جانب سے کی گئی ۱۳۲۰ھ سے ۱۳۵۲ھ تک کارروائی کا یہ مختصر اور اجمالی خاکہ ہے اگر اسے پھیلایا جائے اور ۱۳۲۰ھ سے اب تک کا تفصیلی جائزہ لیا جائے تو ایک دفتر کم ہے لیکن اہل نظر و انصاف کے لئے اتنا بہت ہے اور ہٹ دھرم و متعصب کے لئے دفتر کا دفتر کم اور بے سود و بیکار۔

آخر میں ہم قارئین کو یہ باور کرا دیں کہ یہ کوئی ایک ہی واقعہ نہیں کہ تھانوی جی کو دعوت مناظرہ دی گئی ہو اہل سنت کی جانب سے خواہ ان کی جماعت کی طرف سے اور وہ میدان مناظرہ میں نہ آئے ہوں بلکہ ایسے بہت سے واقعات ہیں یہاں مشتے نمونہ از خروارے چند واقعات پر ہی اکتفا کیا گیا ہے۔ اصل تو اعلیٰ حضرت اور تھانوی جی کے درمیان ہونے والی مناظرانہ سرگرمیوں کا رروائیوں کی سرگزشت قارئین تک پہنچانا مقصود تھی لہذا اب قارئین اوراق گردانی فرمائیں اور اعلیٰ حضرت کی فتوحات سے محفوظ ہوں اور تھانوی جی کی گریز عجز و فرار شکست فاش و فاش کی دلچسپ داستان سے لطف اندوز ہوں۔

اللہ ہمیں فتنوں سے محفوظ فرمائے اور ہمارے عقائد کی حفاظت فرمائے۔

آمین بجاہ النبی الکریم ﷺ





تھانوی جی کی عبارت پر تکفیری حکم

اعلیٰ حضرت کے فکم سے

۱۳۱۹ھ میں تھانوی صاحب کی کتاب حفظ الایمان منظر عام پر آئی اور ۱۳۲۰ھ میں اعلیٰ حضرت علیہ الرحمۃ نے المعتمد المستند میں اس عبارت اور ان جیسی اور بھی عبارات اسی مکتبہ فکر کے مستند علماء کی نقل فرما کر صاف طور پر تکفیر فرمائی۔ اور یہی نہیں بلکہ ۱۳۲۳ھ میں اسی کتاب مستطاب میں مندرج پیشوائے دیانہ کی کفریہ عبارت جس میں حفظ الایمان کی یہ عبارت بھی تھی علماء حرمین شریفین کے روبرو پیش کی اور ان کے کفر و ارتداد پر آخری کیل کی حیثیت سے ان کے فتاویٰ، تقاریظ اور تصدیقات مع دستخط و مہر حاصل کر کے ”حسام الحرمین علی منکر الکفر والمین“ کی شکل میں عالم اسلام کو عطا فرمائی اور مسلمانوں پر احسان عظیم فرمایا۔

جب حسام الحرمین کی اشاعت ہوئی تو دیوبندی مکتبہ فکر کے خود ساختہ دین کی بنیادیں ہل گئیں، باطل کے ایوان میں زلزلے برپا ہونے لگے، حق کا طوفان باطل کے شیش محل کو تینکے کے مثل بہالے جانے لگا، ظلمت و تاریکی کے بادل حقانیت کی روشنی کی تاب نہ لاسکے۔ ملک کے گوشہ گوشہ میں حقانیت کا بول بالا ہونے لگا ہر بشر پر حق عیاں ہو گیا، ہر زبان جہاں الحق و زہق الباطل کا ورد کرنے لگی۔ لیکن اللہ کو کچھ اور ہی منظور تھا اسے حق و باطل کا معرکہ یہیں ختم نہیں ہونے دینا تھا اسی لئے ایک بار پھر باطل نے اپنے زخموں کو مندمل کرنے اور حق کو شکست دینے کا ناپاک منصوبہ بنا کر اپنے مکروہ چہرہ کو روبروئے انسانیت کر لیا بلفظ دیگر مخالف جماعت نے اہل سنت سے مقابلہ آرائی کے لئے خود کو دوبارہ کمر بستہ کر لیا اور اپنے نمائندوں کو میدان میں اپنے بنائے ہوئے دین و مذہب کی حمایت میں اُتار دیا۔ جنہوں نے جا بجا اپنے اکابر کے دفاع میں

فتوحات اعلیٰ حضرت

Nafse Islami
Spreading the True Teachings Of Quran & Sunnah

صفائیاں دینا شروع کر دیں اور بے جاتا ویلات سے ان کی کفری عبارات کو ایمانی ثابت کرنے کے لئے ناپاک کوششیں شروع کر دیں۔

لہذا ۱۳۲۵ھ میں مولوی خلیل انبٹھوی نے حسام الحرمین کے وارشدید سے خود اور اپنی پوری جماعت کو بچانے کا بیڑا اٹھایا اپنی خفت و ندامت کو مٹانے کے لئے علماء حرمین شریفین کے نام سے فرضی تقریظات و تائیدات پر مشتمل ایک کتاب ”التلیسات لدفع التصدیقات معروف بہ المہند“ مرتب کی اور اسے اپنوں کے اطمینان قلوب اور اہل سنت کو فریب دہی کی نیت سے شائع کر دیا اور ان کی دیکھا دیکھی مولوی حسین مدنی نے بھی ”الشہاب الثاقب“ لکھ ڈالی۔ لیکن ان کتابوں کی تردید میں علماء اہل سنت نے بہت سی کتابیں تحریر فرمائیں خصوصاً صدر الافاضل علیہ الرحمہ نے اس کتاب کے مندرجات کے بطلان اور حسام الحرمین کی حقانیت کے ثبوت میں اس کتاب کا جواب لا جواب ”التحقیقات لدفع التلیسات“ کے نام سے تحریر فرمایا نیز شیربیشہ اہل سنت نے ”راد المہند“ اور ”الصوارم الہندیہ“ کے نام سے اور اجمل العلماء مفتی اجمل حسین صاحب سنبھلی نے ”رد شہاب ثاقب“ کے ذریعہ خوب خوب بخیر در فرمائی اور ان کتابوں کا ایسا دندان شکن جواب دیا کہ اس کے جواب سے اب تک پورا مکتبہ فکر لا جواب ہے اور تا قیام قیامت رہے گا۔

مولوی مرتضیٰ حسن در بھنگی کا اعلیٰ حضرت کو مناظرہ کا چیلنج

۱۲ محرم ۱۳۲۶ھ / ۱۷ فروری ۱۹۰۸ء کو دیوبندی مکتبہ فکر کے ایک ادنیٰ سے مولوی مدرسہ امدادیہ در بھنگہ کے مدرس اول۔ جو بعد میں دارالعلوم دیوبند کے ناظم تعلیمات بنائے گئے۔ تھانوی صاحب کے دفاع میں تھانوی صاحب کے خود ساختہ وکیل کی حیثیت سے اعلیٰ حضرت سے مقابلہ آرائی کے لئے میدان میں اتر پڑے اور اپنی تعریقات و تعلیوں پر مشتمل ایک طویل خط لکھ ڈالا اور اس میں اعلیٰ حضرت کو دعوت مناظرہ بھی دے بیٹھے؛

ذات کی چھپکلی اور شہتیروں سے معافہ

یہ جانتے ہوئے کہ ان کے پیشوا آج تک اسے فن فساد سے تعبیر کرتے رہے اور اہل سنت خصوصاً اعلیٰ حضرت سے مناظرہ، مکالمہ اور مباحثہ کے نام سے جن کے جسم ہی نہیں بلکہ روح بھی لرزہ بر اندام ہو جایا کرتی ہے اور دروغ گور حافظہ نباشد یہ بھی بھول گئے کہ میں جسے چیلنج کر رہا ہوں۔ وہی ہیں جن کی تقریر کے درمیان لقمہ دینے کے سبب مجھے خفت و ندامت اٹھانی پڑی۔ نہیں نہیں بلکہ ڈبیا اور رومال چھوڑ کر بھاگنا بھی پڑا۔ واقعہ کچھ یوں پیش آیا کہ تھانوی صاحب کے خود ساختہ وکیل در بھنگی صاحب بیچارے پٹنہ میں اعلیٰ حضرت کی تقریر سننے کے لئے مجمع میں حاضر ہوئے اور دوران خطاب ہی بول پڑے کہ مجھے کچھ پوچھنا ہے۔ سامعین نے ان کو یہ کہہ کر کہ درمیان خطاب بولنا یہ کون سی تہذیب ہے، جو پوچھنا ہو بعد میں پوچھنا۔ خاموش کر دیا اور جب بعد میں تلاش کیا گیا تو پتہ چلا کہ ڈبیا اور رومال چھوڑ کر مولوی صاحب فرار ہو چکے ہیں، اور چونکہ اس اجلاس میں مولوی صاحب کو خفت و ندامت کا سامنا ہوا، اسی لئے اپنی خفت مٹانے اور قابلیت کا رعب جتانے اور دل میں جلتی حسد کی آگ بجھانے کے لئے یہ دعوت مناظرہ پیش کر دی یہ جانتے ہوئے بھی کہ وہ اعلیٰ حضرت کے سامنے طفل مکتب کی حیثیت بھی نہیں رکھتے اور یہ کہ اعلیٰ حضرت ہر ایرے غیرے کو منھ لگانے والوں میں سے نہیں۔ ان کی اصل بحث تھانوی اور دیوبندی اکابر سے ہے جنہوں نے اپنی کتب میں کفریات کہی ہیں تو بھلا مولوی صاحب کو کیوں منھ لگانے لگے، یہی وجہ ہوئی کہ اعلیٰ حضرت نے مولوی مرتضیٰ کے خط کا جواب دینا ضروری نہیں جانا۔ ہاں البتہ در بھنگی صاحب کے اس خط کا جواب بریلی سے اعلیٰ حضرت کے مایہ ناز شاگرد رشید ملک العلماء علامہ ظفر الدین صاحب نے دے کر مولوی صاحب کی تعلیوں کو خاک ملا دیا اور اعلیٰ حضرت سے شوق مناظرہ کو زندہ درگور کر دیا۔ ہم یہاں ملک العلماء کا خط جو در بھنگی صاحب کے نزدیک اعلیٰ حضرت ہی کا ہے خود ان کے رسالہ ”اسکات المعتدی“ (اس کا ذکر آگے آ رہا ہے) سے بعینہ نقل کر رہے، ملاحظہ فرمائیں:

صحیفہ منیفہ ملک العلماء بنام مولوی مرتضیٰ درہنگی

بسم اللہ الرحمن الرحیم

نحمدہ ونصلی علیٰ رسولہ الکریم

اس بندہ مسلمان کے نام جو مدرسہ امدادیہ درہنگہ میں ہو بعد ہدیہ سنت اس مدرسہ کے مدرس کی ایک رجسٹری بطلب مناظرہ آئی، ان مدرس کے اکابر اساتذہ و مشائخ کہ یہ جن کے تلمذ کے لائق بھی اپنے آپ کو نہ جانیں یعنی گنگوہی و نانوتوی و تھانوی سال ہا سال رسائل و سوالات کے جواب سے بھرا اللہ تعالیٰ عاجز رہے۔

۱۳۰۹ھ سے کتابیں ان کے رد میں چھپا کیں اور بھرا اللہ تعالیٰ اب تک لا جواب رہیں سب میں اخیر تحریر جو گنگوہی کے پاس رجسٹری شدہ گئی، وہ سوالات تھے جن کے جواب میں گنگوہی نے صاف لکھ دیا اور یوں گریز کی کہ مناظرہ کا نہ مجھے شوق ہو نہ اس قدر فرصت ملی (دیکھو زلیخ زاغ صفحہ ۱۵)

جسے چھپے ہوئے پانچ (۵) برس ہوئے اور اب تک لا جواب رہے اور تھانوی کا فراتوا بھی تازہ ہے، سوالات کے جوابات میں صاف کہہ دیا کہ میں مباحثہ کے واسطے نہیں آیا ہوں اور نہ مباحثہ کرنا چاہتا ہوں میں اس فن میں جاہل ہوں اور میرے اساتذہ بھی جاہل تھے۔

یہ فن فساد آپ کو مبارک رہے دیکھو ظفر الدین الجید جس کو چھپے ہوئے ڈھائی سال سے زائد ہوئے اور اب تک لا جواب رہے۔

عجب نہ ایک عجب بلکہ صد ہزار عجب کہ جس فن دینی سے اس مدرس کے اساتذہ اور اساتذہ الاساتذہ سب جاہل رہے ہوں اور اسے فساد جانیں یہ مدرس اس پر آمادہ ہوں اور طرفہ شاگردیکہ میگوید سبق استاد را عجب عجب نہ ایک عجب بلکہ ہزار عجب کہ جس بندہ خدا کے مقابلہ سے ان مدرس کے اساتذہ و مشائخ و اکابر یوں عاجز رہے ہوں اور عمریں گزری ہوں، نہ زبان کھول سکے ہوں۔ یہ ان کے یہاں کے ایک نہایت نوا آموز طفل مکتب یوں چھوٹا منہ بڑی بات کرنے کو تیار ہیں جن کی حالت یہ

ہو کہ نہ املا ٹھیک نہ اردو عبارت صحیح۔

خود غلط املا غلط انشا غلط

مدرس نے اپنے اساتذہ کے چاک عجز کو یوں رفو کرنا چاہا کہ انہوں نے قابل خطاب نہ سمجھا، یہ عذر اگر قابل سماعت نہیں جب تو اکابر مدرس کا عجز خود اقرار مدرس سے ثابت ہے اور اگر عذر صحیح و قابل قبول ہے تو جو بندہ خدا مدرس کے اکابر کو بھی قابل خطاب نہ جانتا ہو صرف اس ضرورت سے کہ طائفہ گمراہ انہیں اپنا مقتداء اور امام مانے ہوئے تھان سے مخاطبہ کیا اور بعون العزیز المقتدر ان کا عجز تمام عقلاء پر ظاہر ہو گیا اور ان اطفال مکتب کے طفل مکتب سے مخاطبہ کرے حاشا اللہ ان میں دوسرے گئے، ایک تھانوی بقید حیات ہیں۔

مدرس سے کہیے انہیں آمادہ کرے سوالات کا جواب دیں یا جواب دینے کی آمادگی اپنی مہری دستخطی بھیجیں ورنہ وہی مثل نہ ہو جو حدیث میں ارشاد ہوئی۔ معاف فرمائیے میں حدیث بیان کرتا ہوں، سید عالم صلی اللہ علیہ وسلم کی حدیث ہے

قالت الکلبۃ لانیح فعوی جراً ہافی بطنہا رواہ احمد والبیزار عن عبد اللہ بن عمر رضی اللہ عنہما قال قال رسول اللہ صلی اللہ علیہ وسلم ضاف ضیف الحدیث۔ بیان آمادگی تھانوی کے سوا ان مدرس کے کسی خط کا جواب نہ دیا جائے گا علمائے حریم شریفین زادہما اللہ تعالیٰ شرفاً و تکریماً مذکورین پر حکم کفر و ارتداد دے چکے ہیں اور صاف ارشاد فرمایا ہے کہ ان کے پیرو جوان ان کے اقوال پر مطلع ہو کر انہیں مرتد نہ جانے خود مرتد ہے اور شرعاً مرتد سے مخاطبہ جائز نہیں۔

پٹنہ کا واقعہ بھی ان مدرس نے اپنے اکابر کے مقتضائے مذہب پر لکھا کہ جب ان کے نزدیک جوان کے معبود کو بالفعل جھوٹا کہے وہ مرد مسلمان سنی خفی ہے اسے فاسق تک نہ کہنا چاہئے نہ اس سے کوئی سخت بات کہی جائے جب ان کے معبود کا جھوٹا ہونا اس حد تک صحیح ہے کہ اس کا قائل فاسق بھی نہیں ہوتا تو ان کا خود جھوٹ بولنا ہر فرض سے اہم تر فرض ہوا۔ ورنہ عابد معبود سے افضل ہو جائیں گے یہ تو اس خط سے معلوم ہوا کہ وہ

کمال مہذب صاحب جو پٹنہ کے جلسہ میں عین وسط بیان میں احادیث سید عالم ﷺ کو قطع کر کے کچھ پوچھنے کھڑے ہوئے تھے کہ مجھے کچھ دریافت کرنا ہے وہ مہذب یہ مدرس ہیں مسلمانوں نے یہ جواب دیا تھا کہ بات کاٹ کر عین بیان میں پوچھنا کون سی تمیز ہے، ختم بیان پر جو استفادہ منظور ہو دریافت کر لیں، ختم بیان پر لوگوں سے دریافت کیا تو معلوم ہوا کہ قبل ختم گھبراہٹ میں ڈبیا اور رومال چھوڑ کر تشریف لے جا چکے تھے انا للہ وانا الیہ راجعون!

پھر بھی شاباش ہے کہ اپنے اساتذہ کی سنت پر قیام کیا۔

والسلام علی من اتبع الهدی

فقیر ظفر الدین قادری

۱۷ محرم الحرام ۱۳۲۶ھ ہجری یوم النہیس

وصلی اللہ تعالیٰ علیہ وعلی آلہ واصحابہ اجمعین:

[منقول از اسکات المعتمدی مشمولہ رسائل چاند پوری، ۱/۳۷ تا ۳۷]

اس خط کے بعد ہونا یہ تھا کہ تھانوی صاحب کو آمادہ کیا جاتا مگر افسوس اپنی جماعت میں اپنی ناک اونچی کرنے کے لئے درہنگی صاحب نے اعلیٰ حضرت کو دروغ گوئی خلاف بیانی مزخرفات و مغالطات دشنام طرازی پر مشتمل کئی تحریریں بھیج کر تھانوی صاحب کو پورا ہضم کر لیا۔ ان کا کہیں سے کہیں تک ذکر نہیں، بس اسی بات کی رٹ لگالی کہ آپ مجھ سے بحث کریں مناظرہ کریں میدان میں آئیں میں یہ کردوں گا وہ کردوں گا وغیرہ وغیرہ۔ اب ان سارے خطوط کے جواب دینا گویا اپنا وقت ضائع کرنا تھا کیوں کہ اصل لڑائی تھانوی صاحب سے تھی اور وہ

’صم بکم عمی‘ کی عملی تصویر بنے بیٹھے تھے اور اب درہنگی صاحب نے حکیم الامت کے مطب میں مسجائی کاٹھیکہ لے لیا تھا۔ لہذا ملک العلماء نے دو ماہ بعد پھر ایک مختصر مگر جامع خط درہنگی صاحب کے نام ارسال فرمادیا جس میں آپ نے صاف طور پر فرمادیا کہ تھانوی کے ہوتے اطفال سے مخاطبہ کی حاجت نہیں البتہ آمادگی مناظرہ اس شرط پر فرمائی کہ اگر تھانوی

صاحب خود عاجز آ کر درہنگی صاحب کو ”مشکل کشا“ جانتے ہیں تو مہر کر دیں کہ یہی ہمارے امام الطائفہ ہیں ہم سے جو سوالات ہوئے، یہ جوابات دیں گے ان کا جواب تھانوی کا جواب ان کا فرار تھانوی کا فرار ہوگا۔

ملاحظہ فرمائیں ملک العلماء کا صحیفہ قدسیہ جسے ہم نے اسکات المعتمدی سے ہی نقل کیا ہے:

نامی نامہ ملک العلماء بنام مولوی مرتضیٰ درہنگی

بسم اللہ الرحمن الرحیم

نحمدہ ونصلی علی رسولہ الکریم

درہنگی صاحب کا خط آیا جواب وہی ہے جواب دل سے گزارش کیا کہ گنگوہی صاحب پرسولہ سال (۱۶) سے تقاضی رہے آخر فرار عن المناظرہ کا اقرار لکھ کر گزر گئے تین (۳) سال سے تھانوی صاحب بھی زیر بار ہیں جو علانیہ اقرار فرما چکے ہیں ان کے ہوتے ہوئے اطفال سے مخاطبہ کی حاجت نہیں تھانوی صاحب اگر خود عاجز ہو کر درہنگی صاحب کو اپنا ”مشکل کشا“ جانتے ہیں۔ مہر کر دیں کہ یہ ہمارے امام الطائفہ ہیں۔ ہم سے جو سوالات ہوئے ہیں یہ جواب دیں گے۔ ان کا جواب تھانوی کا جواب اور ان کا فرار کر تھانوی کا فرار ہوگا اس وقت فقیر بھی بزرگ طاائفہ کی خدمت گزاری کرے گا۔ والعون من اللہ تعالیٰ فقط

فقیر ظفر الدین قادری رضوی: ۱۱ ربیع الآخر چہار شنبہ ۱۳۲۶ھ ہجری

[منقول از اسکات المعتمدی مشمولہ رسائل چاند پوری، ۱/۳۸۸، ۳۸۹]

مولوی مرتضیٰ درہنگی کی اسکات المعتمدی کی بخیہ دری

مولوی مرتضیٰ حسن درہنگی نے ”اسکات المعتمدی“ کے نام سے ایک کتاب لکھ ڈالی۔ جس میں خوب ڈٹ کر کذب بیانی و مغالطات و خرافات سے کام لیا۔

۹ شعبان ۱۳۲۷ھ / ۲۵ اگست ۱۹۰۹ء کو کتاب بریلی موصول ہوئی اور ۲۰ شعبان (۵ ستمبر

۱۹۰۹ء) کو اس کا مسکت و مدلل جواب کتاب ”ظفر الدین الطیب معروف بہ صلائے مناظرہ“ کی شکل میں چھپ کر تیار ہو گیا۔ جس نے مولوی مرتضیٰ درہنگی کے سارے کس بل ڈھیلے کردئے اور ذرا سنبھل پاتے کہ پے درپے ”الصمصام الحمدی“ اور ”اہلاک المرتدی“ کی ضرب کاری سے کمر ٹوٹ گئی اور اس کے جواب سے لا جواب ہو گئے۔

امرت سر کے مشہور اخبار ”اہل فقہ“ میں اس کا ذکر کچھ اس انداز میں درج ہے۔

”ناظرین کو یاد ہوگا کہ مولوی مرتضیٰ حسن درہنگوی نے ایک رسالہ مسماۃ اسکات المعتدی تحریر کر کے اودھم مچا دیا تھا کہ بس آج اگر دنیا میں کوئی اہل علم ہے تو وہ خود بدولت ہیں۔

یہ رسالہ ۹ شعبان کی شام کو بریلی پہنچا بریلی سے مولوی سید محمد عبدالرحمن صاحب قادری برکاتی نے اس کا جواب ۲۰ شعبان کو چھپا چھپایا موجود کر دیا چونکہ اسکات المعتدی میں ایک تذکرہ ضمنا آ گیا ہے یعنی مولوی اشرف علی صاحب تھانوی ایک دفعہ بریلی میں تھے تو چند سنی طلباء نے کچھ سوالات ان کی خدمت میں پیش کئے تھے جن کا جواب دینے سے مولوی صاحب موصوف نہ صرف عاجز آ گئے تھے بلکہ صاف لفظوں میں کہہ دیا کہ فن مناظرہ سے میں اور میرے اساتذہ سب جاہل اس کی کیفیت ۱۳۲۳ھ میں بصورت رسالہ ظفر الدین الجید معروف بہ بطش غیب شائع ہو گئی تھی۔ مولوی سید محمد عبدالرحمن صاحب نے اسکات المعتدی کا ایک فوری اور مختصر جواب لکھا جس کا نام رکھا ”ظفر الدین الطیب معروف بہ صلائے مناظرہ“

مگر پہلا رسالہ بطش غیب بھی اس کے ساتھ چھاپ دیا تا کہ ناظرین کو ۱۳۲۳ھ کے واقعہ کی پوری کیفیت معلوم ہو جائے“

[مورخہ ۲۹ شوال ۱۳۲۷ھ مطابق ۱۳ نومبر ۱۹۰۹ء ص ۶]

مولوی درہنگی کے چیلنج مناظرہ کو چیلنج

اعلیٰ حضرت نے درہنگی صاحب کو یکسر نظر انداز فرما دیا تھا کیوں کہ درہنگی صاحب کی شکست و فتح سے اصل معاملہ جوں کا توں رہنا تھا۔ تھانوی صاحب پر اس کا کوئی اثر پڑنے والا نہ تھا اور چونکہ درہنگی صاحب نے خود کو تھانوی صاحب کا وکیل بنالیا تھا اور حقیقت میں وہ وکیل تھے ہی نہیں اگر تھانوی صاحب نے انہیں وکیل مطلق بنایا ہوتا تو ضرور تھانوی صاحب اعلیٰ حضرت کے خط کے جواب میں کوئی جوابی خط لکھتے اور درہنگی صاحب کی وکالت پر مہری و دستخطی تحریر ضرور ارسال کرتے۔ جو انہوں نے بار بار اصرار کرنے پر بھی نہیں بھیجی۔ جس سے صاف ظاہر ہے کہ تھانوی صاحب کو درہنگی صاحب پر اعتماد نہیں تھا۔ کوئی ایک خط بھی تھانوی صاحب کا اعلیٰ حضرت کے جواب میں نہ آنا اس بات کی صاف گواہی دیتا ہے کہ تھانوی صاحب خود بھی اعلیٰ حضرت کے مقابلہ پر آنے سے پہلو تپی کرتے تھے اور اپنے حوالے سے کسی کو بھیجنے سے بھی گریزاں تھے۔

لیکن درہنگی صاحب تھے کہ شوق مناظرہ میں بے چین و قرار تھے اور اس خوش فہمی کے مرتکب بھی تھے کہ اعلیٰ حضرت نے میرا کوئی جواب نہیں دیا، وہ لا جواب ہو گئے اور ان کی خوش فہمی ٹھیک بھی تھی کیوں کہ اعلیٰ حضرت بھلا گالیوں بھرے خط اور دشنام طرازیوں و افترا پرداز یوں سے مملو اشتہارات کے جوابات دینے کے اہل کب ہو سکتے تھے۔ اسی لئے خود بھی ان گالیوں بھرے خطوط و اشتہارات کے جواب دینے سے بچتے اور معتقدین کو بھی جواب دینے سے منع فرماتے رہے جیسا کہ اگلے خط میں خود اعلیٰ حضرت نے اس کی تصریح فرمائی ہے۔

خیر درہنگی صاحب جیسے اتاولے سے ہو گئے تھے کسی کل چین نہ تھا اسی بوکھلاہٹ میں اخبار اہل حدیث کے ذریعہ اعلیٰ حضرت کو تھانوی صاحب کے وکیل کی حیثیت سے دعوت مناظرہ دے ڈالی اور ساتھ ساتھ ثناء اللہ امرت سہری نے بھی اعلیٰ حضرت کو پیغام مناظرہ پیش کر دیا حالانکہ چند دنوں قبل حضرت علامہ وصی احمد محدث صوفی علیہ الرحمہ کے شہزادے علامہ عبدالاحد صاحب نے امرت سہری کو چیلنج کیا تھا لیکن غیر مقلد امرت سہری اور نام نہاد مقلد درہنگی

صاحب دونوں ہی نے اعلیٰ حضرت سے مناظرہ کرنے کی مانگ رکھی اور اخبار میں خبر شائع کرادی جس کے جواب میں حضرت علامہ عبدالاحد صاحب نے اخبار اہل فقہ میں اپنا ایک مراسلہ شائع فرمایا جس میں مولوی مرتضیٰ حسن اور ثناء اللہ امرت سہری کا اعلیٰ حضرت کو چیلنج مناظرہ دینے پر مزے دار تبصرہ فرمایا اور اسکاٹ المعتمدی کے جوابات کی طرف اشارہ فرمایا نیز در بھنگی صاحب کے پرانے زعموں پر قدرے نمک پاشی فرمائی اور آخر میں در بھنگی اور امرت سہری سمیت ہندوستان بھر کے وہابیوں دیوبندیوں کو جہاں چاہیں وہاں آکر مناظرہ کرنے کا چیلنج دے ڈالا گویا در بھنگی کے چیلنج کو کھل کر مردانہ وار چیلنج دے دیا۔ جس کے بعد ان دونوں حضرات کو جیسے سانپ سونگھ گیا ہو۔ اعلیٰ حضرت تو اعلیٰ حضرت۔ حضرت علامہ عبدالاحد صاحب کے سامنے بھی آنے سے پسینے چھوٹ گئے۔ ملاحظہ فرمائیں علامہ عبدالاحد صاحب کا مراسلہ جو اخبار اہل فقہ میں شائع ہوا:

مراسلہ

”خاکسار نے اخبار اہل حدیث کے ایڈیٹر مولوی ثناء اللہ صاحب غیر مقلد کو دعوت مناظرہ دی جس کے جواب میں غیر مقلد صاحب موصوف نے بھی آمادگی ظاہر کی تھی اس پر میں نے شرائط کا تصفیہ کرنا چاہا لیکن مولوی ثناء اللہ صاحب نے جیسا کہ مکرئی مولانا مولوی غلام احمد صاحب انگلہ ایڈیٹر اہل فقہ کا خیال تھا گریز اور فرار کی صورت نکالی اور اس طرح کہ ایک برائے نام شیر شیر ہی بنا رہے اور روبہ بازی سے مطلب بھی نکال لے فرار کی صورت خوب تجویز کی۔ یعنی اعلیٰ حضرت مولانا مولوی حاجی احمد رضا خان صاحب بریلوی (اللہم متع المسلمین بطول حیاتہ) کو مخالف کرنا چاہا اور خاکسار کی نسبت لکھ دیا کہ انہیں سے مل کر کام کریں۔

سبحان اللہ!!! یہ تو مانا کہ آپ کو کبھی کوئی سمجھ والا نہیں ملا مگر اس سے یہ نتیجہ تو نہیں نکلتا کہ دنیا میں کوئی سمجھدار نہیں۔ اس کے بعد ان حضرات کے ایک اور ہم مشرب مولوی مرتضیٰ حسن صاحب وہابی در بھنگوی کو بھی مناظرہ کے شوق نے

مجبور کیا اور اہل حدیث مورخہ ۲۰ اگست میں انہوں نے ایک خط چھپوایا، وہابی صاحب مذکور نے بھی (فحوائے چھوٹا منہ بڑی بات) مناظرہ کا شوق بھی ظاہر کیا تو کس سے حضرت مولانا فضل بریلوی مدظلہ العالی سے۔

اللہ اللہ ذات کی چھپکلی اور شہتیروں سے معاف

خیران کی ساری عمر کی کمائی رسالہ اسکاٹ المعتمدی اور مضمون مذکورہ و مضمون منجانب ثناء اللہ صاحب کا جواب بریلی سے بصورت رسالہ ظفر الدین الطیب شائع ہو گیا اور اسکاٹ المعتمدی کے دو جواب اور بھی شائع ہونے والے ہیں تاکہ شنی و مثلث پر عمل ہو جائے، اگرچہ بریلی سے جواب شائع ہو گیا لیکن میں اپنی طرف سے اپنے ہر دو معزز مخاطبوں یعنی مولوی مرتضیٰ حسن صاحب وہابی اور مولوی ثناء اللہ صاحب غیر مقلد کو جواب دینا ضروری سمجھتا ہوں۔

سینے مولوی صاحبان اگرچہ آپ کی تحریرات زبان حال سے پکار پکار کہہ رہی ہیں کہ مناظرہ سے گریز ہے، فرار ہے۔ لیکن زبان قال کو مجبوراً بولنا پڑتا ہے کہ مناظرہ پر آمادہ ہیں مگر تاڑنے والے بھی قیامت کی نظر رکھتے ہیں۔

بہر رنگے کہ خواہی جامہ میپوش

من انداز و قدرت رامی شناسم

حدیث شریف

”اتقوا من فراسة المؤمن فانه ينظر بنور الله“

ہم صاف صاف بلند آواز سے صاف اور کھلے لفظوں میں پکار کر کہتے ہیں کہ ہم مناظرہ کے لئے تیار اور مستعد ہیں اور جس شہر میں آپ لوگوں کو منظور ہو حاضر ہونے کے لئے بالکل تیار بیٹھے ہیں کلکتہ دیوبند ہو یا در بھنگہ غرضیکہ جس مقام کو پسند کرو۔

وہی مجھے منظور میں نہ صرف آپ کو بلکہ تمام ہندوستان بھر کے وہابیوں غیر مقلدوں کو عموماً دعوت میں مخاطب کرتا ہوں۔ اگر کسی میں علم و عقل و فراست و ہمت ہے تو پردہ سے نکلے چوڑیاں توڑ کر مہندی کا رنگ تیزاب سے اتار کر مرد میدان بنے اور ہم سے

جس مسئلہ میں چاہے مناظرہ کرنے اور اگر ہندوستان کے علاوہ اور کسی ملک میں بھی فرقہ و ہابیہ کا کوئی فرد ہو تو وہ بھی اپنے آپ کو اس خطاب کا مخاطب سمجھ لے۔

اب بھی ہمارے مخاطب صاحبان بلوں سے نہ نکلے اور گھونسلے نہ چھوڑے تو دنیا کو معلوم ہو جائے گا کہ ٹی کی آڑ میں شکار کھیلنے والے ہیں اس کے بعد

فان لم نستحي فاصنع ما سئت پر عمل کرتے رہتے ایک دفعہ غیرت و حمیت کو کام میں لا کر مرد میدان بن جاؤ کم از کم اپنے بزرگوں کے نہ مٹنے والے داغ کو مٹانے کی کوشش کرو تا کہ تصفیہ ہو جائے اور مسلمانوں میں جو تفرقہ پڑ رہا ہے اس میں کچھ تخفیف ہو۔ الخ۔“

[اخبار اہل فقہ، ۱۱ رمضان المبارک، ۱۳۲۷ھ، مطابق ۲۷ ستمبر ۱۹۰۹ء ص ۵۰، ۵۱]

اس خط کے جواب میں اور بھی کافی جواب دیے گئے البتہ اعلیٰ حضرت علیہ الرحمہ نے بجائے تھانوی صاحب کے خود ساختہ وکیل در بھنگی صاحب کے موکل تھانوی صاحب کو اس درمیان کئی خطوط اور ارسال فرمائے جس میں آپ نے مرتضیٰ حسن در بھنگی کی وکالت پر تھانوی صاحب کی مہری دستخطی تحریر طلب فرمائی، نیز یہ بھی لکھنے کو کہا کہ در بھنگی صاحب کا تمام ساختہ پرداختہ قول فعل سکوت قبول نکول عدول جو کچھ ہوگا وہ یعنی تھانوی صاحب کا ہوگا اور اس کے بعد تھانوی صاحب کو کسی عذر کی گنجائش باقی نہ رہے گی اور اگر تھانوی صاحب نے اس خط کے جواب میں خود قلم خاص سے کوئی جواب نہ دیا مرتضیٰ در بھنگی کا وکالت نامہ پیش نہ کیا یا رجسٹری واپس کر دی تو اس سے ثابت ہو جائے گا کہ آپ نے کسی کو وکیل نہیں کیا اور خود بھی مباحثہ وغیرہ سے پہلو تہی کر رہے ہیں۔

ہم یہاں اعلیٰ حضرت کا ۱۴ ربیع الآخر دو شنبہ ۱۳۲۸ھ/۲۴ اپریل ۱۹۱۰ء کو لکھا گیا ایک خط نقل کر رہے ہیں۔ ملاحظہ فرمائیں:

صحیفہ قدسیہ اعلیٰ حضرت بنام تھانوی صاحب

حامد او مصلیا و مسلما

مولوی اشرف علی صاحب

توہین و تکذیب خدا و رسول جل و علا و صلی اللہ تعالیٰ کا جو الزام مدتوں سے آپ اور مولوی گنگوہی و نانوتوی و انیسٹھی صاحبان وغیرہم پر ہے۔ سنا گیا ہے کہ اب آپ اس مناظرہ پر آمادہ ہوئے اور اس میں اپنا وکیل مطلق کسی شخص مرتضیٰ حسن نامی دیوبندی یا چاند پوری کو کیا۔ اگر یہ بات واقعی ہے تو الحمد للہ مدت کی تمنائے اہل اسلام بھونے تعالیٰ پوری ہونے کی خوش خبری ہے۔ آپ فوراً اپنی مہری دستخطی تحریر خود اپنے قلم سے لکھ کر بھیجیں کہ میں نے ”بطش غیب“ و ”تمہید ایمان“ و ”حسام الحرمین“ کے سوالات و اعتراضات کا جواب دینے کے لئے مرتضیٰ حسن مذکور کو اپنا وکیل مطلق و نائب عام کیا۔ اس کا تمام ساختہ پرداختہ قول، فعل، سکوت قبول، نکول، عدول جو کچھ ہوگا، سب بعینہ میرا قرار پائے گا، مجھے اس میں کوئی عذر کی گنجائش نہ ہے اور نہ ہوگی۔ جب آپ یہ تحریر باضابطہ بھیج دیں گے۔ تو میں باقی امور جو گزارش کرنے ہیں کروں گا۔ یہاں تک کہ مسلمانوں کا مولیٰ عز و جل حق ظاہر کو ظاہر فرمائے۔ واللہ الحجة البالغہ۔

آپ اگر واقعی آمادہ ہوئے ہیں۔ تو تشریف لعل کے کوئی معنی نہیں۔ سامنے سے پہلے کہا تھا کہ ”میں مباحثہ کرنا نہیں چاہتا، میں اس فن میں جاہل ہوں اور میرے اساتذہ بھی جاہل ہیں یہ فن فساد آپ کو مبارک رہے“ یہ خط جس دن آپ کو پہنچے ایک وہ دوسرا اور تیسرے دن جواب اپنے قلم خاص سے اور وکالت نامہ مضمون بالا اپنے مہر و دستخط و خامہ سے روانہ کریں۔ احتیاط چاہیں تو رجسٹری کرائیں۔

تنبیہ! تنبیہ! تنبیہ!!!

اگر اس کا جواب مذکورہ میں خود نہ دیا یا وکالت نامہ بمضمون مذکور بطور مسطور نہ بھیجا۔ یا رجسٹری واپس کر دی تو ثابت ہوگا کہ آپ نے شخص مذکور کو وکیل نہ کیا تھا۔ یا معزول کر دیا۔ اور یہ کہ آپ حسب عادت چند سالہ، مسائل و سوالات مذکورہ میں بحث

سے پہلو تہی کرتے ہیں۔ میرے اس التماس کا جواب معقول آنے پر اور جو مجھے استفسار کرنا ہے، کروں گا۔ اس کے جواب کے بعد آپ کی نوبت ہوگی۔

آپ کو جو پوچھنا ہوگا۔ خود پوچھیں گے۔ میں بعونہ تعالیٰ خود جواب دوں گا۔ ابتدائے سوال میری طرف سے ہے۔ میرے استفسارات طے ہونے سے پہلے بے جواب معقول دئے۔ سوال علی السوال کی طرف عدول، مدفوع و مخدول ہوگا۔

پھر کہتا ہوں اور بتا کید کہتا ہوں کہ آپ اگر واقعی آمادہ ہوئے ہیں۔ تو صاف طور پر سمجھ لیجئے، نہ چنچے، چھپنے بدلنے کی حاجت نہیں۔

و لله العزة و لرسوله و للمؤمنين و الحمد لله رب العلمين.

اس خط کے جواب میں کسی دوسرے کی کوئی بات نہ سنی جائے گی۔ آپ جب کہ عاقل بالغ ہیں تو وکالت نامہ خود آپ کے قلم و دستخط و مہر سے ہو، ورنہ توکیل میں تسلسل مستحیل لازم آئے گا۔

و حسبنا الله و نعم الوكيل و صلى الله تعالى على سيدنا و مولانا و هادينا و ناصرنا محمد و اله و ابنه و حزبه و بارک وسلم
ابداً آمین.

فقیر احمد رضا قادری عفی عنہ بقلم خود

۱۴ ربیع الآخر روز جاں افروز دوشنبہ ۱۳۲۸ھ

(مکتوبات امام احمد رضا طبع ممبئی ۱۲۷، ۱۲۸)

مذکورہ خط تھانوی صاحب کو موصول ہوا لیکن اپنی پرانی روش پر قائم رہتے ہوئے تھانوی صاحب نے اسے بھی ہضم فرمایا۔ بجائے اس کے کہ خود جواب دیتے درہنگی صاحب کے پاس یہ خط روانہ کر دیا جس کے بعد پھر درہنگی صاحب نے خود ساختہ وکالت کا دم بھرتے ہوئے اور اپنے حکیم الامت کی حکمت کی لاج رکھتے ہوئے برائے نام ایک تحریر دعوت مناظرہ کے حوالہ سے لکھ کر اعلیٰ حضرت کے نام بھیج دی، اور معاملہ پھرویں کا وہیں آگیا۔ تھانوی صاحب نہ خط کا جواب دیں نہ وکالت نامہ

ارسال کریں اور ہوا خواہ خود کو وکیل وکیل چلائیں، مجرم تھانوی صاحب اور اذنا ب و اتباع اپنے پیشوا کا جرم اپنے سر لینے پر تلے۔ اور جب ان سے تھانوی صاحب کی وکالت کی سندر طلب کی جائے تو دشنام طرازی افزا پردازی پر اتر آئیں اور فتح فتح چلائیں۔

آواز دو انصاف کو انصاف کہاں ہے

اعلیٰ حضرت کو خورجہ دیوبندیوں کا پیغام مناظرہ

قارئین پر یہ بات بخوبی منکشف ہو چکی ہوگی کہ اعلیٰ حضرت نے تھانوی وغیرہ کے اقوال کفریہ کی گرفت فرما کر ان کی تکفیر فرمائی اور اتمام حجت کے طور پر ان کے نام بہت سے خطوط ارسال فرمائے لیکن تھانوی صاحب کے سر پر جوں تک نہ رہنگی۔ ایک خط کے جواب کی ہمت بھی نہ جٹاپائے۔ تھانوی صاحب نے ۱۳۱۹ھ سے اب تک اعلیٰ حضرت کے ارسال کردہ کسی بھی خط کا جواب نہیں دیا البتہ اذنا ب و ذریات سے اپنے پیشوا کا یہ ذلت بھرا سکوت دیکھنا نہ گیا اور جگہ جگہ سے فتنہ پردازی ریشہ دوانی کا کام جاری رکھا اس مرتبہ خورجہ سے فتنہ نے جنم لیا۔ اور کلن نام کے ایک صاحب جو تھانوی صاحب کے بہت ہی معتقد تھے میدان میں نکل کر آئے اور انہوں نے اعلیٰ حضرت کے نام ایک تحریر بھیج دی اور اس میں بھی درہنگی صاحب کو تھانوی صاحب کا وکیل بنا کر پیش کر کے اعلیٰ حضرت کو مناظرہ کی دعوت پیش کی۔ آپ کی بحث چوں کہ اصل پیشواؤں سے تھی ان کے غیر معروف اور بے وقعت اذنا ب و ذریات سے نہیں جو تھانوی صاحب کے خود ساختہ وکیل تھے۔ ان کی وکالت پر تھانوی صاحب کی کوئی تحریر بھی نہیں تھی جس پر اعتماد کیا جاتا اور اعلیٰ حضرت یو ہیں ہر ایرے غیرے کے بلانے پر خورجہ چلے جاتے۔ یہ جانا بے سود ہوتا مناظرہ کرنے جب اصول کی ہمت نہیں ہو پارہی ہے تو فروغ کی کیا حیثیت؟ پھر بھی اعلیٰ حضرت نے خورجہ کے اس دعوت مناظرہ کے جواب میں ایک خط تھانوی صاحب کے نام لکھا حالانکہ اس سے قبل بھی کئی خطوط لکھے جا چکے تھے مگر جواب ندارد۔

خط میں آپ نے اختلاف کے اول روز سے اب تک کی طویل روداد مختصر الفاظ میں قلم بند فرمائی، تھانوی صاحب اور ان کے اکابر و اصاغر کی جا بجا شکست و فراق ذکر کیا، ان کی اور

ان کے خواہوں کی دھوکہ بازی جعل سازی افترا پردازی کا بھی پردہ فاش کیا۔ مرتضیٰ حسن درہنگی کے گالی بھرے خطوط و اشتہارات کا ذکر بھی فرمایا، تھانوی صاحب کو سابقہ مطالبات جواب طلب سوالات کی یاد دہانی فرماتے ہوئے خود آکر مناظرہ کرنے کی دعوت بھی پیش فرمائی اور بحالت مجبوری وکیل مستند مع تحریری سند کا سہارا لینے کی اجازت بھی عطا فرمائی۔ نیز آپ نے خورجہ میں تھانوی صاحب کے مدافعیین کی وکالت کی سند تھانوی صاحب سے طلب فرمائی تھانوی صاحب کے نام اعلیٰ حضرت کا یہ گرامی نامہ ”امحاث اخیرہ“ سے مشہور ہے اس کا کوئی معقول جواب تھانوی صاحب تو تھانوی صاحب پوری جماعت سے آج تک نہیں دیا گیا اور نہ دیا جاسکتا ہے ان شاء اللہ تعالیٰ۔

ہم اعلیٰ حضرت کا یہ مکمل خط ضرورت کے پیش نظر مکمل من و عن نقل کر رہے ہیں۔ ملاحظہ فرمائیں:

نامی نامہ حضور اعلیٰ حضرت بنام تھانوی جی

بسم اللہ الرحمن الرحیم

نحمدہ ونصلی علی رسولہ الکریم

ربنا افتح بیننا و بین قومنا بالحق و انت خیر الفاتحین
الحمد للہ! اس فقیر بارگاہ غالب قدیر عز جلالہ کے دل میں کسی شخص سے نہ ذاتی مخالفت، نہ دُنیوی خصوصیت، مجھے میرے سرکار ابد قرار حضور پر نور سید الابرار ﷺ نے محض اپنے کرم سے اس خدمت پر مامور فرمایا ہے کہ مسلمان بھائیوں کو ایسوں کے حال سے خبردار رکھوں جو مسلمان کہلا کر اللہ واحد قہار جل جلالہ اور محمد رسول اللہ ماذون مختار ﷺ کی شان اقدس پر حملہ کریں تاکہ میرے عوام بھائی مصطفیٰ ﷺ کی بھولی بھیڑیں، ان ذیاب فی ثیاب کے جہوں، عماموں، مولویت، مشیخت کے مقدس ناموں قال اللہ، قال الرسول کے روغنی کلاموں سے دھوکے میں آکر شکار گرگان خون خوار ہو کر معاذ اللہ سقر میں نہ گریں۔

یہ مبارک کام بھدا المنعام اس عاجز کی طاقت سے بدرجہا خوب تر و فزوں تر ہوا، اور جب تک وہ چاہے گا ہوگا۔ ذلک من فضل اللہ علینا علی الناس والحمد للہ رب العلمین۔ اس سے زیادہ نہ کچھ مقصود نہ کسی کی سب و شتم اور بہتان و افتراء کی پرواہ میرے سرکار نے مجھے پہلے ہی سنا دیا تھا کہ:

ولتسمعن من الذین اوتوا الكتاب من قبلکم و من الذین اشرکو اذی کثیراً و ان تصبرو و تتقو فان ذلک من عزم الامور۔

پیشک ضرورت مخالفوں کی طرف سے بہت کچھ برا سنو گے اور اگر صبر و تقویٰ کرو تو وہ بڑی ہمت کا کام ہے۔

الحمد للہ! یہ زبانی ادعا نہیں۔ بلکہ میری کاروائیاں اس پر شاہد عدل ہیں۔ موافق و مخالف سب دیکھ رہے ہیں کہ امر دین کے علاوہ جتنے ذاتی حملے مجھ پر ہوئے، کسی کی اصلاً پرواہ نہ کی، اصحاب فقیر نے آپ کی طرف کے ہر قابل جواب اشتہار کے جواب دیے۔ جو بھجہ تعالیٰ لا جواب رہے مگر جناب کے مہذب عالم، مقدس متکل مولوی مرتضیٰ حسین صاحب دیوبندی، چاند پوری کے کمال شستہ و شائستہ دشنام نامے (بریلی چب شاہ گرفتار) کی نسبت قطعی ممانعت کر دی۔ جس کا آج تک ادھر والوں کو افتخار ہے کہ ہمارا گالی نامہ لا جواب رہا۔ گرامی منش مولوی ثناء اللہ امرتسری ممکن و موجود میں فرق نہ جان سکے، مقدورات الہیہ کو موجودات میں منحصر ٹھہرایا۔ علم الہی کے نام محدود ہونے میں اپنے آپ کو متامل بتایا اور جاتے ہی رمضان جیسے مبارک مہینہ میں برعکس چھاپ دیا کہ میں ہرا آیا۔ ادھر اس پر بھی التفات نہ ہوا، عافلاں کلومی داند، پراکتفاء کیا، یہاں تک کہ وقائع مکہ معظمہ میں کیسے کیسے معکوس و مصنوع اکاذیب فاجرہ، اخباروں میں کس آب و تاب سے چھپا کیے۔ ہر چند احباب کا اصرار ہوا، فقیر اتنا ہی شائع کرتا کہ یہ چھوٹ ہے، اتنا بھی نہ کیا پھر جب چند ہی روز میں حضرات کے جھوٹ کھل گئے اور واحد قہار کے زبردست ہاتھوں نے ان کے منہ میں پتھر دے دیے، اس پر بھی میں نے اتنا نہ کہا کہ کیسا آپ صاحبوں کا جھوٹ کھلا۔

ایسے وقائع بکثرت ہیں اور اب جو صاحب چاہیں امتحان فرمائیں انشاء اللہ تعالیٰ ذاتی حملوں پر کبھی التفات نہ ہوگا۔ سرکار سے مجھے یہ خدمت سپرد ہوئی ہے۔

عزت سرکار کی حمایت کروں نہ کہ اپنی، میں تو خوش ہوں کہ جتنی دیر مجھے گالیاں دیتے، افتراء کرتے، برا کہتے ہیں، اتنی دیر محمد رسول اللہ ﷺ کی بدگوئی، منقبت جوئی سے غافل رہتے ہیں، میں چھاپ چکا اور پھر لکھتا ہوں میری آنکھ کی ٹھنک اس میں ہے کہ میری اور میرے آباء کی آبروئیں عزت محمد رسول ﷺ کے لئے سپر رہیں۔ اللہم آمین۔

(۱) آپ جانتے ہیں اور زمانے پر روشن ہے کہ بفضلہ تعالیٰ ساہا سال سے کس قدر رسائل کثیرہ غریزہ آپ اور آپ کے اکابر جناب مولوی گنگوہی صاحب وغیرہ کے رد میں ادھر سے شائع ہوئے اور مجھہ تعالیٰ ہمیشہ لا جواب رہے۔

(۲) وہ اور آپ صراحۃً مناظرہ سے استعفاء دے چکے ہیں۔

(۳) سوالات گئے، جواب نہ ملے، رسائل بھیجے، داخل ہوئے، رجسٹریاں پہنچیں، منکر ہو کر واپس فرمادیں۔

(۴) اخیر تدبیر کہ جلسہ دیوبند میں ان رئیسوں کے ذریعہ سے جس کا جناب پر بار ہے تحریک کی۔ اس پر آپ ساکت ہی رہے۔

(۵) رئیسوں کا دباؤ تھا ناچار دفعہ وقتی کو وہی چاند پوری صاحب آپ کے وکیل بنے۔ فقیر نے اپنے خط و قلم سے جناب کو رجسٹری شدہ کارڈ بھیجا کہ کیا آپ مناظرہ معلومہ پر آمادہ ہوئے؟ کیا آپ نے چاند پوری صاحب کو اپنا وکیل مطلق کیا؟ سات مہینے سے زائد گزرے۔ آپ نے اس کا بھی جواب نہ دیا۔ ظاہر ہے کہ اگر آپ واقعی آمدہ ہوئے ہوتے، واقعی آپ نے وکیل کیا ہوتا، تو وہاں لکھ دینا دشوار نہ تھا، مردانہ وار اقرار سے فرار نہ ہوتا۔ یہ ہے وہ فرض لایعنی غیر واقع بے معنی معاہدہ جس سے عدول کا ادھر الزام لگایا جاتا ہے۔ سبحان اللہ! اپنے وکیل بالادعاء کی وکالت آپ نہ مانیں اور عدول جانب خصم سے جانیں۔

ہاں! جناب تو نہ بولے۔ سولہ (۱۶) دن بعد انہیں آپ کے متوکل صاحب نے لب کھولے کہ ہم جو رساء کے سامنے اپنے منہ آپ ہی دعویٰ وکالت کر چکے ہیں۔ اور جناب تھانوی صاحب سے دریافت کرنا ذلت و رسوائی۔ گردن کا طوق، ناپاک چالیں، بے شرمی کے حیلے ہیں۔

(۶) جلسہ دیوبند کے بعد جناب مولوی گنگوہی صاحب کے ایک شاگرد رشید مولوی علی رضا مودی نے آپ حضرات سے مناظرہ کرنے کی تحریک کی، انہیں فوراً لکھا گیا، یہاں تو برسوں سے درخواست ہے جناب گنگوہی صاحب اپنی راہ گئے، جناب تھانوی صاحب انہیں کی راہ پر مہر برب ہیں، آپ ہی ہمت کیجئے اور تھانوی صاحب سے جواب لا دیجئے۔ اس کے پہنچتے ہی ان صاحب نے ہمت ہار دی۔

(۷) اذناپ جناب کے افتراء اعظم پر مسلمانوں نے پانچ سو روپے نقد کا اشتہار دیا اور آپ کو رجسٹری بھیجا، آپ نہ جواب دے سکے، نہ ثبوت۔

(۸) دوسرے اشد افتراء نامہ پر تین ہزار روپے کا اشتہار آپ کو دیا اور رجسٹری بھیجا، اگر تمام جماعت سے کچھ بن پڑتی تو اپنے مدرسہ دیوبند کے لئے اتنی بڑی رقم نہ چھوڑی جاتی، مگر نہ جواب ممکن ہوا نہ ثبوت، ناچار چارہ کار وہی سکوت۔

(۹) یہ مانا کہ جب جواب بن ہی نہ پڑے تو کیا کیجئے؟ کہاں سے لائیں؟ کس گھر سے دیجئے۔ مگر والا جنابا! ایسی صورتوں میں انصاف یہ تھا کہ اپنے اتباع کا منہ بند کرتے معاملہ دین میں ایسی ناگفتنی حرکات پر انہیں لجا تے شرماتے، اگر جناب کی طرف سے ترغیب نہ تھی تو کم از کم آپ کے سکوت نے انہیں شہ دی، یہاں تک کہ انہوں نے ”سیف الہی“ جیسی تحریر شائع کی۔ جس کی نظیر آج تک کسی آریہ یا پادری سے بھی نہ بن پڑی، یعنی میرے رسائل قاہرہ کے اعتراض اُتارنے کا یہ ذریعہ شنیعہ ایجاد کیا کہ میرے والد ماجد و جد امجد و پیر و مرشد قدس سرار ہم و خود حضور پر نور سیدنا غوث اعظم رضی اللہ تعالیٰ عنہ کے اسمائے طیبہ سے کتابیں گڑھ لیں، ان کے نام بنا لیے، مطبع تراش لئے، فرضی صفحوں کے نشان سے عبارتیں تصنیف کر لیں۔

جس کی مختصر جدول یہ ہے:

نام کتاب تراشیدہ	اسمائے طیبہ مفتی علیہم	مطبع تراشیدہ	صفحہ تراشیدہ	خلاصہ عبارات و صفحہ افتراء
تحفۃ المقلدین	حضرت خاتم المحققین والد ماجد	مطبع صبح صادق سیتا پور	۱۵	تعریف گنگوہی صاحب صفحہ ۳
ہدایۃ البریہ	حضرت خاتم المحققین والد ماجد	مطبع لاہور	۱۳	مسئلہ علم غیب ص ۱۱
ہدایۃ البریہ	حضرت خاتم المحققین والد ماجد	مطبع لاہور	۱۲	تبدیل گورستان صفحہ ۲۰
ہدایۃ الاسلام	حضرت جد امجد قدس سرہ	مطبع صبح صادق سیتا پور	۳۰	
تحفۃ المقلدین	حضرت جد امجد قدس سرہ	لکھنؤ		مسئلہ علم غیب بحماییت تھانوی صاحب، ۱۱
خزینۃ الاولیاء	اعلیٰ حضرت سیدنا شاہ حمزہ قدس سرہ	کانپور		تبدیل گورستان بحماییت گنگوہی صاحب ۲۰
ملفوظات	اعلیٰ حضرت سیدنا شاہ حمزہ قدس سرہ	مصطفائی		مسئلہ علم غیب بحماییت تھانوی صاحب، ۱۱، تبدیل گورستان بحماییت گنگوہی صاحب ۲۰
مرآۃ الخفیتہ	حضور پر نور سیدنا غوث الاعظم علیہ الرحمہ	مصر		مسئلہ علم غیب ص ۱۲

اور بے دھڑک لکھ دیا کہ تم یہ کہتے ہو اور تمہارے اکابر ان کتابوں، ان مطالع کی مطبوعات میں ان صفحات پر یوں فرماتے ہیں حالانکہ نہ ان کتابوں کا جہان میں وجود، نہ ان مطالع خواہ کسی مطبع میں چھپی، نہ ان حضرات نے تصنیف فرمائیں۔ نہ حوالہ دہندہ نے فرض و تراش کے باہر آئیں، جرأت پر جرأت یہ کہ ص ۲۰ پر جو فرضی مطبع لاہور کی خیالی ہدایۃ البریہ سے ایک فتویٰ گڑھا، اس کے آخر میں حضرت خاتم المحققین قدس سرہ کی مہر بھی دل سے تراش لی جس میں ۱۳۰۱ھ لکھے حالانکہ حضرت والد کا وصال شریف ۱۲۹۷ھ ہو چکا۔

حضرات کی حیا یہ گندہ افتراء کی رسالہ جناب کے مدرسہ دیوبند سے شائع ہوا۔ صاحب مطبع کا بیان ہے کہ آپ کے ایک متکلم مصنف مولوی صغیر حسن صاحب دیوبندی نے چھپوایا۔ آپ کے وکیل مولوی مرتضیٰ حسن دیوبندی نے اپنے ایک خط میں اسے افتخار پیش کیا ”تحریر میں بھی اب اس کی حقیقت دیکھنی ہے، ”سیف النقی“ طبع ہو چکا ہے، ملاحظہ سے گزرا ہوگا۔“

جب حیاء و غیرت دین و دیانت و عقل و انسانیت کی نوبت یہاں تک مشاہدہ ہوئی۔ ہر ذی فہم نے جان لیا کہ بحث کا خاتمہ ہو گیا، حضرات سے مخاطبہ کسی عاقل کا کام نہ رہا۔ الحمد للہ کتب و رسائل فقیر تو چھتیس (۳۶) سال سے لا جواب ہیں، اصحاب و احباب فقیر کے رسائل بھی بعونہ تعالیٰ عز جلالہ لا جواب ہی رہے۔ ادھر کے تازہ رسائل ظفر الدین الطیب و کین کش پنچہ پیچ و بارش سنگی و پیکان جان گداز و العذاب البیمس اور ضروری نوٹس و نیاز نامہ و کشف راز و اشتہار چہارم، اشتہار پنجم اشتہار ہفتم و ہشتم ہی ملاحظہ فرمائیے، کس سے جواب ہو سکا؟ ان کے اعتراضوں، مواخذوں و مطالبوں کا کس نے قرض ادا کیا بات بدل کر ادھر ادھر کی مہمل، لچر اگر ایک آدھ پرچے میں کسی صاحب نے کچ فرمائی، اس کا جواب فوراً شائع ہوا کہ پھر ادھر مہر سکوت لگ گئی والحمد للہ رب العالمین،

مگر آپ کی ہر تدبیر حضرات کو ایسی سوچھی، جس کا جواب ایک میں اور میرے

اصحاب کیا تمام جہان میں کسی عاقل سے نہ ہو سکے، غریب مسلمان اتنی حیا و غیرت، ایسی بے مکان جرأت، اتنی بے باک طبیعت کہاں سے لائیں کہ کتابیں کی کتابیں دل سے گڑھ لیں، ان کے مطبع دل سے تراش لیں، ان کی عبارتیں ڈھال لیں اور آنکھوں میں آنکھیں ڈال کر سر بازار چھاپ دیں کہ فلاں چھاپے کی فلاں کتاب فلاں صفحہ پر جناب گنگوہی صاحب نے لکھا ہے کہ تھانوی صاحب کافر ہے، فلاں مطبع کی فلاں کتاب فلاں صفحہ پر فلاں سطر پر مولوی تھانوی صاحب نے فرمایا ہے کہ گنگوہی صاحب مرتد ہیں جو اتنا ہولے وہ حضرات سے مخاطبہ کا نام لے اور واقعی سواس طریقہ کے اور کر ہی کیا سکتے ہیں کہ حضرات چھتیس (۳۶) سال کے کتب و رسائل کے بارے سکدوش ہوتے

الحمد للہ! حق تمام جہان پر واضح ہولیا اور ہر عاقل اگرچہ مخالف ہو، خوب سمجھ گیا کہ کس نے مناظرہ سے برسوں فرار کیا؟ کس نے ہر بار مقابلہ و جواب کا انکار کیا؟ کون اتنا عاجز آیا کہ حیا و انسانیت کا یکسر پردہ اٹھایا؟ اور مرتا کیا نہ کرتا کہہ کر کہ اس طرفہ چال پر آیا جو آج تک کسی کھلے منکر اسلام کو بھی اسلام کے مقابل نہ سوجھی۔

مسئلہ ملعون نے جواب قرآن عظیم کے نام سے وہ کچھ خباثتیں، ہزل، فحش لغو، جہالتیں یکیں، مگر یہ اسے بھی نہ بن پڑی تھی کہ کچھ آیتیں سورتیں گڑھ کر قرآن عظیم ہی کی طرف نسبت کر دیتا کہ مسلمانو! تم تو یوں کہتے ہو اور تمہارے قرآن میں یہ لکھا ہے۔

یہ خاتمہ کا بند، اس اخیر دور میں مدرسہ عالیہ دیوبند اور اس کے ہوا خواہوں ہی کا حصہ تھا، ہیں ہمہ آپ کے بعض بے چارے نا فہم عوام یہ امید کئے جاتے ہیں کہ آپ مناظرہ فرمائیں گے، اس کے متعلق اب تازہ شگوفہ نے خوجہ سے خروج کیا ہے جو آپ کے کسی خلیفہ کلن صاحب کا کھلایا ہوا ہے، اگرچہ یہاں صد بار کا تجربہ ہے کہ آپ نہ بولیں، محمد رسول اللہ ﷺ کو گالیاں لکھ کر چھاپنی تھیں وہ چھاپ چکے اور بار بار چھاپنی جا رہی ہیں۔ اس پر مسلمانان عرب و عجم مطالبہ کریں آپ کو کیا غرض پڑی ہے کہ جواب دیں۔ کتنی بار کو آپ سے مطالبہ ہوئے، جواب غائب۔ جلسہ دیوبند میں خط بھیجا جواب غائب، تصدیق و کالت کے لئے رجسٹری گئی، جواب غائب، آپ کے یہاں

کے شاگرد مودی ہیں ان کو متوسط کیا جواب غائب، جناب شیخ بشیر الدین وغیرہ روسائے میرٹھی کو متوسط کیا جواب غائب، جب اپنے آقا یان نعمت کی وساطت پر بھی آپ نے جواب نہ دیا۔ تو اب خوجہ والے آپ کو بلوالیں۔ یہ امید موہوم۔

بہت اچھا ہزار گنا بھول گئے۔ ایک بار پھر سہی۔ آپ کے معتقدین خوجہ نے آپ حضرات کے اقوال سے نا تجربہ کاری یا اپنی سادگی سے لکھ دیا کہ جو صورت یہ فقیر بارگاہ مصطفیٰ ﷺ پسند کرے، منظور ہے، بہت خوب ادھر سے کتنی بار اصول و اہم شرائط مناظرہ کی تصریح ہو چکی اور تعین مباحث کی تو گنتی نہیں۔

فقیر نے جو خط جلسہ دیوبند میں بھیجا۔ اس میں بھی ان کی یاد دہانی تھی۔ ”ظفر الدین الطیب“ و ”ضروری نوٹس“ ملاحظہ ہو اور ان سوالوں کا جواب صاف صاف خاص اپنے قلم و مہر و دستخط سے عطا ہو۔ تمام اشتہاروں تمام مطالبوں میں اگرچہ آپ کو کافی دانی مہلتیں دیں اور ہمیشہ بے کار گئیں کہ آپ تو اپنے ارادوں جیتے جی مہلت لیے ہوئے ہیں، پھر ربط و ضبط کے لئے تعین دن لازم ہے۔

سوالات کچھ غور طلب نہیں، تھوڑی سی عقل والا بھی ان پر فوراً ہاں یا نہ کہہ سکتا ہے۔ مگر بلحاظ استعداد جناب شرعی مہلت کی ابلاغ اعذار کے لئے معین ہے، پیش کش روز وصول خط سے تین دن کے اندر ہر سوال کا معقول جواب صاف صریح تحریری مہری عنایت ہو، یہ آخری بار ہے، اس دفعہ بھی پہلو تہی فرمائی۔ تو جن کو آپ نے رسول اللہ ﷺ کے علم اقدس میں ملایا، انہیں میں آپ کو ملا دینے کی ہمارے لئے اجازت ہو۔

استفسارات

۱: توہین و تکذیب خدا جل جلالہ ﷺ کے الزامات قطعیہ، جو مدتوں سے آپ اور آپ کے اکابر جناب مولوی گنگوہی و نانوتوی صاحبان پر ہیں، کیا آپ ان میں اس فقیر سے مناظرہ پر آمادہ ہیں یا ہونا چاہتے ہیں۔

۲: کیا آپ بحالت صحت نفس و ثبات عقل بطوع و رغبت بلا جبر و اکراہ اقرار فرماتے ہیں کہ ”حسام الحرمین“ و ”تمہید ایمان“ و ”بطش غیب“ وغیرہا کے سوالات و اعتراضات

کا جواب بالموجب مہری دستخطی دیتے رہیں گے۔ یو ہیں ان جوابات پر جو سوالات وارد پیدا ہوں ان کا یہاں تک کہ مناظرہ انجام کو پہنچے اور بفضلہ تعالیٰ حق ظاہر ہو۔

۳: کیا آپ اسی قدر پر اکتفاء فرمائیں گے یا حسب تدبیر مذکور ”ظفر الدین الطیب“ اس کے بعد ”سطن السبوح“ ”ذو کوب شہابیہ“ ”سل السیوف“ وغیرہ میرے رسائل کے مطالبات سے اپنے اکابر گنگوہی صاحب و اسمعیل دہلوی صاحب کو سبکدوش کریں گے۔

۴: اگر آپ اپنے ہی اقوال کے ذمہ دار ہوں اور اپنے اکابر جناب گنگوہی صاحب و نانوتوی و دہلوی صاحبان پر سے دفع کفر و ضلال کی ہمت نہ فرمائیں تو اتنا ارشاد ہو کہ یہاں دو فریق ہیں: اول مسلمانان اہل سنت عرب و عجم۔ دوم: صاحبان مذکور گنگوہ و نانوتی و دہلی مع الاتباع والا ذئاب و من یلی، جناب اگر فریق اول سے ہیں تو

الحمد للہ ذلک ما کنا نبغی“ تحریر فرما دیجئے کہ میں جنابان گنگوہی و نانوتوی و دہلوی سے بری ہوں۔ وہ اپنے اقوال کفر و ضلال و توہین و تکذیب رب ذو الجلال و محبوب ذی الجلال ﷺ کے باعث ویسے ہی ہیں جیسا ان کو علمائے حرمین“ وغیرہ ہما میں لکھا ہے۔

اس وقت بلاشبہ ان کے اقوال کا مطالبہ آپ سے نہیں ہو سکتا بلکہ آپ خود بھی ان کے اتباع و اذئاب سے مطالبہ و مواخذہ میں شریک ہوں گے اور اگر جناب فریق دوم سے ہیں تو ان کے اقوال خود آپ کے اقوال ہیں پھر جواب مطالبات سے پہلو تہی۔

کیا معنی؟ اور ظاہر اس کا مظنہ نہیں کہ جناب فریقین سے جدا ہو کر کسی تیسرے طاقتہ مثلاً رافضی و خارجی قادیانی، نیچری وغیرہ میں اپنے آپ کو گنیں اور بالفرض ایسا ہو تو اس کی تصریح فرما دیجئے یوں بھی اس مطالبہ سے آپ کو برأت ہے۔

۵: کیا واقعی آپ نے اپنے یہاں کے متکلم اکبر چاند پوری صاحب کو جلسہ دیوبند میں مناظرہ مذکورہ کے لئے اپنا وکیل مطلق و مختار عام کیا تھا یا انہوں نے محض جھوٹ مشہور کر دیا بر تقدیر اول کیا سبب کہ اسی کی تصدیق کے لیے جو کارڈ رجسٹری شدہ گیا

آج جناب کو آٹھواں مہینہ ہے کہ جواب نہ دیا۔

۶: وہ آپ نے وکیل کیا یا چاند پوری خود بن بیٹھے؟ بہر حال آپ سے اس کی تصدیق چاہنا ویسا ہی جرم اور انہیں مہذب خطابوں کا مستحق ہے جو چاند پوری صاحب نے تحریر فرمائے یا ان کا زعم محض ہذیان و مکابره و بے عقلی و جنون و زبان درازی و دریدہ و ہنی؟ بر تقدیر اول شرع، عقل، عرف کس کا قانون ہے کہ زید جو محض اپنی زبان سے وکیل عمر و ہونے کا مدعی ہو اسی قدر سے اس کی وکالت ثابت ہو جائے جو تصرفات وہ عمر و کے مال و اہل میں کرے، نافذ و تام قرار پائیں اگرچہ عمر و ہرگز اس کی وکیل کا اقرار نہ دے۔ بر تقدیر ثانی کیا ایسا شخص کسی عاقل کے نزدیک قابل خطاب علوم خصوصاً مسائل اصول دینیہ بلا سکتا ہے یا مردود و مطرود و نالائق مخاطبہ ہے۔

۷: ”سیف النقی“ کی نسبت بھی ارشاد ہو، آخر آپ بھی اللہ واحد قہار جل جلالہ کا نام تو لیتے ہیں، اسی واحد قہار جبار کی شہادت سے بتائیے کہ یہ حرکات جو آپ کے یہاں کے علماء ناظرین کر رہے ہیں صاف و صریح ان کے عجز کامل اور نہایت گندے حملہ بزدل کی دلیل روشن ہیں یا نہیں!

۸: جو حضرات ایسی حرکات اور اتنی بے تکلفی اختیار کریں، جو ان کو چھپوائیں، بچیں، بانٹیں، شائع و آشکار کریں، جو ان کو پیش کریں، حوالہ دیں، ان پر افتخار کریں، جو امور مذکورہ کو روا رکھیں، ترک اسناد و انکار کریں، کسی عاقل کے نزدیک لائق خطاب ٹھہر سکتے ہیں یا صاف ظاہر ہو گیا کہ مناظرہ کا جھوٹا نام لینے والے بے روح پھڑکتے، بے جان سکتے ہیں۔ لا یموت فیہا ولا یحیٰ۔

۹: اسی واحد قہار جلیل الاقدار جل جلالہ کی شہادت سے یہ بھی بتا دیجئے کہ وہ رسالہ ملعونہ جو خاص جناب کے مدرسہ دیوبند سے اشاعت ہو رہا ہے اور جس کے آخر میں آپ کے دیوبندی مولوی صاحب کا اعلان لکھا ہے کہ ”بندہ کی معرفت رسالہ ”سیف النقی علی راس الشقی“ بھی مل سکتا ہے۔

قیمت ۲۰ رو اور مولانا محمد اشرف علی صاحب وغیرہ بزرگان دین کی جملہ تصانیف

بھی مل سکتی ہیں۔ راقم بندہ اصغر حسین عفی عنہ مدرسہ اسلامیہ دیوبند ضلع سہارنپور۔

اس اشاعت کی آپ کو اطلاع تو ظاہر مگر اس میں آپ کا شوری نہیں، آپ کی شرکت ہے یا نہیں؟ نہیں تو آپ کی رضا و رغبت ہے یا نہیں؟ نہیں تو آپ کو سکوت، اور اس سکوت کا محصل اجازت ہے یا نہیں؟ نہیں تو آپ نے کیا انسداد کیا اور اس میں اپنی قدرت صرف کی یا بے پروائی برتی؟ بر تقدیر اول اثر کیوں نہیں ہوتا بر تقدیر ثانی یہ بھی نیم اجازت ہے یا نہیں؟

۱۰: اسی عزیز مقتدر منتقم متکبر عز جلالہ کی شہادت سے یہ بھی حسیۃً للہ فرما دیجیے کہ بات و مقالات جو ”ظفر الدین الجید“ تا ”اشتہار ہشتم“ از نامہ حاضرہ مسمی بہ ”ابحاث اخیرہ“ میں مذکور ہوئے۔ سب حق و صواب ہیں یا ان میں کون سا خلاف واقع ہے اور جب سب حق ہیں تو مناظرہ کا طالب کون رہا اور برابر فرار بر فرار، گریز در گریز کس نے قرار کیا۔

بینوا تو جروا

رب احکم بالحق ربنا الرحمن المستعان علی ما تصفون

جناب مولوی تھانوی صاحب! یہ دس سوال ہیں، صرف واقعات یا آپ کے ارادہ و ہمت سے استفسار یا صاف و اضحات، جن کا جواب ہر ذی عقل پر آشکار، بایں ہمہ جواب میں جناب کو تین دن کی مہلت دی گئی، اگر جناب کے نزدیک یہ بھی کم ہے تو بے تکلف فرما دیجیے۔ آپ جس قدر چاہیں فقیر تو وسیع کرنے کو حاضر ہے۔

مگر جواب خود دیجیے، اب وکالت کا زمانہ گیا۔ آپ کے وکلاء کا حال کھل گیا، مدتوں جناب کو اختیار تو کیل دیا کہ آپ گھبراتے ہیں، تو جسے چاہیے اپنے مہر و دستخط سے اپنا وکیل بنائے، بار بار رسائل و اشتہار میں اس کی تکرار کی۔ مگر آپ نے خاموشی ہی اختیار کی اور بالآخر چاند پوری صاحب محض بزور زباب خود بخود آپ کے وکیل بنے۔

جس کا انجام وہ ہوا کہ آپ عالم نہیں؟ کیا آپ وضوح حق نہیں جانتے؟ کیا آپ ان کلمات کے قائل نہیں؟ کیا آپ پر خود اپنا تبریہ لازم نہیں؟ دوسروں کا سہارا

چھوڑیے اور اللہ کو مان کر تحقیق حق سے منہ نہ موڑیے۔ حیرانی پریشانی میں عوام کا دم نہ توڑیے۔

ہاں! ہاں!! آپ سے مطالبہ ہے، آپ پر مواخذہ ہے، جواب دیجیے اور آپ دیجیے، اپنے قلم و خط سے دیجیے، اپنے مہر و دستخط سے دیجیے، ورنہ صاف انکار کر دیجیے، عوام کی چپقلش تو جائے۔ حق اہل فہم پر ظاہر ہو چکا ہے، آپ کے ان معتقدین پر بھی وضوح پائے۔ پھر ان میں جسے توفیق عطا ہو ضلالت چھوڑ کر ہدائی پر آئے۔

واللہ یهدی من یشاء الی صراط مستقیم وحسبنا اللہ تعالیٰ

ونعم الوکیل ولا حول ولا قوۃ الا باللہ العلی العظیم

وصلی اللہ تعالیٰ علی سیدنا و مولانا و ناصرنا محمد و آلہ و اصحابہ اجمعین والحمد للہ رب العلمین۔

فقیر احمد رضا قادری عفی عنہ

آج بسم ذی القعدہ ۱۳۲۸ھ روز چہار شنبہ کو فقیر نے خود لکھا اور میرے مہر و دستخط سے امضاء ہوا واللہ الحمد

[ابحاث اخیرہ، ص ۱۳ تا ۱۴ مطبوعہ رضا اکیڈمی،

کلیات مکاتیب رضا، ج ۱ ص ۱۶ تا ۱۷]

اعلیٰ حضرت کے اس خط کے جواب میں تھانوی صاحب یا ان کے اذنان میں سے کسی نے کوئی تحریر نہیں بھیجی جو تھانوی صاحب اور ان کے ہوا خواہوں کی فرار اور اعلیٰ حضرت کی حقانیت کا واضح ثبوت ہے۔

☆☆☆☆☆



سرگزشت مناظرہ مراد آباد

سرزمین مراد آباد جسے علامہ کافی جیسے بطل جلیل مجاہد آزادی اہل سنت کے عظیم مفتی و مفکر اور صدر الافاضل مفسر اعظم قائد اعظم علامہ سید نعیم الدین صاحب کے وطن ہونے کا شرف حاصل تھا جو اہل سنت کا گہوارہ تھا۔ دیوبندی مکتبہ فکر نے وہاں بھی اپنے خود ساختہ دین کی اشاعت اور اہل سنت کے برخلاف ریشہ دوانیوں کا سلسلہ شروع کر دیا اور ان کے لئے یہ ضروری بھی تھا کیوں کہ یہاں ان کے ناپاک مذہب کی دیواریں متزلزل ہوتی نظر آ رہی تھیں، یہاں آئے دن ان کے مذہب کی قلعی کھلتی جا رہی تھی ان کے عقائد کفریہ و باطلہ سے ہر پڑھا لکھا آگاہ ہو چکا تھا اور ہر خاص و عام پر ان کی حقیقت طشت از بام ہوتی جا رہی تھی۔ آئے دن ہر دینی ماحول سے وابستہ محفلوں میں انہیں مباحث کو موضوع گفتگو بنایا جا رہا تھا اور اہل سنت کی جانب سے دیابند کی کفریہ عبارتوں کو اشتہار کی شکل میں انعامات کے اعلان کے ساتھ پیش کیا جا رہا تھا جس کے جواب میں مخالف جماعت لا جواب ہو گئی تھی اور اس کا سکوت اہل سنت کی حقانیت کا اعلان کر رہا تھا۔ حسام الحرمین کی صداقت کا ہر کس و ناکس معترف تھا۔

مراد آباد میں مولوی درہنگی کی شرافشانی اور علماء

اہل سنت کا رد عمل

لہذا دیوبندی مکتبہ فکر نے یہاں بھی اپنے اسی سرخیل مجاہد مولوی مرتضیٰ حسن درہنگی کو اپنی جماعت کی خدمت اکابر کی بے جا حمایت کے لئے مامور کیا جنہیں دشنام طرازی افترا پردازی جعل سازی میں مہارت تامہ حاصل تھی۔

یہاں موصوف نے بے سوچے سمجھے کام کا آغاز کیا اور سرزمین مراد آباد پر اہل سنت کے اشتہارات کے جواب میں ایک اشتہار نو ہزار انعام کے اعلان کے ساتھ شائع کر دیا۔ اشتہار

کیا تھا بس مارے گھٹنہ پھوٹے سر اور سوال دیگر جواب دیگر کی منہ بولتی تصویر تھا۔ علاوہ ازیں اہل سنت کی ہیبت اتنی طاری تھی کہ اشتہار ۱۶ ذیقعدہ کو چھپ گیا مگر اس کی اشاعت کی ہمت نہ ہو سکی اور پھر جیسے تیسے سینے پہ پتھر رکھ کے ۱۰ ارذی الحجہ کو وہ اشتہار شائع کیا گیا۔ جیسے ہی یہ اشتہار علماء اہل سنت کے مبارک ہاتھوں میں پہنچا، تیسرے روز ہی اس کا ایک جواب علماء اہل سنت مراد آباد کی جانب سے اور دوسرا جواب عالم اہل سنت مولانا عبدالغنی رامپوری کی طرف سے لکھ کر ان تک پہنچا دیا گیا اور ان سے انعام کا مطالبہ رکھا گیا کہ آؤ اپنے اکابر کے کفر پر ثبوت دیکھو اور نو ہزار روپے پیش کرو جس کا تم نے دعویٰ کیا ہے۔ مگر الحق یعلو ولا یعلیٰ تین مہینے تک مخالف جماعت کی جانب سے کوئی جواب موصول نہیں ہوا۔ ہوتا بھی کیسے کہ جب جماعت کا سرخیل سپاہی بھی میدان چھوڑ کر بھاگ نکلا تھا یعنی مولوی درہنگی بھی راہ فرار اختیار کر چکے تھے۔ مولانا عبید اللہ غنی جو اس واقعہ کے چشم دید گواہ تھے۔

وہ اس واقعہ کے بارے میں یوں رقم طراز ہیں:

”اہالی گنگوہ و دیوبند و انیمٹھ و تھانہ بھون نے عرصہ ۳۶ سال سے حضور پر نور راعلیٰ حضرت قبلہ و کعبہ مدظلہم الاقدس کے سوالات و اعتراضات سے عاجز آ کر..... بجکم مرتا کیانہ کرتا اپنے یہاں سے فاضل اجل مولوی مرتضیٰ حسن درہنگی کو جوابات سے جان بچانے فضول باتوں میں وقت گنوانے رسائل و اشتہارات کے جواب میں اکابر اہل سنت کو برا کہنے گالیاں پھٹانے کے لئے مستعد کیا۔“

فاضل اجل صاحب اگرچہ اپنے اکابر سے بھی بڑھ کر علم سے عاری تھے مگر کمال حیا داری و بیباک شعاری و فحش نگاری و دشنام باری میں بھی ان پر چڑھے بڑھے تھے اور خاص اسی علت سے چھانٹے گئے اذنان و ذریات تھانوی صاحب کے افتراؤں پر جو اہل سنت نصرہم اللہ تعالیٰ نے پانچ سو اور تین ہزار کے اشتہار دیے جنہوں نے بفضلہ تعالیٰ کذابوں کے منہ میں پتھر کی جگہ کوہ گراں بار دیے۔ درہنگی صاحب کو بھی زکام ہوا؛

اوکند کز مرد بیندم بدم

ع

مگر

ع

فرق را کے بند آں استیزہ جو

آپ نے بھی ایک نو ہزاری اشتہار دھر گھسٹا جس کا حاصل یہ کہ جو عبارات ان کے خصم نے ان کے اکابر کی مطبوعہ کتابوں سے بحوالہ صفحہ نقل کیں جن پر علماء حرمین شریفین نے ان کے اکابر کی صاف تکفیریں کیں ان کو تو رہنے دو۔ ہم جو الفاظ خصم کی کتاب سے نوٹ کر لیں وہ ہمارے اکابر کی کتابوں میں دکھا دو تو ہمارے یہاں دولت بھری ہے اتنی تمہیں دیں گے اور اس بے معنی بیہودہ مطالعہ پر بھی ڈر پوک کی حالت یہ کہ اس نے بقول خود ۱۶ ارزی القعدہ کو چھپوایا مگر گھر میں چھپا رکھا کہ دو ہفتہ کی جو مہلت دی ہے وہ گھر کی گھر میں گزاریں۔ ۱۰ ارزی الحجہ کو عید گاہ میں اسے شائع کیا۔ یہاں سے تیسرے ہی دن جواب آ گیا کہ سچے ہوں تو ایک ماہ کے اندر نو ہزار تحصیل بریلی میں جمع کر دیں اور ہمارے دعووں کا ثبوت دیکھیں مگر آج تین مہینے ہو گئے نہ روپے جمع کیے، نہ ثبوت دیکھا۔ درہنگی صاحب کو دوسرا جواب مولوی عبدالغنی صاحب راپوری نے دیا کہ آپ سچے ہوں تو نو ہزار روپے لیتے آئیے اور میز پر چن کر ہم سے ثبوت لیجئے مگر درہنگی صاحب اپنے اشتہار کی حقیقت جانتے تھے کس منہ سے سامنے آتے یا مظہر العجاوب درہنگی مع گنگوہی غائب۔“

[دافع الفساد عن مراد آباد، ص ۲۱]

اخبار 'مخبر عالم' سے روداد واقعہ

مراد آباد کے مشہور اخبار مخبر عالم میں مضمون بالا کا خلاصہ کچھ اس طرح درج ہے:

”علماء دیوبند وغیرہ سے بریلوی علماء کا یوں تو ایک عرصہ سے اختلاف چلا آتا تھا اور ایک دوسرے کے خلاف تکفیر کے فتوے شائع کر رہا تھا طرفین سے کتابیں تصنیف کی جا رہی تھیں لیکن حال میں مولوی احمد رضا خاں صاحب بریلوی نے جو علماء مکہ معظمہ و مدینہ منورہ کے دستخطی فتاوے علماء دیوبند و تھانوی وغیرہ کے خلاف چھپوا کر شائع کیے، اس سے ایک تازہ جوش بڑھ گیا اور مناظرہ باہمی کے علماء دیوبند وغیرہ کی طرف

سے چیلنج دیے گئے۔ ایک اشتہار ہزار کے انعام کی سرخی سے تقسیم کیا گیا جس میں بعض کتب کی عبارتوں کی اصلیت معلوم کی گئی اور مولوی صاحب موصوف یا ان کے طرف داران سے جواب چاہا گیا تھا ایک اشتہار میں مولوی احمد رضا خاں صاحب کی عادات و خصائل کا تذکرہ کر کے ان کے حالات سے پبلک کو آگاہ کیا گیا تھا۔ لیکن مولوی احمد رضا خاں صاحب یا ان کے طرف داران کی طرف سے اب تک کوئی اشتہار کسی قسم کا دیکھنے میں نہیں آیا۔“

[اخبار مخبر عالم، جلد ۹، یکم مارچ ۱۹۱۱ء]

دیوبندی مولوی ابراہیم کی چیرہ دستیایں اور صدر الافاضل

’رسی جل گئی بل نہیں گئے‘ کے مصداق چند دنوں کے سکوت کے بعد پھر مخالف جماعت نے اپنا تانا بانا ٹھیک کرنے کے لئے مولوی ابراہیم کو اپنی جماعت کا نمائندہ بنا کر مراد آباد بھیج دیا مولوی صاحب نے پہنچتے ہی علماء اہل سنت کے خلاف زہر افشانی شروع کر دی مراد آباد کی جامع مسجد میں اور جا بجا علماء اہل سنت خصوصاً حضور اعلیٰ حضرت کے خلاف نیز حفظ الایمان کے دفاع اور حسام الحرمین کی تردید میں بیان کرنا شروع کر دیے۔ علماء اہل سنت کو چیلنج کرنا شروع کر دیا کہ آؤ ثبوت پیش کرو اور اپنا انعام لے جاؤ۔ شدہ شدہ جب یہ خبر حضور صدر الافاضل کو پہنچی تو حضرت فوراً ثبوت دینے کے لئے آمادہ ہو گئے اور مولوی صاحب کے پاس دلائل و شواہد پر مبنی تحریر روانہ فرمادی، جانب مخالف سے بھی جواباً تحریر بھیجی گئی۔

مولانا عبید المغانی آگے لکھتے ہیں:

”آخر گزشتہ ہفتہ میں مولوی ابراہیم صاحب ولد مولوی محمد حسین صاحب تثنیٰ فقیر وارد ہوئے اور علی الاعلان اپنے وعظوں میں کہا کہ کہاں ہیں ثبوت دینے والے حضرات آئیں ثبوت دیں ہم نو ہزار (۹۰۰۰) دیے دیتے ہیں۔

مولانا مولوی نعیم الدین صاحب کو جب خبر پہنچی تو وہ ثبوت دینے کو مستعد ہوئے اور آپس میں تحریرات شروع ہو گئیں“ [دافع الفساد عن مراد آباد، ص ۲]

مزید مخبر عالم کی خبر بھی ملاحظہ ہوا اخبار لکھتا ہے:

”مولوی محمد ابراہیم صاحب دہلوی نے جب مراد آباد آکر جا بجا اپنا وعظ کہنا شروع کیا تو مولوی احمد رضا خاں صاحب کے مطبوعہ فتاویٰ کی بھی کچھ نہ کچھ تردید بیان کرنا شروع کی جس پر مولانا احمد رضا خاں صاحب کے معتقدین کی طرف سے کچھ رقعہ بازی شروع ہوئی اس پر مولانا موصوف نے ۲۴ فروری کو جامع مسجد مراد آباد میں اپنے اور علماء دیوبند اور ان کے جملہ شاگردان کی طرف سے وہی خیالات ظاہر کیے جو ایک مقلد شخص کے ہوتے ہیں اور مولوی احمد رضا خاں صاحب کی تحریروں کو غلط ثابت کیا چونکہ مولوی احمد رضا خاں صاحب کا بھی اصل منشا یہی پایا جاتا ہے کہ وہ کتب جس میں کہ بعض عبارات خلاف تقلید درج ہیں۔

خارج کی جائیں اور عقائد درست کیے جائیں۔ وہ خواہش اس وعظ سے حاصل ہو گئی تھی اور مولوی محمد ابراہیم صاحب موصوف نے صاف طور پر ہر ایک قابل اعتراض امر سے انکار کر دیا تھا۔ اس وعظ کے بعد امید تھی کہ یہ قدیمی جھگڑا طے ہو گیا اور مولوی احمد رضا خاں صاحب کی ہی کوشش کسی نہ کسی درجہ مفید اور کامیاب ثابت ہوئی۔“

[اخبار مخبر عالم، جلد ۹، یکم مارچ ۱۹۱۱ء]

یہ اختلافی سلسلہ ابھی جاری ہی تھا کہ اس واقعہ کی خبر بریلی پہنچ گئی:

دیوبندی مولوی ابراہیم سے علماء اہل سنت کی ملاقات

بریلی سے علامہ ظفر الدین صاحب مولانا فاروق احمد المعروف بہ محمد رحم الہی اور مولانا عبید المصطفیٰ صاحب مراد آباد تشریف لے آئے اور براہ راست مولوی ابراہیم سے ملاقات کی۔ مولانا ظفر الدین صاحب نے مولوی ابراہیم سے کہا کہ جناب ہم نے سنا ہے کہ آپ ثبوت دیکھنے اور نو ہزار روپے دینے کو تیار ہیں تو جناب یہ کوئی مولانا نعیم الدین صاحب اور مولوی در بھنگی کا ذاتی مناظرہ تو ہے نہیں کہ انہیں تک محدود رہے، یہ مذہبی مناظرہ ہے ہر شخص اس میں مغل ہونے کا اختیار رکھتا ہے اگر آپ مولوی در بھنگی کی طرف سے نو ہزار روپے دینے کو تیار ہیں تو ہم

بھی مولانا صاحب کی طرح لینے کو تیار ہیں۔ جواباً مولوی ابراہیم بولے کہ دراصل یہ مناظرہ مولانا احمد رضا خاں صاحب اور مولوی اشرف علی تھانوی صاحب کا ہے اس لئے جو فائدہ ان دونوں حضرات کے درمیان باہم مناظرہ کرنے سے ہوگا وہ ہماری گفتگو و مباحثہ سے نہیں ہو سکتا۔ مولانا ظفر الدین صاحب نے فرمایا کہ اگر مولوی اشرف علی تھانوی مناظرہ کو تیار ہو جائیں تو اس سے بہتر کیا ہوگا۔

مولانا عبید المصطفیٰ فرماتے ہیں:

”جب یہ خبر بریلی پہنچی تو فقیر بارگاہ قدیر ہمراہ رکاب استاذی جناب مولانا مولوی محمد ظفر الدین صاحب قادری و جناب مولانا مولوی فاروق احمد عرف مولوی محمد رحم الہی صاحب مدرس مدرسہ اہل سنت بریلی مراد آباد پہنچے مولانا ممدوح نے ایک مختصر تمہید کے بعد مولوی ابراہیم سے فرمایا کہ مولانا نعیم الدین صاحب کا جو مطالبہ مولوی مرتضیٰ حسن صاحب سے ہے، میں نے سنا ہے کہ آپ نو ہزار روپے اور ثبوت دیکھنے پر مستعد ہیں اگر ایسا ہے تو بسم اللہ میں اسی لیے بریلی سے حاضر ہوا ہوں، اس لئے کہ مولانا نعیم الدین صاحب اور مولوی مرتضیٰ حسن صاحب کا ذاتی مناظرہ تو ہے نہیں کہ انہیں دونوں تک محدود رہے یہ تو مذہبی مناظرہ ہے جس طرح آپ در بھنگی صاحب کی طرف سے روپے دینے پر آمادہ ہیں میں مولانا نعیم الدین صاحب کی طرح لینے کو تیار ہوں“

[دافع الفساد عن مراد آباد، ص ۲]

اعلیٰ حضرت کو دعوت مناظرہ تحصیل حاصل

مولوی ابراہیم نے کہا کہ آپ مولانا احمد رضا کو مناظرہ کے لئے آمادہ کیجئے اور میں اشرف علی تھانوی کو۔ مولانا رحم الہی صاحب نے فرمایا کہ جناب مولانا احمد رضا خاں صاحب کو مناظرہ کے لئے کہنا اور انہیں اس پر مستعد کرنے کے لئے بریلی جانا تحصیل حاصل ہوگا، کیوں کہ وہ تو ہمیشہ سے مناظرہ کو تیار ہیں آپ مولوی اشرف علی تھانوی کو تیار کیجئے۔ مولانا ظفر الدین صاحب نے مولانا کی بات کی تائید کرتے ہوئے فرمایا کہ اعلیٰ حضرت تو مولوی اشرف علی

تھانوی کے پاس برابر مناظرہ کے خطوط روانہ فرما رہے ہیں، ابھی گزشتہ مہینوں میں کئی خطوط روانہ فرمائے ہیں۔ آخر کار اس مکمل بحث کا نتیجہ یہ نکلا کہ مولوی ابراہیم اور مولانا ظفر الدین صاحب کے مابین ایک معاہدہ طے پایا۔

مولانا عبید المغنی لکھتے ہیں:

”اس پر مولوی ابراہیم صاحب نے کہا یہ تو ٹھیک ہے مگر اصل میں یہ مناظرہ مولانا احمد رضا خان صاحب بریلوی اور مولانا اشرف علی صاحب تھانوی کا ہے ان دونوں صاحبوں کے مناظرہ کر لینے سے جو فائدہ ہوگا ہم لوگوں کی گفتگو سے نہیں۔

اس لئے کہ ان دونوں صاحبوں کا جو اثر اپنے اپنے معتقدین پر ہے ہم لوگوں کا نہیں۔ مولانا نے فرمایا کہ اگر مولوی اشرف علی صاحب مناظرہ کے لئے مستعد ہو جائیں تو اس سے کیا بہتر؛ یہاں تو برسوں سے یہی تمنا ہے۔ مولوی صاحب نے کہا کہ آپ بریلی جا کر مولانا کو مستعد کیجئے اور میں مولانا اشرف علی صاحب کو اس پر مولانا رحم الہی صاحب نے فرمایا کہ ان کو مستعد کرنے کی غرض سے جانا تو تحصیل حاصل ہے، وہ تو ہمیشہ سے مستعد ہیں، مولوی اشرف علی صاحب کو مستعد کیجئے۔

مولانا صاحب نے مولانا رحم الہی صاحب کی تائید کی اور فرمایا کہ اعلیٰ حضرت تو برابر مناظرہ کے خطوط تحریر فرما رہے ہیں اب تازہ خطوط میں ایک ۱۴ ربیع الآخر کو بھیجا دوسرا بنام تاریخی ابحاث اخیرہ ۲۰ رذی القعدہ کو پھر تیسرا خط اسی پنج شنبہ کے دن ان کے پاس بھیجا ہے مگر وہ تو کسی کا جواب ہی نہیں دیتے اس پر فریقین میں ایک معاہدہ لکھا گیا۔“

[مرجع سابق، ص ۲، ۳]

اعلیٰ حضرت اور تھانوی کے مابین مناظرہ پر فریقین کا معاہدہ

۱۲/ صفر ۱۳۲۹ھ/ ۱۲ فروری ۱۹۱۱ء کو محلہ رفعت پورہ میں شیخ فیض بخش صاحب کے مکان پر مولوی ابراہیم اور مولانا ظفر الدین قادری صاحب کے مابین اس بات پر معاہدہ ہوا کہ

مولانا احمد رضا خان صاحب اور مولوی اشرف علی تھانوی صاحب باہمی مکاتبت کے ذریعہ حفظ الایمان پر حسام الحرمین کے مواخذات سے متعلق خود مناظرہ کر لیں یا اپنا کوئی وکیل مقرر فرمائیں اور مناظرہ کی تاریخ آپس میں طے کر کے ۲۷ صفر تک مہر اور دستخط کے ساتھ مرحمت فرمائیں۔ مولانا احمد رضا خان صاحب کی جانب سے جو جواب ہو وہ مولانا ظفر الدین صاحب مولوی ابراہیم کے پاس بذریعہ رجسٹری دہلی ارسال کریں اور مولوی اشرف علی تھانوی کی طرف سے جو جواب آئے وہ مولوی ابراہیم صاحب مولانا ظفر الدین صاحب کے پاس بذریعہ رجسٹری بریلی ارسال کریں اور ان دونوں جوابات کا ۲۷ صفر (۲۷ فروری ۱۹۱۱ء) تک پہنچنا ضروری ہے، نیز مولانا ظفر الدین صاحب اور مولوی ابراہیم صاحب میں سے جو صاحب بھی رجسٹری نہیں بھیجیں گے یا انکاری جواب بھیجیں گے وہ مغلوب سمجھے جائیں گے۔

ذیل میں ہم اس معاہدہ کو بعینہ نقل کرتے ہیں ملاحظہ ہو:

نقل معاہدہ

بسم اللہ الرحمن الرحیم

الحمد للہ رب العلمین والصلاة والسلام علی ختم المرسلین
آج بتاریخ ۱۲ صفر مظفر ۱۳۲۹ ہجری روز یک شنبہ عرصہ کے بعد ہم مولوی ظفر الدین بریلوی و مولوی محمد ابراہیم دہلوی مراد آباد محلہ رفعت پورہ میں بر مکان شیخ فیض بخش صاحب کے جمع ہوئے اور نہایت متانت اور خوبی سے گفتگو کرنے کے بعد ایک متوسط جلسہ میں یہ طے کیا کہ مولوی اشرف علی صاحب و مولوی احمد رضا خان صاحب کو اس مضمون کے خطوط بھیجے جائیں کہ آپ دونوں صاحب مواخذات حسام الحرمین بر حفظ الایمان کے متعلق خود مناظرہ کر لیں یا اپنا ایسا وکیل مطلق جس کا تمام ساختہ پرداخت قبول سکوت کتول عدول موکل کا ٹھہرے، مقرر کر لیں اور تاریخ اس مناظرہ کی معین فرما کر ۲۷ صفر مظفر ۱۳۲۹ ہجری (۲۷ فروری ۱۹۱۱ء) تک اپنا مہر و دستخطی جواب دیں۔

مولوی احمد رضا خاں صاحب کا جواب مولوی ظفر الدین صاحب مولوی ابراہیم کے پاس بذریعہ رجسٹری دہلی بھیج دیں اور وہ اس کے ذمہ دار ہیں اور مولوی اشرف علی صاحب کا جواب مولوی محمد ابراہیم صاحب مولوی ظفر الدین صاحب کے پاس بذریعہ رجسٹری بریلی بھیج دیں اور وہ اس کے ذمہ دار ہیں۔ یہ دونوں جواب ۲۷ صفر تک ضرور پہنچ جائیں، ہم دونوں میں سے جو کوئی حسب معاہدہ ۲۷ صفر تک رجسٹری نہ بھیجے یا جواب انکار ہی بھیجے وہ مغلوب سمجھا جائے گا۔ فقط

محمد ابراہیم بقلم خود ۱۲ صفر ۱۳۲۹ھ

فقیر محمد ظفر الدین قادری عفی عنہ بقلم خود ۱۲ صفر روز یکشنبہ ۱۳۲۹ھ

عبدالرحمن کان اللہ لہ ولوالدیہ ولجميع المومنین

خادم طلبہ مدرسہ اسلامیہ مسجد شاہی مراد آباد

[مرجع سابق، ص ۳، ۴]

معاہدہ پر عمل درآمد

اس معاہدہ کے بعد مولانا ظفر الدین صاحب نے احباب اہل سنت کے اصرار پر تین دن مراد آباد ہی میں قیام فرمایا اور جا بجا خطابات فرمائے، چوتھے دن بدھ کو مراد آباد سے بریلی واپس ہوئے اور پہنچتے ہی حضور اعلیٰ حضرت کی بارگاہ میں روداد واقعہ بیان کی اور معاہدہ کے مطابق آپ سے مولوی اشرف علی تھانوی کے نام ایک خط لکھنے کی درخواست پیش کی اور عرض کیا کہ اس خط میں آپ تاریخ مناظرہ طے فرمادیں تاکہ میں اس خط کو مولوی ابراہیم کے نام رجسٹری کر کے دہلی روانہ کر دوں۔ حضور اعلیٰ حضرت نے اسی وقت ایک طویل مکتوب تحریر فرمایا اور مولانا ظفر الدین صاحب کے سپرد کر دیا۔ مولانا موصوف نے وہ خط اُسی دن بذریعہ رجسٹری مولوی ابراہیم کے نام دہلی ارسال فرمادیا۔

مولانا عبید المغنی صاحب تحریر فرماتے ہیں:

”اگرچہ مولانا کا قصد تھا کہ شب ہی میں واپس تشریف لے آئیں مگر احباب اہل

سنت کے اصرار سے تین دن قیام فرمایا مجہد تعالیٰ اظہار حق کے بیان ہوتے رہے۔ چوتھے روز بروز چہار شنبہ واپسی ہوئی اسی دن اعلیٰ حضرت قبلہ و کعبہ سے واقعہ مذکورہ گزارش کر کے عرض کی کہ حضور پھر ایک خط بنام مولوی اشرف علی تھانوی صاحب تحریر فرمائیں جس میں تاریخ مناظرہ مقرر فرمادیں کہ میں اس کو حسب معاہدہ مولوی ابراہیم صاحب کے پاس رجسٹری کر کے دہلی بھیج دوں۔

حضور پُر نور نے اسی وقت پھر مفادضہ عالیہ بنام تھانوی صاحب تحریر فرمادیا جسے مولانا نے اسی دن رجسٹری کر کے بھیج دیا“ [مرجع سابق، ص ۴، ۵]

مکتوب اعلیٰ حضرت بنام مولوی اشرف علی تھانوی

۱۵ صفر المظفر ۱۳۲۹ھ (۱۵ فروری ۱۹۱۱ء) بروز بدھ حضور اعلیٰ حضرت نے مولوی اشرف علی تھانوی کو جو خط تحریر فرمایا اس میں آپ نے مولوی اشرف علی تھانوی کو یہ باور کراتے ہوئے کہ آپ برسوں سے ساکت ہو اور آپ کے حواری شرمندگی دُور کرنے کی بے کار کوششیں کرتے ہیں۔ میں مدتوں سے تمہیں مناظرہ کی دعوت دے رہا ہوں مگر تم آمادہ نہیں ہوتے۔ سر زمین مراد آباد میں ۲۷ صفر بروز دوشنبہ تاریخ مناظرہ مقرر فرما کے مناظرہ کی ایک بار پھر دعوت دے دی۔ نیز یہ بھی لکھ دیا کہ اگر تمہیں تاب مقابلہ نہ ہو اور وکیل ہی کا سہارا منظور ہو تو اپنی مہر و دستخط سے توکیل معین اور تاریخ مذکور پر مہر قبولیت ثبت کر دینا اور تحریر فرمایا کہ یہ میری جانب سے اخیر دعوت ہے، اگر اب بھی آپ سامنے نہ آئے تو میں فرض ہدایت ادا کر چکا آئندہ کسی کے غوغا پر التفات نہ ہوگا۔

ہم یہاں حضور اعلیٰ حضرت کا مکتوب گرامی من وعن رسالہ ”دافع الفساد عن مراد آباد“ سے نقل کر رہے ہیں:

مفاوضہ عالیہ

بسم الله الرحمن الرحيم

نحمدہ ونصلی علی رسولہ الکریم

جناب وسیع المناقب مولوی اشرف علی تھانوی صاحب!!!

السلام علی من اتبع الهدی.

فقیر بارگاہ عزیز قدیر عز جلالہ تودتوں سے آپ کو دعوت دے رہا ہے اب حسب معاہدہ وقرارداد مراد آباد پھر محرک ہے کہ آپ سوالات و مواخذات حسام الحرمین کے جواب دہی کو آمادہ ہوں۔ میں اور آپ جو کچھ کہیں لکھ کر کہیں اور سنا دیں اور وہی دستخطی پرچہ اسی وقت فریق مخالف کو دیتے جائیں کہ طرفین میں کسی کو کہنے بدلنے کی گنجائش نہ رہے۔ معاہدہ میں ۲۷ صفر وصول تعین تاریخ مناظرہ کے لئے مقرر ہوئی ہے، آج ۱۵/۱ کو اس کی اطلاع مجھے ملی۔ گیارہ (۱۱) روز کی مہلت کافی ہے وہاں بات ہی کتنی ہے اسی قدر کہ یہ کلمات شان اقدس حضور پر نور سید عالم ﷺ میں تو ہیں ہیں یا نہیں؟

یہ بعونہ تعالیٰ دومنٹ میں اہل ایمان پر ظاہر ہو سکتا ہے۔ لہذا فقیر اس عظیم ذوالعرش کی قدرت ورحمت پر توکل کر کے یہی ۲۷ صفر روز جان افروز و شنبہ اس کے لئے مقرر کرتا ہے، آپ فوراً قبول کی تحریر اپنی مہری دستخطی روانہ کریں اور ۲۷ صفر کی صبح مراد آباد میں ہو۔ الو حال العجل الساعة فقیر کے نزدیک میں اور آپ بالذات اس امر اہم و اعظم دین کو طے کر لیں، اپنے دل کی جیسی آپ بتا سکیں گے وکیل کیا بتائے گا عاقل بالغ مستطیع غیر محذرہ کی توکیل کیوں منظور ہو مع ہدایہ معاملہ کفر و اسلام کا ہے کفر و اسلام میں وکالت کیسی؟

اور اگر آپ کسی طرح خود سامنے نہیں آ سکتے اور وکیل ہی کا سہارا ڈھونڈیں تو یہی لکھ دیجئے اور اس کے ساتھ فوراً فوراً اپنی مہر و دستخط سے توکیل معین اور تاریخ مذکور کا قبول لکھ دیجئے۔ اتنا تو حسب معاہدہ آپ کو لکھنا ہی ہوگا کہ وہ آپ کا وکیل مطلق ہے اس کا تمام ساختہ پرداختہ قبول سکوت کول عدول سب آپ کا ہے اور اس قدر اور بھی

ضرور لکھنا ہوگا کہ اگر بعون العزیز المتقدر عز جلالہ آپ کا وکیل مغلوب یا معترف یا ساکت یا فرار ہوا تو کفر سے توبہ علی الاعلان آپ کو کرنی اور چھاپنی ہوگی کہ توبہ میں وکالت ناممکن ہے اور علانیہ کی توبہ علانیہ لازم۔ میں عرض کرتا ہوں کہ جب اخیر بار آپ ہی کے سر رہتا ہے کہ توبہ کرنی ہوئی تو آپ ہی پوچھے جائیں گے پھر آپ خود ہی اس میں رفع اختلاف کی ہمت کیوں نہ کریں۔ کیا محمد رسول اللہ ﷺ کی شان اقدس میں گستاخی کرنے کو آپ تھے اور بات بنانے دوسرا آئے۔

ولا حول ولا قوة الا بالله العلی العظیم

آپ تو برسوں سے ساکت ہیں اور آپ کے حواری رفع ثقلت کوسعی بے حاصل کرتے ہیں ہر بار ایک ہی جواب کے ہوتے ہیں۔ آخر تاکے اب یہ اخیر دعوت ہے اس پر بھی آپ سامنے نہ آئے، تو الحمد للہ میں فرض ہدایت ادا کر چکا آئندہ کسی کے غوغا پر التفات نہ ہوگا کہ منواد بنامیرا کام نہیں اللہ عز وجل کی قدرت میں ہے۔

واللہ یہدی من یشاء الی صراط مستقیم و صلی اللہ تعالیٰ علی سیدنا و مولانا و ناصرنا و ما ونا محمد و آلہ و اصحابہ اجمعین آمین
والحمد للہ رب العالمین.

فقیر احمد رضا قادری غنی عنہ

۱۵ صفر مظفر روز چار شنبہ ۱۳۲۹ ہجریہ علی صاحبہا و آلہ افضل الصلاة

والتحیة آمین

مہر شریف

[مرجع سابق، ص ۴، ۵، ۶]

حضور اعلیٰ حضرت کا مکتوب گرامی بدھ کو روانہ کیا گیا اور چوتھے دن ہفتہ کو اس خط کی رجسٹری کی رسید اور مولوی ابراہیم کو خط موصول ہونے کی اطلاع موصول ہوئی۔ مولوی ابراہیم نے اپنے خط میں اعلیٰ حضرت کے مکتوب گرامی کی وصول یابی کی اطلاع دیتے ہوئے یہ بھی لکھا کہ میں آج ہی یہ خط مولوی اشرف علی تھانوی کو تھانہ بھون روانہ کر رہا ہوں۔

مولانا عبید المصنی تحریر فرماتے ہیں:

”الحمد للہ علاوہ ڈاک خانہ کی رسید باضابطہ کے ان کا دستخطی خط بھی بروز شنبہ مولانا کے پاس آ گیا کہ وہ خط میں نے آج ہی تھانہ بھون بھیج دیا ہے جو کچھ جواب آئے گا اس سے مطلع کروں گا“

مولانا عبید المصنی صاحب مزید فرماتے ہیں:

”اگر اب کی مولوی ابراہیم صاحب کی ولد الفقیر پر جناب مولوی تھانوی صاحب نے اپنی رحم کی شکل دکھائی اور اپنی مہری دستخطی تحریر قبول کی بھیج دی تو ان شاء اللہ العزیز القدیر حضور پرنور مع خدام ۲۷ صفر کو مراد آباد میں ہوں گے اور اگر حسب عادت منکر ہوئے یا سکتا رہے تو ہزار بار ان کا عجز و فرار و روشن و آشکار ہولیا، اب ان کے خاصوں پر بھی بعونہ تعالیٰ عام طور پر واضح ہو جائے گا۔“

[مرجع سابق، ص ۶]

خلاف معاہدہ دیوبندی خط کی وصولیابی

حسب معاہدہ مولانا ظفر الدین صاحب تو اپنا کام کر چکے تھے بس مولوی ابراہیم کے جواب کا انتظار تھا۔ تین چار روز کے بعد مولوی ابراہیم صاحب کا خط بھی بریلی پہنچ گیا جس میں حسب عادت مولوی اشرف علی تھانوی صاحب نے خود اعلیٰ حضرت کے مقابلہ پر آنے سے انکار کر دیا تھا اور توکیل کا سہارا لے کر اپنی جانب سے تین وکیل منتخب کر دیے تھے نیز خط مولوی اشرف علی تھانوی کے حوالے سے تھا لیکن وہ تحریر تھانوی صاحب کی تحریر سے میل نہیں کھا رہی تھی۔ طرفہ تماشا یہ کہ یہ خط خلاف معاہدہ بغیر مہر کے ارسال کیا گیا تھا حالانکہ اعلیٰ حضرت نے معاہدہ کے مطابق خط پر دستخط بھی فرمائے تھے اور مہر بھی ثبت فرمائی تھی۔

لیکن چون کہ اس خط میں حوالہ مولوی اشرف علی تھانوی صاحب کا تھا اور مناظرہ کی مقررہ تاریخ پر تھانوی صاحب کے وکیلوں کے میدان مناظرہ میں پہنچنے کا ذکر بھی تھا اسی لئے اعلیٰ

حضرت نے اتمام حجت کے طور میدان مناظرہ میں پہنچنے سے تین دن پہلے ایک خط اور تھانوی صاحب کو تحریر فرمایا اور اس میں پھر ایک بار آپ نے بذات خود آ کر مناظرہ کرنے کی دعوت مولوی اشرف علی کو پیش کی۔

ہم ذیل میں حضور اعلیٰ حضرت کا مفاوضہ عالیہ بنام تھانوی من و عن نقل کر رہے ہیں تاکہ قارئین اس مکتوب گرامی سے مکمل حقیقت کا اندازہ لگا سکیں کہ اعلیٰ حضرت نے کس حد تک دینی روش کو اپنا کر اتمام حجت کے حوالے سے اپنے منصب عالی کا حق ادا کیا ہے اور مولوی اشرف علی تھانوی نے کس طرح سارقین و مجرمین کی روش پر چل کر قوم سے اور علماء اہل سنت سے جو دین کے مجاہد و سپاہی ہیں۔ آنکھ مچولی کھیلی ہے۔

اعلیٰ حضرت کا مکتوب گرامی ملاحظہ فرمائیں:

اعلیٰ حضرت کا دوسرا گرامی نامہ بنام تھانوی

مفاوضہ عالیہ

بسم اللہ الرحمن الرحیم

نحمدہ ونصلی علی رسولہ الکریم

جناب وسیع المناقب مولوی اشرف علی تھانوی صاحب

السلام علی من اتبع الهدی.

ملاحظہ ہو آپ کے حواری پھر آپ کے ساتھ جل کھیلے آپ کا سکوت ممتد دیکھ کر جلسہ دیوبند میں چاند پوری صاحب آپ کے وکیل بنے اور کوئی وکالت نامہ نہ دکھاسکے، فقیر نے آپ سے استفسار کیا آپ نے جواب تک نہ دیا اور ہرگز ان کو اپنا وکیل کرنے کا اقرار نہ کیا۔ اس استفسار پر چاند پوری صاحب نے اپنی تہذیب کے جلوے دکھائے اور کمال غصہ فرمایا کہ ہم جو بر ملا کہہ چکے ہیں کہ ہم تھانوی صاحب کے وکیل ہیں اب تھانوی صاحب سے استفسار ناپاک چال اور بے شری کا حیلہ توکیل اور کیا ہے ان

کا غصہ اور آپ کا سکوت صاف بتا گیا کہ انہوں نے آپ سے بالا بالائیہ وکالت خود گڑھ لی اور مسلمانوں کو فریب دینا چاہا۔

وما یخدعون الا انفسهم وما یشعرون۔

الحمد للہ مسلمان تو ان کے دھوکے میں نہ آئے مگر آپ کو انہوں نے مفت سانا اب ان سب نے مل کر اس سے زیادہ آپ پر بے بولے دھڑا باندھا ہے اس بار میرا زبانی ادعا ہے تو کیل تھا جب وہ نہ چلی تو اب ایک پرچہ آپ کے نام سے بھیجا ہے، جس میں تین شخصوں کی تو کیل لکھی ہے مگر اس پر آپ کی مہر نہیں حالانکہ معاہدہ میں صاف تحریر تھا کہ اپنا مہری دستخطی جواب دیں اور اس فقیر نے اپنے دستخط و مہر سے آپ کو خط بھیجا تھا آپ کا خط بھی یہاں معروف نہیں بلکہ بعض علمائے حاضرین نے کہ آپ کا خط پہچانتے ہیں۔ دیکھ کر فرمایا یہ ان کا لکھا نہیں،

آپ اور آپ کے حواریوں کے حالات کا تجربہ تو یہی بتاتا ہے کہ وہ براہ نادانی معاہدہ کر بیٹھے اور آپ سے ہر چند کہا آپ کسی طرح کوئی تحریر اپنی مہری دینے پر راضی نہ ہوئے۔ ناچار انہوں نے اپنی اور آپ کی بات بنی رکھنے کو ایک تحریر آپ کی طرف سے لکھ کر بھیج دی، ”بقلم خود“ لکھ دینا تو ان کے قلم خود میں تھا آپ کی مہر آپ کے صندوق سے کیسے نکال لیتے !!!

مجبوراً نہ خلاف معاہدہ ہی بھیج دی کہ کچھ بھیجنے کا نام تو ہو جائے مگر یاد رہے کہ مسلمان ایسے کچے نہیں جب تک آپ کی تو کیل بروج صحیح ثابت نہ ہوگی کوئی شخص آپ کا وکیل نہ مانا جائے گا، اپنی مہری دستخطی آپ کو بھیجی ہوتی تو ان کا فاصلہ تھوڑا نہ تھا یہ چالاکیاں تو مہر میں بھی شبہات پیدا کرتیں۔ مسئلہ شرع تو آپ نے سنا ہوگا کہ الخاتم يشبه الخاتم نہ کہ سادہ تحریر غیر معروف الخط و برخلاف معاہدہ۔

یہ خط ان شاء اللہ تعالیٰ ۲۶ کو آپ کے پاس پہنچے گا، آپ فوراً بذات خود چل کر ۲۷ کی صبح کو مراد آباد پہنچ جائیں: اول تو وہ وجہ جو فقیر نے اپنے خط میں لکھے کہ میں اور آپ بالذات اس امر اہم و اعظم دین کو طے کر لیں اپنے دل کی جیسی آپ

بتا سکیں گے وکیل کیا بتائے گا۔ عاقل بالغ مستطیع غیر محذرہ کی تو کیل کیوں منظور ہو، محذرا یہ معاملہ کفر و اسلام کا ہے کفر و اسلام میں وکالت کیسی؟

ان کا جواب دیں اور اگر آپ اپنا عجز دیکھ رہے ہیں اور وکلاء کی کا سہارا ڈھونڈ رہے ہیں تو علی رؤس الاشتماء فرما دیجئے کہ میں نے فلاں کو اپنا وکیل مطلق کیا اس کا تمام ساختہ پرداخت قبول سکوت کول عدول سب میرا ہوگا اس کے عجز پر مجھے کفر سے توبہ کرنی ہوگی پھر اسی مضمون کی تحریر اپنی مہری جلسہ میں دے دیں کہ آئندہ کے لئے یادداشت ہو بالفرض آپ ضرورت تو کیل کا ثبوت دے بھی دیں اور ہم آپ پر ترس کھا کر بلا ضرورت بھی آپ کی مان لیں تو مقابلہ وکیل سے سہی آپ کا روپوش ہونا کیا علت رکھتا ہے؟؟؟

مواخذات حسام الحرمین بر حفظ الایمان کے متعلق مناظرہ ہو اور مصنف صاحب گھر کے اندر مخفی رہیں آخر اس پردہ نشینی کی وجہ بھی !!!
نکلو پردہ سے کہ مشتاق ہیں محفل والے
منہ چھپاتے ہو عبث انجمن آرا ہو کر

یہ بلا بھی آپ کے سکوت اور آپ کے حواریوں کی چال بازی نے آپ پر ڈالی بالفرض یہ تحریر آپ کی تھی تو مہر کرنے سے عدول کیوں ہوتا جبکہ معاہدہ میں خاص مہری دستخطی کا لفظ تحریر ہو چکا تھا لہذا آپ کو بذات خود ۲۷ کی صبح مراد آباد میں ہونا اور جواب امور مذکورہ کے بعد اپنی تو کیل زبانی و مہری علی رؤس الاشتماء دینا ہوگا ورنہ فرار بار بار روشن ہو چکا۔ اس بار الحمد للہ تعالیٰ روشن تر ہو جائے گا۔ واللہ الحجة..

یہ تحریر جو آپ کی طرف منسوب کی گئی ہے اس کے متعلق اور امور مجھے کہنا ہیں جب آپ تشریف لائیں گے اسی وقت عرض کر دیے جائیں گے۔ اب بذریعہ تحریر طے کرنے کا وقت نہ رہا۔

وحسبنا اللہ ونعم الوکیل ولا حول ولا قوة الا باللہ العلی العظیم
وصلی اللہ تعالیٰ علی خیر خلقہ سیدنا و مولانا و ناصرنا و مامانا و محمد و آلہ

وصحبہ و حزبہ اجمعین آمین۔

فقیر احمد رضا قادری عفی عنہ بقلم خود آج بست و چہارم صفر مظفر ۲۹ھ

روز جمعہ مبارکہ میرے دستخط و مہر سے امضا ہوا۔

[مرجع سابق، ص، ۷، ۸]

تاریخ مناظرہ کانقرہ

بالجملہ اب تک یہ سارا پروگرام مخالف جماعت کے طے کردہ معاہدہ کے مطابق چل رہا تھا اور حسب معاہدہ اعلیٰ حضرت نے مولوی اشرف علی تھانوی کو دعوت مناظرہ دی تھی مگر مولوی اشرف علی تھانوی صاحب کا کوئی خط مہر و دستخط کے ساتھ ابھی تک اعلیٰ حضرت کو موصول نہیں ہوا تھا، البتہ مخالف جماعت سے وابستہ وہ افراد جو اس معاہدہ کے ضامن تھے انہوں نے ایک خط تھانوی صاحب کے نام سے لکھ کر اعلیٰ حضرت کی دعوت مناظرہ کو قبول فرمالیا تھا۔

لیکن یہاں یہ بات بھی باور کرنا ضروری سمجھتا ہوں کہ اس معاہدہ سے قبل مخالف جماعت کی جانب سے تردیدی اشتہارات کے ساتھ اعلیٰ حضرت کو چیلنج مناظرہ پر مشتمل اشتہار بھی مشتہر کئے گئے تھے۔ اعلیٰ حضرت کو چیلنج کرنے والوں میں ایک نام حافظ زاہد حسن صاحب کا بھی آتا ہے جو کہ اعلیٰ حضرت کو زبانی مناظرہ کرنے کا چیلنج کر رہے تھے۔ اس کے بعد ہی یہ معاہدہ معرض وجود میں آیا تھا جس میں تاریخ اور مقام مناظرہ مقرر کیا گیا تھا اور اسے حسن اتفاق کہا جائے کہ انہیں ایام میں حضرت شاہ بلاقی علیہ الرحمہ کا عرس بھی منعقد ہونا تھا اور اس مبارک موقع سے فائدہ اٹھاتے ہوئے حضور صدر الافاضل نے اپنے مدرسہ جامعہ نعیمیہ کے جلسہ دستار بندی کا بھی اہتمام فرمادیا تھا۔

اخبار مخبر عالم لکھتا ہے:

”لیکن اس کے بعد ایک اور اشتہار حافظ زاہد حسن صاحب کی جانب سے شائع کیا گیا جس میں زبانی مناظرہ کے لئے آمادگی ظاہر کی گئی اور تحریری مباحثہ سے انکار کیا گیا چنانچہ باہمی خط و کتابت سے ۲۷ فروری کی تاریخ مناظرہ کے لئے مقرر کی

گئی اور میدان زیارت حضرت شاہ بلاقی رحمۃ اللہ علیہ اس غرض کے لئے تجویز ہوا۔ جہاں مدرسہ (جامعہ نعیمیہ مراد آباد) مقلدین کا ایک سالانہ جلسہ دستار بندی بھی تھا اور عرس مزار شریف بھی تھا“

[اخبار مخبر عالم، جلد ۹، ۱۰ مارچ ۱۹۱۱ء]

الحاصل معاہدہ کے مطابق تاریخ مناظرہ ۲۷ صفر بروز دوشنبہ طے ہو چکی تھی اور مقام مناظرہ میدان شاہ بلاقی علیہ الرحمہ منتخب کیا گیا تھا۔

اعلیٰ حضرت کی بریلی سے مراد آباد روانگی

۲۶ صفر اتوار کے دن یعنی مقررہ تاریخ سے ایک روز قبل حضور اعلیٰ حضرت بارادہ مناظرہ بریلی سے مراد آباد کے لئے روانہ ہوئے۔ ہزار ہا ہزار معتقدین آپ کو رخصت کرنے کے لئے آپ کے ساتھ اسٹیشن تک جلوس کی شکل میں آئے۔ آپ وہاں سے روانہ ہو کر کچھ دیر کے لئے رام پور بھی ٹھہرے۔ جہاں رامپور کی عوام کے علاوہ مولانا شاہ محمد سلامت اللہ صاحب نقشبندی حنفی رامپوری، مولانا ابوالوقت شاہ محمد ہدایت الرسول صاحب حنفی قادری، مولانا سید شاہ خواجہ احمد میاں صاحب قادری اور منشی محمد فضل حسن صاحب سب ایڈیٹر اخبار بدیع سکندری خلف مولانا شاہ محمد فاروق حسن صاحب وغیرہم علماء رامپور کی جماعت نے بھی آپ کا بہترین خیر مقدم و استقبال کیا اور پھر آپ وہاں سے مراد آباد کے لئے روانہ ہوئے۔

وہاں سے علماء رامپور بھی آپ کے ہمراہ ہو لیے۔ آپ جب مراد آباد پہنچے تو وہاں حضور سیدی صدر الافاضل اور اہل سنت کا عظیم قافلہ آپ کی آمد کا پہلے ہی سے منظر تھا اسٹیشن ماسٹر نے اس قدر بھیڑ کو دیکھتے ہوئے پلیٹ فارم ٹکٹ کے بغیر ہی اندر داخلے کی اجازت دے دی، پلیٹ فارم کچا کچھ بھر چکا تھا۔ اعلیٰ حضرت جیسے ہی گاڑی سے اتر کر پلیٹ فارم پر آئے۔ لوگ آپ کی دست و قدم بوسی کے لئے دیوانہ وار قریب قریب سمٹ آئے۔ اس کے بعد حضور صدر الافاضل نے آپ کو اور دیگر علماء کو مخصوص گاڑیوں میں بٹھایا۔ قریب پچاس ساٹھ گاڑیوں کا انتظام تھا۔ اس کے بعد اہل سنت کا یہ جلوس بڑے ہی شان و شوکت کے ساتھ

درگاہ شاہِ بلاقی کے لئے روانہ ہو گیا؛ جہاں حضور صدرالافاضل نے علماء کے ٹھہرنے اور جلسہ دستار بندی کا انتظام کیا تھا نیز وہیں پر مناظرہ ہونا بھی طے پایا تھا۔ راستے میں نعت و منقبت پڑھتے ہوئے یہ قافلہ اپنی منزل کی طرف رواں دواں تھا کہ اچانک اعلیٰ حضرت کے دیوانوں نے مدرسہ شاہی کے سامنے جلوس کو روک لیا اور وہاں کھڑے ہو کر کافی دیر تک اعلیٰ حضرت کا درج ذیل شعر گنگناتے رہے؛

یہ رضا کے نیزے کی مار ہے کہ عدو کے سینے میں غار ہے
کسے چارہ جوئی کا وار ہے کہ یہ وار وار سے پار ہے
بالآخر اہل سنت کا یہ جلوس اپنی مکمل آن بان شان کے ساتھ شہر کی مشہور راہوں سے
گزرتا ہوا قریب عصر کے وقت خانقاہ حضور شاہِ بلاقی علیہ الرحمہ میں پہنچ گیا۔

اخبار مخبر عالم لکھتا ہے:

”ان گرما گرم اشتہاروں اور متواتر کوششوں سے مولوی احمد رضا خاں صاحب بھی مناظرہ پر آمادہ ہو کر مجمع مولوی ہدایت رسول صاحب و دیگر علمائے بیرون جات ۲۵ فروری کو مراد آباد میں تشریف لائے۔

جن کا استقبال نہایت شان و شوکت کے ساتھ کیا گیا۔ ریلوے اسٹیشن سے شہر تک آدمیوں کا تانتا لگا ہوا تھا صد ہا آدمی مولوی صاحب موصوف کی گاڑی کے پیچھے اپنی اپنی گاڑیوں میں آ رہے تھے اور ہزار ہا آدمی پیدل تھے مولوی صاحب موصوف اس جلوس کے ساتھ اپنی فرودگاہ پر پہنچے اور مناظرہ کی خبریں چاروں طرف مشہور ہو گئیں اور دوردور کے آدمی آ گئے۔

[مرجع سابق]

راپور کے مشہور ہفتہ وار اخبار بدبہ سکندری میں عرس مراد آباد و مناظرہ کے حوالے سے مذکورہ بالا واقعہ کو قدرے تفصیل سے بیان کیا ہے، ملاحظہ فرمائیں:

عرس مراد آباد و مناظرہ

جاء الحق وزهق الباطل ان الباطل كان زهوقا

الحمد للہ کہ ۲۶ صفر یوم یکشنبہ کو دن کے ایک بجے اعلیٰ حضرت عظیم البرکت مجدد مآۃ حاضرہ مؤید ملت طاہر جناب تقدس مآب حاجی الحرمین الشریفین مولانا مولوی مفتی قاری شاہ محمد احمد رضا خان صاحب خفی قادری برکاتی بریلوی مدظلہم الاقدس جلسہ دستار بندی (جامعہ نعیمیہ) اور ایک دینی خدمت کے لئے (جو مناظرہ کی صورت فرقیہ غیر مقلدین سے تھی) بریلی سے مراد آباد روانہ ہوئے بریلی کے اسٹیشن پر اعلیٰ حضرت کے فدائی اعلیٰ حضرت کو

بسر رفت مبارک باد سلامت روی و باز آئی کہنے کے لئے حاضر آئے تھے اعلیٰ حضرت جب اسٹیشن راپور پہنچے تو حضرت مولانا مولوی ابوالذکا شاہ محمد سلامت اللہ صاحب نقشبندی خفی راپوری اور حضرت جناب مولانا مولوی ابوالوقت شاہ محمد ہدایت الرسول صاحب خفی قادری احمد رضائی و حضرت جناب مولانا مولوی سید شاہ خواجہ احمد میاں صاحب قادری خفی اور منشی محمد فضل حسن صاحب صابری قادری سب ایڈیٹر اخبار بدبہ سکندری خلف حضرت ابوالفضل والکمالات مولوی شاہ محمد فاروق حسن صاحب صابری چشتی قادری خفی اور ایک مجمع کثیر نے اعلیٰ حضرت کی بکمال اخلاص قدم بوسی حاصل کی اور باستثناء منشی محمد فضل حسن صاحب کے یہ تمام حضرات وغیرہ اعلیٰ حضرت کے ہمراہ مراد آباد آ گئے۔ جب ٹرین مراد آباد اسٹیشن پر داخل ہوئی تو پلیٹ فارم پر مشتاقین و مخلصین کا اس قدر ہجوم تھا کہ پلیٹ فارم ٹکٹ ملنا محال ہو گیا اور آخر سر کار صاحب اسٹیشن ماسٹر نے براہ نوازش بغیر ٹکٹ سب کو اندر آنے کی اجازت دے دی ہر شخص اعلیٰ حضرت کی قدم بوسی کے اشتیاق میں ہمہ تن محو تھا اور ان سب کا اخلاص و جوش عقیدت پکار پکار کر اس شعر کا مضمون بیان کر رہا تھا۔

اے آمدنت باعث آبادی ما ذکر تو بود زمزمہ شادی ما

اعلیٰ حضرت جب اسٹیشن سے باہر تشریف فرما ہوئے تو یہاں عجیب منظر تھا ہزار ہا خلق خدا کا ازدحام اعلیٰ حضرت کی تمنائے قدم بوسی میں تھا اور پچاس ساٹھ گاڑیاں روسائے شہر کی موجود تھیں جناب مولانا مولوی حافظ حکیم محمد نعیم الدین صاحب خفنی سنی نے تمام مہمان حضرات کو بحیثیت پریزیڈنٹ جلسہ دستار بندی مدرسہ اہل سنت مراد آباد (جامعہ نعیمیہ) گاڑیوں پر سوار کرایا۔ پہلی گاڑی پر اعلیٰ حضرت سوار تھے اور آگے پیچھے تمام حضرات تھے۔ غرض کہ عجیب شاندار منظر تھا۔ یہ جلوس چوک بازار سے نکلتا ہوا کونٹھی جناب خان بہادر ننھے خان صاحب ٹھیکہ دار ورنیکس اعظم مراد آباد پر ٹھہرا۔ اور زار دیر ٹھہر کر پھر یہ جلوس درگاہ پاک حضرت قدوة السالکین زبدۃ العارفین سیدنا شاہ بلاقی شاہ ولایت قادری رضی اللہ تعالیٰ عنہ کی طرف چلا۔ وہاں منتظمین جلسہ نے قبل سے اس شاندار مہمان داری کے لئے ڈیرے اور خیمے وغیرہ استادہ کر رکھے تھے۔ اعلیٰ حضرت مع تمام خدام ان ہی خیموں میں فروکش ہو گئے۔“

[دبدبہ سکندری، نمبر ۱۰ جلد ۲، ۶، مارچ ۱۹۱۱ء ص ۸، ۹]

مفتی محمد اطہر نعیمی صاحب رقم طراز ہیں:

” (اعلیٰ حضرت) والد محترم کی دستار بندی کے موقع پر مراد آباد تشریف لائے تو اہل مراد آباد نے والہانہ استقبال کیا، چار گھوڑوں کی گاڑی میں جلوس کی شکل میں اسٹیشن سے قیام گاہ تک لایا گیا۔ راستے میں نعرہ ہائے تکبیر و رسالت بلند کرتے ہوئے جب مدرسہ شاہی کے سامنے آئے تو مفتی احمد حسن صاحب (جو انتہائی جہر الصوت تھے) نے گاڑی رکوائی اور فاضل بریلوی علیہ الرحمہ کا یہ شعر بلند آواز سے پڑھا۔

یہ رضا کے نیزے کی مار ہے کہ عدو کے سینے میں غار ہے
کسے چارہ جوئی کا وار ہے کہ یہ وار وار سے پار ہے

[ماہنامہ رضائے مصطفیٰ اکتوبر ۱۹۸۸ء ص ۴۲، ۴۳، مضمون از قلم مفتی محمد نعیمی شہزادہ حضور مفتی محمد عمر نعیمی علیہ الرحمہ]

اعلیٰ حضرت کی آمد پر مخالف اخبار ”نیر اعظم“

کی بو کھلاہت

یہاں ہم اس بات کی وضاحت بھی کرتے چلیں کہ اعلیٰ حضرت اور علماء اہل سنت کی آمد پر جہاں اہل سنت و جماعت خوشی سے پھولے نہیں سار ہے تھے وہیں مخالفین کھل کر مخالفت پر آمادہ تھے چنانچہ مخالف مکتبہ فکر کے ترجمان اخبار نیر اعظم نے اعلیٰ حضرت کے خلاف ایک مضمون بھی شائع کیا جس میں آپ کے خلاف زہر افشانی کی گئی جس کے جواب میں اخبار مخبر عالم نے تردیدی تحریر شائع کی، اخبار لکھتا ہے:

”اس مناظرہ سے ایک عام اندیشہ تھا کہ کہیں آپس میں کچھ فساد نہ ہو جائے جس سے متاثر ہو کر ہمارے لوکل ہم عصر نیر اعظم نے بھی محض اپنے عقیدہ و خیال کی وجہ سے مولوی احمد رضا خاں صاحب و مولوی ہدایت رسول صاحب کے آنے اور ان کی نگرانی کئے جانے کے متعلق لوکل میں ایک مختصر مضمون لکھا تھا جو ضرور یک طرفہ بات تھی اگر دراصل ہم عصر موصوف کو اس معاملہ میں اندیشہ تھا تو طرفین سے وہ حفظ امن کی ضمانت و مچلکے لئے جانے کی کوشش کرتا۔ نہ کہ ایک گروہ موافق اور دوسرے کے خلاف کوشش میں سرگرم ہوتا۔ ہم خود اس بحث و مباحثہ کے خلاف ہیں لیکن پھر بھی انصاف کے خلاف ہے کہ ایک دوسرے علماء بیرون جات کے خلاف کچھ لکھا جائے۔

ہاں ہمیں دونوں کے ساتھ یکساں برتاؤ کرنا چاہئے“

[اخبار مخبر عالم، جلد ۹، ۱۰، مارچ ۱۹۱۱ء]

الغرض حضور اعلیٰ حضرت اور دیگر علماء اہل سنت عصر کی نماز کے قریب درگاہ شاہ بلاقی پہنچے اور تھوڑی دیر قیام کے بعد نماز عصر ادا فرمائی، بعد نماز احاطہ درگاہ میں ایک محفل منعقد کی گئی جس میں علماء کرام کے بیانات ہوئے۔

یہاں یہ بات باور کرادینا ضروری ہے کہ اخبار مخبر عالم کے مطابق اعلیٰ حضرت اور علماء اہل سنت ۲۵ فروری کو مراد آباد میں رونق افروز ہوئے اور اخبار دبدبہ سکندری میں مندرج خبر سے پتہ

چلتا ہے کہ آپ اور دیگر علماء اہل سنت ۲۶ فروری کو مراد آباد پہنچے۔

احقر کی فہم ناقص کے مطابق دبدبہ سکندری کی خبر میں درج تاریخ ہی معتبر ہونی چاہیے اور منبر عالم میں ۲۶ کے جگہ ۲۵ تاریخ کا اندراج سہو کا تب پر محمول کیا جائے۔ اور یہی زیادہ قرین قیاس ہے کیوں کہ اعلیٰ حضرت اور دیگر علماء اہل سنت سے متعلق تفصیلی رپورٹ منبر عالم میں موجود نہیں ہے اور ۲۵ فروری کو پہنچ کر علماء نے کیا کام کیا اور ۲۶ کو کیا ہوا اس کا تفصیلی بیان منبر عالم میں نہیں ہے البتہ بریلی سے اعلیٰ حضرت کے نکلنے کے وقت سے لے کر آنے کے وقت تک کی تفصیلی رپورٹ دبدبہ سکندری میں موجود ہے۔ لہذا ہم یہاں دبدبہ سکندری میں مندرج تاریخ کے حوالہ سے ہی گفتگو کریں گے۔

علماء اہل سنت کا عظیم الشان اجلاس

عصر کی نماز کے بعد مجلس کا انعقاد ہوا جس میں حضرت علامہ حاجی محمد احد صاحب پہلی بھیتی کا زبردست بیان ہوا مجلس کے اختتام پر مخالف جماعت کی جانب سے مناظرہ کرنے سے متعلق ایک تحریر پیش گئی جس میں دوسرے روز ۲۷ فروری کی صبح کو مناظرہ کرنے کا مطالبہ کیا گیا، علماء حق نے ان کی اس درخواست پر قبولیت کی مہر لگاتے ہوئے انہیں صبح کو میدان مناظرہ میں آنے کا پیغام پہنچا دیا۔

اخبار دبدبہ سکندری لکھتا ہے:

”عصر کے بعد جناب مولانا مولوی حاجی محمد احد صاحب حنفی سنی ساکن پہلی بھیت کا بیان شروع ہوا جب وعظ کی صحبت ختم ہو گئی تو معلوم ہوا کہ فریق ثانی غیر مقلدین نے ایک خط بھیجا کہ ہم مناظرہ کریں گے اور اس سے قبل ایک تاریخ بریلی بھی دیا گیا تھا کہ ہم مناظرہ کو تیار ہیں الحمد للہ کہ اہل سنت والجماعت نے بھی اس کا جواب اثبات میں دیا اور گویا صبح کو مناظرہ قرار پا گیا۔“

[دبدبہ سکندری، ۶ مارچ ۱۹۱۱ء ص ۹]

بعد نماز عشاء بھی علماء اہل سنت نے مجلس وعظ کا انعقاد کیا، علماء کے بیانات ہوئے خصوصاً

حضرت علامہ محمد فخر صاحب الہ آبادی نے نبی محترم ﷺ کے فضائل و محاسن پر مشتمل ایک بہترین خطاب فرمایا۔

اخبار دبدبہ سکندری میں ہے:

”شب کو بعد نماز عشاء جناب مولانا مولوی شاہ محمد فخر صاحب الہ آبادی کا وعظ ہوا۔ آپ کا طرز وعظ کے لئے ماہہ الاتیاز ہے۔ آپ نے حضور پر نور حبیب اکرم شہنشاہ دوعالم صاحب علم ماکان و مایکون ﷺ کے فضائل و کمالات پر دیر تک گہر ریزی کی۔ مناظرہ کے شوق و احقاق حق کے اشتیاق میں علماء کرام اہل سنت والجماعت دوردراز مقامات سے مراد آباد تشریف لائے تھے۔ جن کی تعداد ستر (۷۰) سے تجاوز کر گئی تھی۔

مقامات ذیل سے سب یہ حضرات تشریف لائے تھے۔

آگرہ، کانپور، علی گڑھ، بریلی شریف، رامپور، پہلی بھیت،

بدایوں شریف، الہ باد، پور بندر، شاہجہاں پور۔

اور بعض حضرات نے تار دیے تھے کہ ہم حاضری سے معذور رہنے کا سخت افسوس ظاہر کرتے ہیں غرض یہ مجمع علماء کرام اہل سنت والجماعت کا بہت زور و شور سے وعظ کی پاک صحبتیں منعقد کرتا رہا۔“ [مرجع سابق ۹]

مفتی محمد اطہر نعیمی تحریر فرماتے ہیں:

”رات کو شاہ بلاقی رحمۃ اللہ علیہ کی درگاہ سے متصل وسیع وعریض میدان میں جلسہ ہوا، یہاں یہ بات یاد رکھنے کی ہے کہ یہ وہی تاریخ ہے جس میں مولوی اشرف علی تھانوی صاحب سے ان کی قابل اعتراض تحریروں کے سلسلے میں گفتگو (جس کو عرف عام میں مناظرہ کہا جاتا ہے) ہوئی تھی لیکن ان حضرات نے حسب عادت پولیس سے نقض امن کے اندیشہ کے پیش نظر مناظرہ منسوخ کر دیا تھا۔“

[ماہنامہ رضائے مصطفیٰ، اکتوبر ۱۹۸۸ء ص ۴۲، ۴۳، مضمون از قلم مفتی اطہر نعیمی

شہزادہ حضور مفتی محمد عمر نعیمی علیہ الرحمہ]

اعلیٰ حضرت اور علماء اہل سنت میدان مناظرہ میں

صبح کو متعین وقت پر اعلیٰ حضرت کی معیت میں بریلی بڈایوں مراد آباد آگرہ علی گڑھ پہلی بھیت شاہجہاں پور رامپور کانپور الہ آباد پور بندر سے تشریف لائے قریب ستر (۷۰) مشاہیر علماء اہل سنت کا عظیم قافلہ میدان مناظرہ میں اپنی مکمل آن بان شان کے ساتھ رونق افروز ہو گیا۔

کافی دیر گزر گئی مگر مخالفین کا ابھی تک کوئی پتہ نہیں تھا، علماء اسی انتظار میں تھے کہ اچانک شہر مراد آباد کے کوتوال جناب محمد سعید صاحب اعلیٰ حضرت کی بارگاہ میں حاضر ہوئے اور عرض گزار ہوئے کہ مجھ سے ابھی فریق مخالف نے بتایا ہے کہ آپ (اعلیٰ حضرت) ان کے اوپر چڑھائی کے ارادہ سے آئے ہیں اور یہ کہ اگر آپ مناظرہ کریں گے تو شہر میں فساد ہو جائے گا، اس لئے آپ مناظرہ نہ کریں گے۔ حضرت علامہ ہدایت رسول صاحب حضور اعلیٰ حضرت کی بارگاہ ہی میں حاضر تھے۔ آپ نے کوتوال صاحب کو بتایا کہ فریق مخالف نے ہمیں تحریر دے کر بلایا ہے۔ آپ نے غیر مقلدین و دیابنہ کی وہ تحریریں جو چیلنج مناظرہ پر مشتمل تھیں، کوتوال صاحب کو دکھائیں اور فرمایا کہ آپ ان سے کہیں کہ اگر وہ مناظرہ نہیں کرنا چاہتے تو ایک مستند تحریر ہمیں دیں، جس میں وہ لکھیں کہ ہم مناظرہ نہیں کریں گے۔ کوتوال صاحب بات سمجھ گئے وہ وہاں سے اٹھ کر مخالفین کے پاس گئے اور ان سے علماء اہل سنت کی مطلوبہ تحریر لے آئے اور اعلیٰ حضرت کی بارگاہ میں پیش کر دی۔ اس طرح اللہ تعالیٰ نے اہل سنت کو ایک عظیم فتح عطا فرمائی۔

ملاحظہ فرمائیں اخبار دبدبہ سکندری کی درج ذیل تحریر:

”۲۷ فروری کو جب روز روشن نے منہ دکھایا تو حضرات علماء کرام اہل سنت والجماعت اس امر کے منتظر رہے کہ فریق ثانی مناظرہ کے لئے آئے لیکن بجائے فریق ثانی جناب محمد سعید صاحب کوتوال شہر مراد آباد اعلیٰ حضرت مدظلہم الاقدس کے پاس آئے اور یہ فرمایا کہ فریق ثانی (غیر مقلدین) ہمارے پاس آئے اور انہوں نے کہا کہ مولوی احمد رضا خان ہمارے اوپر چڑھ آئے ہیں اور ہم سے مناظرہ کریں گے

تو لوگوں میں سخت فساد ہو جائے گا اور نقض امن ہو جائے گا اس واسطے مولوی احمد رضا خاں صاحب کو روک دیجئے۔ یہ کہہ کر کوتوال صاحب نے فرمایا کہ آپ مناظرہ نہ کریں۔ جناب مولانا ابوالوقت مولوی محمد ہدایت الرسول صاحب حنفی سنی قادری نے فرمایا کہ فریق ثانی کا ہمارے پاس بریلی تار گیا تھا کہ ہم مناظرہ کو تیار ہیں۔ اور یہاں بھی دستخطی و مہری خط موجود ہے کہ ہم مناظرہ کرنا چاہتے ہیں تو اب کیسے ہو سکتا ہے کہ ہم ان سے مناظرہ نہ کریں ہم تو ان کے بلائے ہوئے آئے ہیں ہاں اگر فریق ثانی کو فساد اور نقض امن کا اندیشہ معلوم ہوتا ہے تو ایک خط اپنے لوگوں کے دستخط کرا کر ہمارے پاس روانہ کریں کہ ہم مناظرہ نہیں کریں گے کہ باعث فساد و نقض امن ہے اس صورت میں ہم لوگ مناظرہ نہیں کریں گے چنانچہ جب لائق کوتوال صاحب کو اس امر سے اطلاع ملی کہ علماء کرام اہل سنت والجماعت فریق وہابیہ کے بلائے ہوئے آئے ہیں تو آپ نے ان کی اس کارروائی کو نفرت کی نگاہ سے دیکھا اور فریق غیر مقلد کو بلا کر کہا کہ آپ لوگوں نے تو ہم سے یہ ظاہر کیا تھا کہ علماء اہل سنت ہم پر چڑھ کر مناظرہ کرنے کو آئے ہیں حالانکہ بلایا تو آپ نے۔ جس سے ثابت ہوتا ہے کہ آپ لوگ نقض امن کرنا چاہتے ہیں؛ اب آپ لوگ لکھ دیں کہ ہم مناظرہ نہیں کریں گے تو ہم علماء اہل سنت سے بھی منع کر دیں گے، چنانچہ جناب کوتوال صاحب کے حکم پر انہوں نے لکھ دیا کہ ہم مناظرہ نہیں کریں گے جس پر ان لوگوں کی دستخط اور مہر بھی تھی۔ وہ تحریر کوتوال صاحب لے کر اعلیٰ حضرت کے پاس تشریف لائے۔ اور فرمایا کہ وہ مناظرہ نہیں کریں گے لہذا آپ بھی مناظرہ التوا فرمادیں یہ سن کر مولانا مولوی ابوالوقت شاہ محمد ہدایت الرسول صاحب حنفی سنی قادری سلمہ اللہ تعالیٰ نے علماء اہل سنت والجماعت کی طرف سے فرمایا کہ جب وہ مناظرہ نہیں کریں گے تو ہم کو بھی ضرورت نہیں۔ چنانچہ ضابطہ کے بموجب کوتوال صاحب نے علماء اہل سنت سے اس قول پر دستخط کرا لیے، بدیں وجہ کہ نقض امن نہ ہونے پائے اور مناظرہ کی کیفیت کا خاتمہ اس طرح ہو گیا۔“

مولوی اشرف علی تھانوی میدان مناظرہ میں آنے سے فاصلہ

مذکورہ رُوداد سے قارئین کو یہ پتہ چل گیا ہوگا کہ تھانوی صاحب کے حواریوں نے معاہدہ کے مطابق تھانوی صاحب کے حوالے سے خط میں تین وکیلوں کا ذکر کیا تھا۔ لیکن تعجب خیز بات یہ ہے کہ میدان مناظرہ میں نہ ہی ان حواری مولویوں میں سے کوئی آیا، نہ تھانوی صاحب کا کوئی وکیل میدان مناظرہ میں پہنچا اور تو اور خود تھانوی صاحب مراد آباد میں موجود ہونے کے باوجود میدان مناظرہ میں نہیں پہنچے۔ جیسا کہ مراد آباد کے مشہور اخبار منبر عالم کی یہ خبر اس بات کی صاف گواہی دے رہی ہے۔ ملاحظہ فرمائیں:

”چنانچہ اس سے پہلے چند ہی دنوں کا ذکر ہے کہ یہی مولوی اشرف علی صاحب تھانوی مراد آباد میں مولوی احمد رضا خاں صاحب بریلوی سے مباحثہ کے لئے تشریف لائے تھے جنہوں نے علماء عرب مدینہ منورہ و مکہ معظمہ کے فتاویٰ آپ کے خلاف ایک بڑی ضخیم کتاب کی صورت میں چھاپ کر شائع کر دیے ہیں مولوی احمد رضا خاں صاحب نے وقت مقررہ پر وعظ کیا لیکن نہ کوئی مباحثہ کو گیا نہ مباحثہ ہوا..... کیا اچھا ہوتا کہ یہ دونوں فریق ہمیشہ کو ہم خیال ہو کر ترقی اسلام میں دوش بدوش کوشش کرتے“

[منبر عالم، ۲۳ اپریل ۱۹۱۱ء ص ۳]

میدان مناظرہ میں اعلیٰ حضرت کی للکار

اور مخالف جماعت کافراد

اعلیٰ حضرت نے اس موقع پر ایک خطاب فرمایا جس میں آپ نے مولوی اشرف علی تھانوی کو میدان مناظرہ میں آنے کی دعوت دیتے ہوئے فرمایا کہ انہیں یہاں لے آؤ اگر میرے سامنے وہ مبہوت نہ ہو جائیں تو وہ جیتے میں ہارے۔ آپ کے اس چیلنج کے باوجود بھی تھانوی صاحب میدان مناظرہ میں آنے کی ہمت نہ کر سکے البتہ ان کا ایک حمایتی محفل میں آیا اور بولا کہ

تھانوی صاحب تشریف لانا چاہتے ہیں۔ آپ نے فرمایا کہ پھر اجازت و اطلاع کی کیا ضرورت ہے، وہ بولا کہ آپ انہیں تحریری طور پر بلائیں آپ نے فرمایا کہ اس سلسلے میں ان کی کوئی تحریر لے کر آئے ہو اس نے کہا نہیں آپ نے فرمایا زبانی بات کا جواب زبانی ہی ہوتا ہے اس کا مقصد آپ کی تحریر لے کر خلفشار پیدا کرنا تھا؛ آپ نے اپنی فراست سے جان لیا اس لئے آپ نے اس وقت تحریر دینے سے منع فرما دیا، تحریر تو آپ پہلے ہی بریلی سے تھانوی صاحب تک پہنچا چکے تھے۔ اب تحریر کی کیا ضرورت تھی۔

مفتی اطہر نعیمی صاحب تحریر فرماتے ہیں کہ فاضل بریلوی نے اپنی تقریر میں فرمایا:

”مسلمانو! وہی وقت وہی تاریخ اور وہی مقرر جگہ ہے میں موجود ہوں تھانوی صاحب نے پولیس کی مدد سے مناظرہ سے جان بچالی ہے لیکن میں یہ اعلان کرتا ہوں کہ انہیں یہاں لے آؤ اگر میرے سامنے وہ مبہوت نہ ہو جائیں تو وہ جیتے میں ہارے۔ لیکن مولانا صاحب تشریف نہ لائے البتہ ایک صاحب نے آکر کہا کہ مولانا تھانوی صاحب جلسے میں تشریف لانا چاہتے ہیں، فاضل بریلوی علیہ الرحمہ نے فرمایا پھر اجازت اور اطلاع کی کیا ضرورت ہے، اُن کو تو یہاں آنا ہی تھا وہ تشریف لائیں لیکن قاصد نے کہا کہ آپ تحریری طور پر بلائیں۔ فاضل بریلوی نے فرمایا کیا آپ ان کی اس سلسلے میں میرے پاس کوئی تحریر لے کر آئے ہیں؟ قاصد نے کہا کہ نہیں۔ تب فاضل بریلوی نے فرمایا کہ زبانی بات کا جواب زبانی ہی ہوتا ہے، وہ تحریری طور پر اطلاع دیتے تو میں بھی تحریر دے کر بلا لیتا۔ اور یہ سب کچھ اس لئے کہا جا رہا تھا فاضل بریلوی سے تحریر لے کر پولیس کو بتایا جائے کہ یہ تحریریں بھیج کر بلائے ہیں تاکہ شہر کی فضا کو ملد رکھا جائے لیکن فاضل بریلوی کی فراست کہ انہوں نے اس بات کو سمجھ لیا اور تحریر نہ دی۔“

[ماہنامہ رضائے مصطفیٰ، اکتوبر ۱۹۸۸ء، ص ۴۲، ۴۳، مضمون از قلم مفتی اطہر نعیمی شہزادہ حضور مفتی محمد عمر نعیمی علیہ الرحمہ]

اعلیٰ حضرت کا یادگار خطاب

اس عظیم کامیابی کے بعد سہ پہر کو علماء کرام نے ایک اجلاس کا انعقاد کیا جس میں سیدی اعلیٰ حضرت نے نماز عصر کے بعد سے عشاء کے وقت تک ایک یادگار خطاب فرمایا۔

اخبار دبدبہ سکندری لکھتا ہے:

”سہ پہر کو اعلیٰ حضرت مدظلہم الاقدس کا درگاہ پاک ہی پر وعظ شریف ہوا،

سبحان اللہ وبحمدہ حضرت کے وعظ شریف کی کچھ بھی تعریف کرنا بالکل چھوٹا منہ اور بڑی بات کے مصداق ہے۔

اعلیٰ حضرت کا وعظ شریف اعلیٰ درجہ کے نکات، بے بدل سے مملو ہوتا ہے غرض کہ بعد عصر سے شروع ہوا تھا اور عشاء کے وقت ختم ہوا۔“

[دبدبہ سکندری، ۶ مارچ ۱۹۱۱ء ص ۱۰]

۲۸ فروری کی صبح کو پھر مجلس منعقد ہوئی، علماء کرام کے بیانات ہوئے اور جلسہ بارہ بجے اختتام پذیر ہوا۔ بعدہ جملہ علماء اہل سنت حضرت قاضی امداد حسین صاحب کے دولت کدہ پر تشریف لے گئے وہاں بھی مختصر سی محفل سجائی گئی۔

اخبار لکھتا ہے:

”۲۸ فروری کو بعد طلوع آفتاب پھر جلسہ شروع ہو گیا جو دن کے بارہ بجے تک ہوتا رہا۔ دوپہر کو تمام حضرات علماء کرام اہل سنت والجماعت کو مراد آباد کے مشہور و معروف رئیس اور یکے حنفی سنی عالی جناب مولانا حضرت قاضی امداد حسین صاحب سلمہ اللہ تعالیٰ نے اپنے دولت خانہ پر مدعو کیا تھا۔ ان تمام حضرات نے قاضی صاحب ممدوح کی مبارک خواہش کو پورا فرمایا گویا قاضی صاحب کے دولت خانہ پر علماء ربانی کا ایک مختصر جلسہ ہو گیا۔ اور یہ جلسہ بخیر و خوبی ختم ہو گیا۔“

[مرجع سابق]

مراد آباد سے اعلیٰ حضرت کی روانگی

۲۸ فروری کو شام پانچ بجے اعلیٰ حضرت اور جملہ علمائے کرام کا یہ عظیم قافلہ مراد آباد سے روانہ ہو گیا۔

دبدبہ سکندری لکھتا ہے:

”شام کے پانچ بجے اعلیٰ حضرت مدظلہم الاقدس مع الخیر والعافیت بریلی روانہ ہو گئے اور تمام حضرات علماء کرام اہل سنت والجماعت اپنے اپنے مقامات کو تشریف لے گئے“

[مرجع سابق]

اعلیٰ حضرت کی روانگی نیز مخالفین کی غلط بیانی کی تردید کرتے ہوئے کہ اعلیٰ حضرت مناظرہ پسند نہیں فرماتے اور اہل سنت اور دیوبندی اختلافات کا سبب بیان کرتے ہوئے اخبار منجر عالم لکھتا ہے:

”علماء دیوبند و بریلوی رخصت ہو گئے۔ مناظرہ نہیں ہوا، مگر پبلک کو یہ ضرور ظاہر ہو گیا کہ مولوی احمد رضا خاں صاحب تحریری اور تقریری ہر طرح کے مناظرہ کو موجود ہیں اور وہ خیال غلط ہے کہ مولوی صاحب موصوف مناظرہ پسند نہیں کرتے۔ آپ نے عام طور پر علماء دیوبند وغیرہ کی کتب کی وہ عبارتیں جو خلاف عقائد اہل سنت والجماعت ہیں۔ چھاپ کر اس پر علماء مدینہ منورہ و مکہ معظمہ کے فتاویٰ اُن کے خلاف حاصل کر کے مشہر کر دیے۔ جن کو دیکھ کر ہر مسلمان حیران ہے۔ گویا مولانا موصوف کی اس کوشش سے ان عقائد سے زبانی انکار کیا جاتا ہے مگر تحریری اقرار سے ہنوز انکار ہے اور یہی باعث اختلاف ہے“ [۸ مارچ ۱۹۱۱ء ص ۱۱]

تھانوی گروہ کی ایک بڑی خیانت و جعل سازی کا اظہار

قارئین یہاں دیوبندی جماعت کی ایک بڑی خیانت کا اظہار ضروری ہے۔ وہ یہ کہ یہ جماعت لوگوں کو یہ باور کراتی ہے کہ مراد آباد میں اعلیٰ حضرت تھانوی صاحب کے مقابلے میں نہیں آئے اور پولیس کو بلا کر مناظرہ ٹال دیا جیسا کہ تھانوی جی کی حفظ الایمان و بسط البنان

اور تغیر العنوان مطبوعہ انجمن ارشاد المسلمین لاہور میں مرتب نے بظاہر لبنان سے قبل ایک طویل مضمون نقل کیا ہے جس کے مولف کا نام خود مرتب کو بھی نہیں معلوم۔ حاشیہ میں قارئین سے اس مضمون نگار کا نام معلوم کیا گیا ہے یعنی نامعلوم فرد کا ایک مضمون نقل کیا ہے جس میں اس مضمون نگار نے خوب جم کر فریب کاریوں کذب بیانیوں سے کام لیا ہے وہ لکھتا ہے:

’چنانچہ بریلی کے مولوی احمد رضا خاں صاحب نے جو مصداق اس شعر کے ہیں

اگر دجال بر روئے زمیں است

ہمیں است و ہمیں است و ہمیں است

اس کے بعد مراد آباد میں مناظرہ ٹھہرا (راقم الحروف اس زمانہ میں مراد آبادی میں موجود تھا) یہاں خاں صاحب نے یہ چالاکی کی کہ پولیس والوں سے کہہ دیا کہ اہل دیوبند فساد کرانے آئے ہیں اس وجہ سے پولیس نے یہ مناظرہ حکماً روک دیا۔ جب مولانا نے خاں صاحب کی یہ کیفیت دیکھی تو یقین ہو گیا کہ وہ ہرگز مناظرہ نہ کریں اور محض اتمام حجت کے لئے یہ رسالہ بظاہر لبنان تحریر فرمایا (یکے از خدام اکابر علماء دیوبند)

[حفظ الایمان و بظاہر لبنان، ص ۱۰۳، ۱۰۴ مطبوعہ انجمن ارشاد المسلمین لاہور]

اعلیٰ حضرت سے متعلق اور بھی زہرا فاشانی اس مضمون میں موجود ہے۔ جسے لکھنا یا اس کے مزخرفات کا جواب دینا میں ضروری نہیں سمجھتا؛ کل اثناء یترو شح بما فیہ برتن میں جو ہوتا ہے وہی چھلکتا ہے۔ ایسی بات جس کا کوئی ثبوت نہیں جو سراسر جھوٹ اور بہتان ہے۔ اسے اس طرح کتاب میں چھپانا بڑی دیدہ دلیری کا کام ہے؛ فارسی کا مشہور شعر ہے:

بے ادب زی و آنچہ دانی گونے
بے حیا باش ہر چہ خواہی کن
ترجمہ:

یعنی بے ادب ہو جا پھر جو چاہے کہہ بے حیا ہو جا پھر جو چاہے کر۔

دربہنگی صاحب کا سفید جھوٹ

دربہنگی صاحب نے بھی اپنے پیشوا کی روسیاهی اور جماعت پر لگے شکست کے بدنام داغ کو اپنے جھوٹ کے پانی سے صاف کرنے کی ناپاک کوشش کرتے ہوئے مراد آباد میں اپنی جماعت کی فتح و کامیابی اور اعلیٰ حضرت کی شکست و فرار کا اعلان کچھ اس انداز میں کیا ملاحظہ فرمائیں دربہنگی صاحب کا ایک زبردست جھوٹ۔

”مدرسہ عالیہ دیوبند، مراد آباد، امر وہہ امینیہ وغیرہ کے اکثر حضرات مع حضرت مولانا اشرف علی صاحب دامت برکاتہم کے رونق افروز تھے پھر بھی مناظرہ مقصود نہ تھا اور وکلاء نے تو بچنے ہی تار دیا تھا اچھا کہوریل کے وقت سے پہلے گاڑی کے کواڑ بند کر کے کون گیا تھا؟ تشریف لانے کی کیا دھوم دھام اور جانے میں یہ سون سون گھروالے کا اسباب باندھ لیا اور بدحواسی میں اپنا چھوڑ گئے، وعظ کا بھی اعلان تھا کیوں نہ ہوا؟ کہو ہمارا آدمی اسٹیشن پر نہ گیا تھا؟

آپ نے گاڑی کی کھڑکی نہ بند کر لی تھی۔ جب آپ روانہ ہو لیے تب وہ نہ آئے تھے؟ کہو مناظرہ سے کون بھاگا؟ جب حضرت مولانا موصوف مطلع فرما چکے تھے کہ ہم نے فلاں فلاں کو وکیل مقرر کیا ہے اور وکلاء کئی روز پیشتر سے موجود تھے شرائط وغیرہ کے متعلق گفتگو کیوں نہ شروع کی تھی؟

اور جب مولانا موصوف چار بجے دن کے تشریف لے آئے تھے اور اسی وقت آدمی نے جا کر اطلاع دی تھی کہ حضرت مولانا تشریف لے آئے ہیں عائد شہر پیغام مناظرہ لے کر گئے جب آپ بریلی سے تشریف لے ہی آئے تھے، مولوی ہدایت رسول صاحب ساتھ ہی ساتھ تھے جن کی وجہ سے مناظرہ ہو ہی نہیں سکتا تھا پھر اس قدر سراسیمگی سے تشریف لے جانے کی کیا ضرورت تھی؟

ہم بتاتے ہیں آپ کے نباض ہم ہیں جب عائد شہر درمیان میں پڑنے لگے تو آپ کو خوف ہو گیا کہ اب کوئی نہ کوئی مناظرہ کی صورت ضرور پیدا ہو کر رہے گی یہاں نہ ہوگی تو بریلی دہلی وغیرہ کوئی نہ کوئی جگہ ضرور مقرر ہو جائے گی..... یہی وجہ تھی

جو گاڑی کے پٹ بند کر کے تین بجے سے پہلے ہی اسٹیشن پر تشریف لے گئے اور گاڑی پانچ بجے روانہ ہوئی تھی خان صاحب ہم سے اور یہ باتیں یہی تو خوف تھا کہ اب مناظرہ ضرور سر پڑے گا جو موت سے زیادہ سخت اور ناگوار ہے اسی وجہ سے چپٹ ہو گئے، [رسائل چاند پوری، ۲/۱۷۳ تا ۱۷۴]

تم جھوٹ کے پتلے ہو تمہیں سچ سے ہے کیا کام انکار سے بدتر ہیں سب اقرار تمہارے

کسی نے سچ کہا ہے کہ ایک جھوٹ چھپانے کے لئے سو جھوٹ بولنا پڑتے ہیں اور اس کا جیتا جاگتا ثبوت در بھنگی صاحب کی مذکورہ بالا تحریر ہے۔ اس تحریر کی رو سے یہ کہنا بے جا نہ ہوگا کہ سچ کو جھوٹ کر دینا کوئی در بھنگی صاحب سے سیکھے۔

میں تو بس اتنا کہوں گا کہ کذب بیانی بہتان تراشی سینہ زوری اور دھاندلی تو ان کا اصل اثاثہ ہے۔ مگر حدیث مصطفیٰ الحق یعلو او لایعلیٰ کے طفیل سر بلندی و کامیابی اہل سنت ہی کے سر رہی ہے اور ہمیشہ رہے گی۔

قارئین نے اخبارات قدیمہ و رسائل قدیمہ کی روشنی میں روداد بالا کے مطالعہ سے خوب اندازہ لگا لیا ہوگا کہ حق کیا ہے سچا کون ہے اور سر بلندی کس کے سر ہے۔ اخبار مراد آباد و رامپور اور اس دور کی کتب کی ایک ایک سطر مراد آباد میں تھانوی صاحب اور ان کے اذنان و ذریات کی شکست و فرار کی گواہی پیش کر رہی ہے۔ اس کے بعد بھی حقیقت سے چشم پوشی یقیناً قابل افسوس ہے۔

☆☆☆☆☆

خاتمہ بحث

ہم اس مناظرہ مراد آباد کی بحث اخبار بدبہ سکندری میں درج مضمون کی درج ذیل سطور پر ختم کرتے ہیں۔

بریلی کے ایک نامہ نگار اخبار بدبہ سکندری میں لکھتے ہیں:

”مراد آباد کا واقعہ کسے یاد نہیں ادھر تو مناظرہ طلب کیا اور وہ فرعونی دعوے کے اعلیٰ حضرت ہرگز تشریف نہ لائیں گے اگر وہ تشریف لے آئیں تو ہم پانچ سو روپیہ جرمانہ دیں کبھی یہ کہ ہزار دیں۔ جب اعلیٰ حضرت تشریف لے گئے اور دیکھا خصم سر پر آ گیا اب لینے کے دینے پڑ گئے فوراً حکام مقامی سے استغاثہ کیا کہ ہے ہے بچا تو مناظرہ کریں گے تو بلوا ہو جائے گا” یا صاحب کلکٹر المدد، ”یا پولیس الغیث“

مناظرہ روک دیا جائے۔ ان جیلوں سے مناظرہ روکے گئے اور جان بچی۔

یہ ہے جرأت اور یہ ہے دلیری اور اس پر دعویٰ مناظرہ اور حقانیت سے مقابلہ

لعنة الله على الكاذبين“ [دبدبہ سکندری جلد ۵۰، نمبر ۲۱، فروری ۱۹۱۲ء صفحہ ۷]

حضور صدر الافاضل کو مبارکباد

یہ مناظرہ چونکہ حضور صدر الافاضل علیہ الرحمہ کے زیر اہتمام ہوا اور اس کی تمام تر کارروائی کا بوجھ آپ کے مبارک کاندھوں پر تھا اس لئے اخبار بدبہ سکندری رامپور میں آپ کو ہدیہ تبریک پیش کیا گیا اور آپ کے اس تاریخی کارنامے کو سراہا گیا، اخبار کی درج ذیل خبر ملاحظہ فرمائیں:

”جناب مولوی حکیم محمد نعیم الدین صاحب حنفی بانی جلسہ کا تہہ دل سے شکریہ ادا کیا جاتا ہے کہ آپ نے کمال علو ہمتی اور جاں فشانی سے اس جلسہ کو نہایت اعلیٰ پیمانہ پر انجام دیا اور نیز دوسرے اراکین جلسہ بھی قابل تحسین ہیں کہ باوجودیکہ اتنا بڑا جلسہ تھا مگر کسی فرد کو ذرا سی بھی شکایت کا موقع نہ دیا اور جلسہ خوب آراستہ کیا“ [مرجع سابق]

☆☆☆☆☆



مناظرہ رھتک پنجاب اور اعلیٰ حضرت

شہر مراد آباد میں دیوبندی حکیم الامت تھانوی صاحب، ان کے حواریوں اور وکیلوں کی شرمناک و ذلت آمیز شکست کی مکمل روداد سابقہ اوراق میں بیان کی گئی۔ قارئین اس سے بخوبی اندازہ لگا سکتے ہیں کہ دیوبندی مذہب کی حقیقت کیا ہے۔

اس شکست کے بعد اگر ذرا بھی غیرت ایمانی زندہ ہوتی تو پھر اس نئے مذہب سے توبہ کر کے اہل سنت میں داخل ہو جاتے مگر براہوتعصب و ہٹ دھرمی کا جس نے انہیں تین سال تک تعصب و تنگ نظری ہٹ دھرمی و دھاندلی انا و کبر حسد و بغض کی بھیڑ میں تپا کر ایک بار پھر حق کے مقابلے میں لاکھڑا کیا۔ یعنی آٹھ صفر المظفر ۱۳۳۲ ہجری مطابق ۶ جنوری ۱۹۱۴ء کو ایک بار پھر تھانوی کے حواریوں نے تھانوی صاحب کے حوالے سے حضور اعلیٰ حضرت کو چیلنج مناظرہ دے ڈالا اور مناظرہ پر آمادہ نہ ہونے والے کی ہار کا فیصلہ بھی لکھ دیا۔

اخبار دبدبہ سکندری میں بریلی شریف کے ایک نامہ نگار اپنے ایک مضمون بعنوان ”وہابیہ کا مناظرہ سے جدید فرار، خاص تھانوی صاحب کی چودھویں گریز، میں لکھتے ہیں:

”اعلیٰ حضرت.... مدظلہ الاقدس فرقہ وہابیہ نجدیہ کی ان گستاخیوں اور بے عنوانیوں کی جو اس ناپاک فرقہ سے شان رسالت میں واقع ہوتی رہیں جس عالمانہ و فاضلانہ طریقہ سے تردید فرماتے رہے ہیں وہ محتاج بیان نہیں منکروں نے بھی ان کا لوہا مانا ہے۔ انتہایہ کہ خود وہابی صاحبوں نے اپنے اقوال کے کفر ہونے کا اقرار چھاپ دیا بلکہ تھانوی صاحب نے یہاں تک لکھ دیا کہ جس کے خیال میں بھی یہ غیث مضمون آئے وہ بھی کافر ہے۔ الحمد للہ اسی قدر تصود تھا ایسی نمایاں فتح شاید کسی کو نصیب ہو مگر ضد اور ہٹ دھرمی کا کیا علاج کہ کفر مانتے جائیں اور پھر جے رہیں۔ ہزار بار شکست کھائی ہزار بار بھاگے پھر بھی غیرت مند اتنے کہ منہ آتے ہیں۔

حال کا واقعہ ہے کہ آٹھ صفر المظفر مطابق ۶ جنوری کو اعلیٰ حضرت فاضل بریلوی

مدظلہم الاقدس کی خدمت میں چند علماء رہنک و مراد آباد سے آئے کہ سرخیل یاران وہابیہ مولوی اشرف علی صاحب تھانوی رہنک ضلع حصار (پنجاب) میں مناظرہ کریں گے اور یہ بھی لکھا گیا کہ ۲۰ جنوری تک جو مناظرہ پر آمادگی ظاہر نہ کرے وہ ہار گیا“

[دبدبہ سکندری جلد ۵۰، نمبر ۱۰، فروری ۱۹۱۴ء صفحہ ۷]

اعلیٰ حضرت کاتھانوی کو خط اور تھانوی کی گریز پائی

اعلیٰ حضرت نے فوراً پانچ اوراق پر مشتمل ایک خط بنام تھانوی لکھ کر انہیں آنے والوں کے ہاتھ تھانوی صاحب کے یہاں بھجوا دیا، خط لے جانے والوں میں مولوی رئیس الدین صاحب بھی تھے۔ وہ اور تھانوی بھون کے چند معزز حضرات اعلیٰ حضرت کا خط لے کر جب تھانوی صاحب کے پاس پہنچے تو تھانوی صاحب کے حواس باختہ ہو گئے اور انہوں نے اعلیٰ حضرت کے گرامی نامہ کو دیکھنے سے انکار کر دیا اور جب انہیں اس کا مضمون سنا کر ان سے اس بارے میں گفتگو کرنا چاہی تب بھی تھانوی صاحب نے کوئی توجہ نہیں کی اور جب ان سے کہا گیا کہ مولوی مرتضیٰ حسن چاند پوری جو آپ کے معتمد علیہ ہیں۔ انہوں نے آپ کی ذمہ داری لی ہے اور اس سے قبل بھی وہ بہت سی بحثوں میں آپ کے قائم مقام کی حیثیت سے سامنے آچکے ہیں لہذا ان کی تحریر کے مطابق آپ کو مناظرہ کے لئے آمادہ ہونا پڑے گا۔ مگر تھانوی صاحب پھر بھی ٹس سے مس نہ ہوئے اور آخر تک حیلے بہانے تراشتے رہے اور یہاں تک کہہ گئے کہ چاند پوری میرا ذمہ دار کیسے ہو سکتا ہے آخر کو مولوی رئیس الدین وغیرہ مدرسہ دیوبند گئے لیکن وہاں بھی لوگوں نے مناظرہ کے حوالے سے کوئی گفتگو نہیں کی اور جب مولوی مرتضیٰ حسن چاند پوری کا حوالہ دیا گیا تو وہاں صاف کہہ دیا گیا کہ وہ لسان ہے جھوٹا ہے ہم نے اپنے یہاں سے اسے موقوف کر دیا ہے، ہم نہیں جانتے وہ کہاں ہے اس کے بعد مولوی رئیس الدین وغیرہ سبھی لوگ وہاں سے واپس ہو گئے اور اس طرح ایک بار پھر تھانوی اور ان کی ذریات کو منہ کی کھانا پڑی۔

مولوی رئیس الدین صاحب نے اس مکمل واقعہ کو اپنے خط میں جو انہوں نے

صدر الافاضل مولانا سید محمد نعیم الدین صاحب مراد آبادی علیہ الرحمہ کے نام تحریر فرمایا تفصیل سے لکھا ہے، ملاحظہ فرمائیں۔

نامی نامہ مولوی رئیس الدین صاحب بنام صدر الافاضل

مکرم بندہ مولوی محمد نعیم الدین صاحب سلمہ

بعد سلام مسنون !!!

واضح ہو کہ ہم آپ سے رخصت ہو کر ۱۳/۱۲ کو میں اور مولوی عبدالغفور صاحب وحاجی علاء الدین وحاجی ابراہیم ونشی کریم بخش پنچائت تھانہ گئے مولوی اشرف علی سے ملاقات ہوئی جناب مولوی صاحب کی تحریر اور نوشتہ سید حسن چاند پوری ہر چند ان کو دیا مگر انہوں نے ہاتھ نہ لگایا۔ لاچار زبانی ماجرا سنا کر ان سے پھر اصرار کیا کہ آپ ایک نظر دیکھ لیجئے مگر انہوں نے آنکھ اٹھا کر بھی نہ دیکھا اور کہا کہ مجھے معلوم ہے مگر میرا ذمہ دار سید حسین چاند پوری کیوں کر ہو سکتا ہے۔ میں مباحثہ نہیں کیا کرتا اور نہ آئندہ کروں اور میں کسی کی تحریر بھی نہیں دیکھا کرتا ہم نے کہا کہ سید حسن تمہارا معتمد علیہ ہے کیوں کہ جا بجا آپ کی جانب سے مناظرہ میں بھیجا جاتا ہے کیا بغیر ذمہ داری کے جاتا ہے جب آپ کا قائم مقام کر کے بھیجا گیا تو ذمہ دار بھی ضرور ہو سکتا ہے، لہذا اس کی تحریر کے موافق آپ کو مناظرہ ضرور کرنا پڑے گا۔ جیسا کہ مولوی احمد رضا خاں صاحب نے منظور فرمایا ہے ہم نے سب طرح ان پر بوجھ ڈالا مگر انہوں نے مناظرہ اور جواب و سوالات کسی طرح منظور نہ کیا لاچار ہم دیوبند آئے یہاں بھی سید حسن کی کارروائی کی سب کو اطلاع تھی۔ کہنے لگے کہ سید حسن ایک لوٹا ہے لسان اور جھوٹا ہم نے اس کو اپنے یہاں سے موقوف کر دیا ہے، ہم نہیں جانتے کہ کہاں ہے۔ یہاں بھی سب کانوں پر ہاتھ رکھ گئے اور مباحثہ بالمشافہ مولوی اشرف علی و مولوی احمد رضا خاں صاحب سے منکر ہوئے اور تسلیم نہیں کیا پس موافق شرائط ہار ہو گئی ہم لوگ اسی روز رہنک آ گئے اب تو اس پر نالاش خرچہ کی تدبیر ہو رہی ہے۔“

[دبدبہ سکندری جلد ۵۰، نمبر ۲، ۱۹۱۴ء، ص ۸]

تھانوی گروہ کی جملہ متنازعہ فیہا مسائل میں شکست

چونکہ چاند پوری کی تحریر کے مطابق فریقین میں سے ایک کی آمدگی مناظرہ دوسرے کو بھی کو آمدگی پر مجبور کرے گی اور اگر دوسرے فریق نے مناظرہ سے فرار اختیار کیا تو اس کی اور اس کے حامیوں کی جملہ متنازعہ فیہا مسائل میں شکست تسلیم کی جائے گی اور فریقین کا سارا خرچ اسی کے ذمہ ہوگا۔ لہذا مولوی رئیس الدین صاحب نے صدر الافاضل کو خط میں یہ بھی لکھا کہ ”اب نالاش خرچہ کی تدبیر ہو رہی ہے“ کیوں کہ چاند پوری کی تحریر کے مطابق وہ اور اس کا گروہ تمام متنازعہ فیہا مسائل میں ہار چکے ہیں تو لازماً خرچ بھی اس کی ذمہ داری ہے۔

ملاحظہ فرمائیں مولوی رئیس الدین صاحب کے خط کا درج ذیل اقتباس؛

جو مولوی صاحب نے ”اب تو اس پر نالاش خرچہ کی تدبیر ہو رہی ہے“ کے ضمن میں تحریر فرمایا لکھتے ہیں:

”چاند پوری نے تھانوی صاحب کی طرف سے شرائط مناظرہ میں یہی قرار دیا تھا کہ بیس (۲۰) تک اگر اپنے کو آمادہ نہ کر سکوں یا تاریخ مقررہ پر تاریخ مناظرہ کی اطلاع نہ دوں تو ہماری سب کی ہار مانی جائے گی اور یہ بھی کہ مولوی احمد رضا خاں صاحب اور مولوی اشرف علی صاحب سے ایک نے آمدگی مناظرہ ظاہر کی تو دوسرے کو آمادہ ہونا پڑے گا، وکیل سے کام نہیں چلے گا ایک کی آمدگی کی صورت میں دوسرا آمادہ نہ ہو تو اس کی ہار شمار کی جائے گی اور یہ ہار تمام مسائل متنازعہ فیہا میں مانی جائے گی اور یہ بھی کہ جو ہارے خرچہ فریقین اس پر پڑے۔“

اب جناب تھانوی صاحب ہارے لہذا انہیں کی طرف کی شرائط خرچہ انہیں پر پڑنا چاہیے، غنیمت ہے کہ سامنے نہ آئے صغیری کے صیغہ کا خرچہ ان پر پڑا اور نہ ہمارے.. بھاگتے تو پورا پڑتا۔

(مرجع سابق)

تھانوی صاحب کی چودھویں گریز

اخیر میں اس کا خلاصہ بھی ضروری ہے کہ تھانوی صاحب اس سے قبل تیرہ (۱۳) بار مناظرہ سے گریز پائی اختیار کر چکے تھے۔ اس کو ملائیں تو اب چودہ (۱۴) کا عدد مکمل ہو جاتا ہے اور اسی لئے مضمون نگار نے تھانوی صاحب کی چودھویں گریز کا عنوان منتخب کیا مضمون نگار قسط راز ہیں:

”اور صدائے برخواست نہ جواب آیا نہ مناظرہ ہوا۔ تھانوی صاحب کی چودھویں گریز کھل گئی۔ اس سے پہلے ان کی بارہ گریزیں رشحہ اخیرہ میں شائع ہو چکی ہیں تیرہویں گریز رشحہ اخیرہ سے تھی، اب ان کی چودھویں بفضلہ تعالیٰ یہ ہوئی جس میں ہمیشہ کے لئے مناظرہ سے استعفا دیا ہے۔ وللہ الحمد

یہ ہے حقیقت اس جماعت ضالہ کی درحقیقت حق پر باطل کسی طرح کامیاب نہیں ہو سکتا، حق حق ہے اور باطل باطل۔ کتنی بار تجویزیں ہوئیں کون تھا جو سامنے آتا“

(مرجع سابق، ص ۷)

مناظرہ رنگون اور اعلیٰ حضرت

۱۶ ربیع الآخر ۱۳۳۸ھ مطابق ۹ جنوری ۱۹۲۰ء کو ایک بار پھر تھانوی صاحب کے حواریوں نے اعلیٰ حضرت علیہ الرحمہ کو رنگون سے ایک خط ارسال کیا جس میں اعلیٰ حضرت کو تھانوی صاحب کے مقابلے میں آنے اور ان سے مناظرہ کرنے کا مطالبہ کیا۔ اہل سنت کے عظیم مبلغ محمد لعل خان صاحب نے اس روداد کو کچھ اس طرح بیان کیا، ملاحظہ فرمائیں:

”ا کا بر فرقہ وہابیہ دیوبندیہ خذلہم اللہ تعالیٰ نے اپنی تصانیف میں رب العزت جل و علا اور اس کے رسول علیہ الصلاۃ والثناء کی جو کھلی کھلی توہینیں کیں اور ان کے رد میں اہل سنت کی طرف سے بارہا کتب و رسائل و اشتہارات شائع کئے گئے مناظرہ کی دعوتیں دی گئیں تبلیغ حق کی گئی کہ شاید راہ راست پر آئیں اور ان کلمات خبیثہ و اقوال ملعونہ پر نادم ہو کر توبہ عمل میں لائیں مگر جن کے دلوں پر اللہ تعالیٰ نے مہر کر دی ہے۔ ان کو نہ باز آنا تھا نہ آئے علماء عوام یہاں تک کہ وہ خود بھی خوب جانتے

ہیں کہ یہ کلمات تو بین والفاظ کفریہ ہیں مگر اقرار کرنے اور توبہ کرنے میں اپنی اہانت سمجھ کر خود تو گمراہ ہوئے ہی تھے ایک عالم کو گمراہ کر ڈالا۔

واہ رے بے غیرتی کہ خدا اور رسول جل و علا ﷺ کی توہین ہو تو ہوا کرے مگر ان کی آن میں فرق نہ آنے پائے۔ اس فرقہ کے سرغنہ اور اس نئی ملت کے پیشواؤں میں سے مولوی اسماعیل صاحب دہلوی و مولوی نانوتوی صاحب اور مولوی رشید احمد گنگوہی صاحب تو اپنے مقرر کو پہنچ چکے۔ اب اس گروہ کی حکیم الامتی کی پگڑی مولوی اشرف علی تھانوی صاحب کے سر بندھی جن کا یہ حال کہ دنیا کماتے ایک عالم کو گمراہ بناتے جہاں کہیں اپنے خیال میں میدان خالی پاتے ہیں دون کی اڑاتے ہیں جب اہل حق مقابلہ کے لئے آتے اور مردانگی کے ساتھ بلاتے ہیں تو پیٹھ دکھاتے ہیں مدتوں کے فراری جواب سے عاری مولوی اشرف علی صاحب تھانوی کی تازہ کارگزاری معائنہ فرمائیے۔“ [اخبار الفقہ امرت سر پنجاب، ۵ مارچ، ۱۹۲۰ء، ص ۷]

اعلیٰ حضرت کو دعوت مناظرہ

محترم لعل خاں صاحب لکھتے ہیں:

”اعلیٰ حضرت عظیم البرکت مجدد مآۃ حاضرہ موید ملت طاہرہ مولانا الحاج الشاہ احمد رضا خاں صاحب بریلوی مدظلہ العالی کی خدمت اقدس میں ۱۶ ربیع الآخر ۱۳۳۸ھ مطابق ۹ جنوری ۱۹۲۰ء وقت مغرب رنگون سے اس مضمون کا تار موصول ہوتا ہے کہ:

”اشرف علی مناظرہ کے لئے تیار ہے آپ تشریف لائیے یا جلد انکار فرمائیے“

اعلیٰ حضرت مدظلہ کی طرف سے فوراً جواب دیا گیا کہ:

”اور ہم مدت سے مناظرہ کے لئے تیار ہیں اور اشرف علی فرار اول دو عالم بھیجتا ہوں کہ اشرف علی سے مہری دستخطی تحریر لیں اور شرائط مناظرہ طے کریں پھر اگر ضرورت ہوگی تو میں بھی آؤں گا جواب دیجئے۔“

جواب میں تین تار مختلف اصحاب کی طرف سے طلبی علماء میں موصول ہوئے جس

میں ہر ایک مولوی اشرف علی صاحب تھانوی کی آمادگی مناظرہ کا مظہر اور طلب پر مصر تھا چنانچہ یہ تعمیل صبح پنج شنبہ ۲۲ ربیع الآخر ۱۳۳۸ھ چند علماء بریلی سے روانہ ہوئے اور رنگون کو تار دے دیا گیا کہ علماء روانہ ہو گئے۔

[اخبار الفقہ امرت سر پنجاب، ۵ مارچ ۱۹۲۰ء، ص ۸، ۷]

رامپور کے مشہور اخبار دبدبہ سکندری میں اس خبر کو درج ذیل الفاظ میں بیان کیا گیا ہے ملاحظہ فرمائیں:

”جناب مولوی اشرف علی صاحب تھانوی نے.... تنازعات دین میں پیدا کر دیے ہیں کہ اس وقت اہل سنت میں سخت برہمی و بے چینی پھیلی ہوئی ہے اور حضرات علماء اہل سنت اس فکر میں ہیں کہ یا تو تھانوی صاحب مناظرہ کر لیں یا اپنے ناپسندیدہ اقوال واپس لے کر اعلانیہ تائب ہو جائیں لیکن بار بار دعوت مناظرہ پیش کرنے پر بھی ممدوح نے پیچھا دکھایا اور مناظرہ سے فرار کیا جدید فرار کی کیفیت بھی دلچسپی سے خالی نہیں ہوگی جو ذیل میں درج ہے:

۹ جنوری ۱۹۲۰ء کو رنگون سے امام اہل سنت عظیم البرکت اعلیٰ حضرت فاضل بریلوی عم فیضہ کو بریلی میں اس مضمون کا ٹیلی گرام موصول ہوا کہ:

”اشرف علی مناظرہ کے لئے تیار ہے آپ تشریف لائیے یا جلد انکار فرمائیے“

فاضل بریلوی نے جواب دیا کہ:

”ہم مدت سے مناظرہ کے لئے تیار ہیں لیکن اشرف علی فرار ہے اول دو عالم بھیجتا ہوں کہ اشرف علی سے مہری و دستخطی تحریر لیں اور شرائط مناظرہ طے کریں پھر اگر ضرورت ہوگی تو میں بھی آؤں گا جواب دیجئے“

جواب میں تین ٹیلی گرام مختلف لوگوں کے بریلی پہنچے جس میں ہر ایک مولوی اشرف صاحب تھانوی کی مناظرہ پر آمادگی کا مظہر اور علماء اہل سنت کی طلبی پر مصر تھا چنانچہ ۵ جنوری کو چند علماء بریلی سے روانہ ہو گئے۔

[دبدبہ سکندری: ۱۶ فروری ۱۹۲۰ء، ص ۷]

دعوت مناظرہ کی کھانی صدر الشریعہ کی زبانی

صدر الشریعہ مفتی امجد علی اعظمی جو اس معاملہ میں رکن رکن کی حیثیت سے حاضر تھے - یہاں تک کی روداد ان کی زبانی کچھ یوں ہے:

”جنوری ۱۹۱۷ء بمطابق ۱۳۳۶ھ رنگون سے ایک تار آیا جو چودھری عبدالباری کا بھیجا ہوا تھا مضمون یہ تھا کہ مولوی اشرف علی تھانوی یہاں آئے ہوئے ہیں کیا آپ ان سے مناظرہ کرنے کے لئے یہاں آ سکتے ہیں؟

چودھری عبدالباری کو یہاں کے لوگوں میں سے کوئی نہیں جانتا تھا کہ یہ کون شخص ہیں اور کس خیال کے ہیں؟ رنگون میں جو لوگ اپنی جان پچان کے تھے ان میں سے کسی کا تار نہ دینا اور ایک غیر معروف شخص کا اس قسم کی اطلاع دینا باعث تعجب تھا اور یہ بھی خیال ہوتا تھا کہ واقعی مولوی اشرف علی صاحب جو ہمیشہ مناظرے فرار کرتے رہے، ممکن ہے رنگون میں لوگوں کو عقیدت مند بنانے کے لئے مناظرہ کی تیاری ظاہر کی ہو۔ اور یہ خیال کیا ہو کہ یہاں کون آئے گا اور اگر آئے گا بھی تو کسی نہ کسی ترکیب سے مناظرہ ٹال دیا جائے گا تا کہ لوگوں کی عقیدت باقی رہے اور جو لوگ ان کے دامن تزویر میں پھنس چکے ہیں وہ نکلنے نہ پائیں۔

اس معاملہ کو باہم مشوروں سے یہ طے کیا گیا کہ چودھری عبدالباری صاحب سے مصارف سفر منگائے جائیں اگر انہوں نے بھیج دیا تو معلوم ہو جائے گا کہ یہ تار کسی فریب پر مبنی نہیں ہے۔ چنانچہ ان کو تار سے اطلاع دی گئی کہ تین شخصوں کے لئے سفر خرچ روانہ کر دیں کہ ان کو ہم یہاں سے روانہ کریں گے اس وقت مولوی عبدالعلیم میرٹھی، مولانا عبدالکریم چٹوڑی (یہ اس وقت میرے پاس پڑھنے کے لئے اپنے وطن سے آئے تھے اور مشغول تدریس تھے) یہ تینوں صاحبان بریلی سے کلکتہ ہوتے ہوئے رنگون جانے کے لئے روانہ ہوئے۔ اعلیٰ حضرت نے چودھری عبدالباری کے نام ایک تار روانہ کیا کہ فلاں فلاں شخص کو روانہ کرتا ہوں اگر میرے آنے کی ضرورت ہو تو وقت پر میں بھی پہنچوں گا اور ایک تار کلکتہ بنام حاجی محمد لعل خاں صاحب روانہ کیا کہ یہ لوگ

فلاں ٹرین سے جا رہے ہیں۔“

[حیات صدر الشریعہ، ص ۵۳، ۵۴، از بحر العلوم مفتی عبدالمنان اعظمی]

یہاں اس بات کی وضاحت ضروری ہے کہ صدر الشریعہ کے حوالے سے بحر العلوم علیہ الرحمہ نے جو سن عیسوی اور ہجری درج فرمائی ہے اس میں نقلاً سہو واقع ہوا ہے کیوں کہ اخبار الفقہ، اور بدبہ سکندری میں اس واقعہ کو ۱۹۲۰ء مطابق ۱۳۳۸ھ کے حوالے سے پیش کیا گیا ہے اور یہی ٹھیک ہے۔

اعلیٰ حضرت کا گرامی نامہ بنام تھانوی

قبل ازیں کہ آگے کی روداد بیان کی جائے مناسب ہوگا کہ یہاں اعلیٰ حضرت کا صحیفہ منیفہ جو آپ نے تھانوی صاحب کے نام مناظرہ کے حوالے سے چند ضروری شرائط کو بیان کرتے ہوئے تحریر فرمایا نقل کر دیا جائے:

نقل مفوضہ عالیہ اعلیٰ حضرت مدظلہ الاقدس

بسم اللہ الرحمن الرحیم نحمدہ ونصلی علیٰ رسولہ الکریم
وسیع المناقب تھانوی صاحب والسلام علی من اتبع الهدی

آپ کو پندرہ (۱۵) سال سے مناظرہ کے لئے بلایا جاتا ہے اور آپ کو فرار ہے صاف انکار ہے بلکہ اس فن سے اپنے اور اپنے اساتذہ سب کے جاہل ہونے کا اقرار ہے اور انصافاً مناظرہ کے لئے حالت منتظر ہی کون سی باقی رہ گئی ہے۔ تمام اکابر علماء حرین طہیین آپ کی اور آپ کے اکابر کی صاف تکفیر فرما چکے، وہ بھی اس شدت قاہرہ کے ساتھ کہ جسے ان کے کفر میں شک ہو وہ بھی کافر ہے۔ آپ سے اپنا کفر نہ اٹھنا تھا نہ اٹھ سکا اٹھنا درکنار سال کے بعد پونے دو ورق کی ایک ضخیم تحریر لکھی جس پہ چھوٹا سا نام بسط البنان بکف اللسان عن کاتب حفظ الایمان اور اس میں ٹھنڈے جی اپنا کافر ہونا قبول کیا بلکہ جیسا علماء حرین شریفین نے

ارشاد فرمایا تھا اس سے دو کفر اپنے اوپر اور بڑھائے تاویل کی جو حرکت مذہبی کی اس کے رد میں وقعات السنان وادخال السنان دور سالے رجسٹری شدہ بھی آپ کے یہاں پہنچ گئے اور آپ کسی کا جواب نہ دے سکے پھر وضوح حق میں کیا باقی رہ گیا اور مرآہ باد کے واقعہ نے تو آپ اور آپ کے تمام موالی کے ماتھے پر چلی قلم سے سورہ مدثر شریف کی دو آیتیں لکھ دیں جن کی دوسری ہے: قوت من قسورۃ کیا جوش تھے کہ ہم تو مناظرہ کو تیار ہیں احمد رضا کو جو بلائے پانچ سو (۵۰۰) دیں گے ہزار دیں گے۔

یہاں اطلاع آتے ہی میں نے فوراً تاریخ مقرر کی اور تاریخ سے ایک دن پہلے پہنچ گیا اب کیا تھا سب لوہے ٹھنڈے۔ جان کے لالے پڑ گئے یا مجسٹریٹ المدد، یا پولیس الغیث، ہائے وائے کر کے مناظرہ بند کیا جب حالتیں یہ رہیں تو کیا مردانگی ہے کہ یہاں ہمیشہ فرار پر فرار کیجئے اور ہزاروں میل سمندر پار رنگون جا کر فوغا مچائیے۔

کیا آپ یہ سمجھتے ہیں کہ مسلمان وہاں آپ کا تعاقب نہ کرے گا۔ حاشا واللہ

وللہ العزۃ ولرسولہ وللمومنین ولکن المناقین لایعلمون وان عندنا لهم الغالبون
کان حقاً علینا نصر المومنین ولن یجعل اللہ للکفرین علی المومنین سبیلاً
اگر یہ سچ ہے کہ آپ کو ہوس مناظرہ پیدا ہوئی ہے تو فوراً سے پیشتر اپنی مہری دستخطی اپنے قلم کی لکھی ہوئی اقراری تحریر دیجئے کہ آپ اپنے اور اپنے اکابر گلوہی اور نانوتوی صاحبان کے کفر و ارتداد کے بارے میں مجھ سے مناظرہ کریں گے اور اس میں ان شرائط کا قبول درج کیجئے

(۱) میرا مخاطبہ صرف آپ تھانوی صاحب سے ہوگا یہ آپ کو اختیار ہے کہ اپنے تمام لواحق و علائق کو اپنی مدد کے لئے جمع کر لیجئے وہ آپ کو مدد پہنچائیں مگر مکالمہ صرف آپ سے ہوگا۔ دوسرا بولنے کا مجاز نہ ہوگا۔

(۲) مجھ سے مسئلہ دائرہ آپ اور گلوہی و نانوتوی صاحبان کا کفر ہوگا اگر بفرض محال اس سے نجات پالیں تو دوسرا مرحلہ آپ اور آپ کے امام الطائفہ کا کفر لزومی ہوگا

جب تک آپ یہ دونوں مرحلے طے کر کے اسلام کے دائرے میں نہ آلیں بحث بدلے اور کسی اور مسئلہ کی طرف چلنے کا اختیار نہ ہوگا ان کے طے ہونے کے بعد شوق سے اور جو مسئلہ چاہیے اور چھیڑیے۔

(۳) طرفین سے جو کچھ کہا جائے گا لکھ کر اسی وقت فریق ثانی کو دیا جائے گا کہ بدلنے مکر نے کی گنجائش نہ رہے۔

(۴) گھر میں معاودت میں آپ کو بریلی سے گزر رہے اور سنا گیا کہ یہاں خود آپ کی بیٹی کا گھر ہے۔ اگر یہاں مناظرہ قبول کیجئے تو آپ کو بھی آسانی ہوگی۔ تاریخ مقرر کر کے برما سے کشمیر تک اعلان دے دیجئے کہ جو لوگ چاہیں آئیں اور اگر وہیں آپ کی امان ہے تو فقیر بعون القدر اس کے لئے بھی حاضر۔ مگر میرے اور میرے تمام رفقاء معززین و ملازمین کے جملہ مصارف آمد و رفت ہمارے عوائد کے موافق دینے ہوں گے۔

(۵) مجسٹریٹ ضلع سے تحریری اجازت لے کر دکھانی ہوگی کہ پھر مراد آباد کی طرح واویلانا کیجئے۔

(۶) اگر ہم آئے اور آپ مراد آباد کی طرح روپوش رہے یا کسی حیلہ سے مناظرہ نالا تو ہمارا کافی ہرجہ آپ کو دینا ہوگا جس کا اطمینان پہلے کر دینا لازم۔

(۷) ان تمام شرائط پر مشتمل فوراً تحریر دیجئے اور ان کی عملی کارروائی کے ساتھ باتفاق فریقین تاریخ مقرر کیجئے ورنہ کبھی مناظرہ کا نام نہ لیجئے۔ والسلام علی من اتبع الهدی

شب بست و دوم ماہ فاخر ربیع الآخر

لیلة الخميس ۱۳۳۸ھ من هجرة النفس نفیس ﷺ و آلہ وصحبہ و بارک وسلم

فقیر احمد رضا خاں عفی عنہ، دستخط و مہر اعلیٰ حضرت مدظلہ العالی۔“

[اخبار الفقہ امرت سرپنجا، ۵ فروری، ۱۹۲۰ء، ص ۸، ۹، ۱۰]

[چہار روتی رسالہ بعنوان مولوی اشرف علی صاحب کا مناظرہ سے

جدید فرار ص ۳، ۴ مطبع اہلسنت و جماعت نمبر ۲۲/۲۳ زکریا اسٹریٹ، کلکتہ]

کلکتہ میں علماء کی تشریف آوری اور تھانوی صاحب کا تعاقب

اہل سنت کا تین نفری قافلہ ۲۳ ربیع الآخر کو کلکتہ پہنچ گیا یہاں آ کر معلوم ہوا کہ تھانوی صاحب یہیں آنے والے ہیں لہذا مولانا عبد الکریم چٹوڑی کو رنگون بھیج دیا تاکہ وہاں کے حالات کا جائزہ لیں اور انہیں آگاہ فرمائیں کہ اگر تھانوی صاحب سے کلکتہ ہی میں ملاقات ہوگئی تو ہم یہیں ان سے بات کر لیں گے اور پھر جب تھانوی صاحب کلکتہ آگئے تو صدر الشریعہ نے ایک معزز جماعت کے ہاتھ ایک تحریر مناظرہ کے حوالے سے روانہ فرمائی اور اس کا تحریر جواب طلب فرمایا مگر جب وہ تحریر تھانوی کو ملی تو انہوں نے اپنی سابقہ روش پر عمل کیا یعنی مناظرہ سے فرار اور تحریر دینے سے انکار۔

ملاحظہ فرمائیں حاجی محمد لعل خاں کی زبانی؛

”اب کیا تھا سب لوہے ٹھنڈے فرار پر فرار کیا علماء اہل سنت شام جمعہ ۲۳ ربیع الآخر کو کلکتہ پہنچے یہاں آ کر ان کو یہ معلوم ہوا کہ تھانوی صاحب صبح یک شنبہ ۲۵ ربیع الآخر ۳۸ھ کلکتہ میں آنے والے ہیں۔ اس لئے بعض تو صبح جہاز سے راہی رنگون ہوئے۔ اور اعلیٰ حضرت مدظلہ اقدس کے دو جلیل القدر خلفاء حضرت مولانا ابوالعلاء حکیم مفتی محمد امجد علی صاحب اعظمی رضوی اور محمد عبد العظیم صاحب صدیقی ایم ایف مبلغ اسلام یہ سوچ کر کہ تھانوی کو یہیں گھیرنا چاہیے اور انہیں مناظرہ کا اعلان دے دیا جائے کہ جو کام رنگون میں کرنا تھا یہیں عمل میں لایا جائے کلکتہ ہی میں ٹھہر گئے۔“

[اخبار الفقہ امرت سرپنجا، ۵ فروری، ۱۹۲۰ء، ص ۸، ۹]

صدر الشریعہ کا گرامی نامہ بنام تھانوی

حاجی محمد لعل خاں لکھتے ہیں:

”سنی مسلمانوں کی ایک معزز جماعت کے ہاتھ ان کے پاس صبح یک شنبہ ۲۵ ربیع الآخر ۳۸ھ عین جلسہ وعظ میں ان علماء نے ایک خط بھیجا مگر چھوٹی سی مسجد پھر دروازہ پر بندش بعد وعظ جناب تھانوی صاحب فوراً موٹر پر سوار قیام گاہ کی طرف فرار۔ نامہ

برقیام گاہ ہی پر آئے پھر بھی نہ ملنے کے لئے کھانے اور سونے بیت الخلاء جانے کے بہانے۔ بہر حال اس جماعت نے حاجی محمد اسماعیل صاحب پٹنہ والے تاجر کو لوٹولہ کی معرفت وہ خط تھانوی صاحب کی خدمت میں پیش کیا۔ جس کا مضمون ذیل میں درج ہے

نقل گرامی نامہ

بسم اللہ الرحمن الرحیم نحمدہ ونصلی علی رسولہ الکریم
وسیع المناقب جناب مولوی اشرف علی تھانوی صاحب ماہو المسنون
رنگون سے بعض صاحبوں نے اعلیٰ حضرت عظیم البرکت مولانا مولوی احمد رضا
خاں صاحب قبلہ مدظلہم الاقدس کی خدمت میں تاریخ بھیجے کہ مولوی اشرف علی صاحب
مناظرہ کے لئے تیار ہیں آپ مناظرہ فرمائیے جواب دیا گیا کہ ہم مدت سے مناظرہ
کے لئے تیار اور اشرف علی فرار، دو عالم بھیجتا ہوں کہ اشرف علی سے مہری دستخطی تحریر
لیں اور شرائط مناظرہ طے کریں اور ضرورت ہوگی تو میں بھی آؤں گا۔ جواب آیا کہ
عالموں کو بہت جلد بھیجے اس تار کے پہنچنے پر بریلی کے چند علماء فوراً روانہ ہوئے جن
میں سے بعض رنگون چلے گئے اور بعض یہ سن کر کہ آپ یہاں آنے والے ہیں اس وجہ
سے ٹھہر گئے کہ یہیں فیصلہ کر لیں۔ لہذا اب آپ سے یہ دریافت کیا جاتا ہے کہ یہ
کیا معاملہ ہے کہ ہمیں مناظرہ کی بابت لوگ رنگون بلائیں اور آپ وہاں سے کلکتہ چلے
آئیں۔ کیا آپ مناظرہ کے لئے تیار ہیں اگر ہوں تو تاریخ و مقام و تمام شرائط مناظرہ
طے فرمائیں اور اس کے لئے مناسب یہ معلوم ہوتا ہے کہ ہمیں آپ اجازت
دیں یا آپ خود یہاں آئیں اور تمام شرائط طے کر کے اپنی مہری دستخطی اپنے ہاتھ کی لکھی
ہوئی اقراری تحریر دیجئے نیز ہم آپ کو لکھنے کے لئے تیار ہیں تاکہ اسی کے موافق عمل
کیا جائے یا انکاری جواب سے بذریعہ تحریر اطلاع دیجئے اور تحریری جواب نہ دینا آپ
کے فرار کی بین دلیل ہوگا۔ والسلام علی من اتبع الهدی

فقیر امجد علی رضوی

۲۵ ماہ فاخر ربیع الآخر یو یکشنبہ ۱۳۸ھ

مکرر یہ کہ مجھ سے عنہ آپ اور آپ کے اکابر گنگوہی و نانوتوی صاحبان کا فکر ہوگا
اور اس تحریر کے جواب کا وصول تحریر سے چھ گھنٹے بعد تک انتظار کیا جائے گا فقط۔“

[مرجع سابق ص ۸۰]

اخبار دبہ سکندری کی خبر ملاحظہ ہو:

”۱۶ کو داخل کلکتہ ہوئے یہاں پہنچ کر ان حضرات کو معلوم ہوا کہ تھانوی صاحب
۱۸ جنوری کو کلکتہ داخل ہونے والے ہیں اس لئے بعض حضرات تو ۱۷ صبح کے وقت
جہاز سے رنگون روانہ ہو گئے اور مولوی امجد علی صاحب قادری اور محمد عبدالعلیم صاحب
صدیقی یہ خیال کر کے کہ مولوی اشرف علی صاحب کو یہیں گھیرنا چاہیے اور مناظرہ
کا اعلان دینا چاہئے کہ جو کام رنگون میں کرنا ہے یہیں کر لیا جائے کلکتہ ٹھہر گئے۔

اور سنی مسلمانوں کی ایک معزز جماعت کی معرفت مولوی اشرف علی صاحب کے
پاس ۱۸ جنوری کو عین جلسہ وعظ میں ان علماء نے ایک خط بھیجا یہ جلسہ وعظ ایک چھوٹی
سی مسجد میں تھا جس پر دروازہ پر لوگوں کی بندش تھی، وعظ ختم فرما کر جناب تھانوی
صاحب فوراً موٹر پر سوار ہو کر قیام گاہ تشریف لے آئے نامہ برقیام گاہ پر آئے
یہاں ملاقات نہ ونے کے حیلے حوالے کئے گئے بعد اس جماعت نے حاجی محمد اسماعیل
صاحب پٹنہ والے تاجر کو لوٹولہ کی معرفت وہ تحریر جناب مولوی اشرف علی صاحب کی
خدمت میں پیش کی“ [دبہ سکندری: ۱۶ فروری ۱۹۲۰ء ص ۷]

آگے کی روداد صدر الشریعہ کی زبانی سنیں:

”ہوڑہ میں گاڑی سے اترنے کے بعد استقبال والی جماعت میں سے بعض نے یہ
کہا کہ آپ لوگ جن کے مناظرہ کے لئے رنگون جانا چاہتے ہیں سنا ہے وہ کل خود کلکتہ
آنے والے ہیں (یعنی تھانوی صاحب) اور بیان کنندہ نے یہ بھی بتایا کہ ان کے
متعلق ایک اشتہار شائع ہوا ہے کہ وہ کل آئیں گے اور پرسوں ان کا فلاں جگہ وعظ ہے
تلاش کرنے پر نہ تو اشتہار ملا اور نہ تھانوی صاحب کے آنے کی متحقق اطلاع
ملی۔ جس شام کو کلکتہ اترے اس کی صبح کو رنگون جہاز جانے والا تھا اگر اس سے جاتے

ہیں اور تھانوی صاحب کلکتہ آجاتے ہیں تو جان بیکار اور اگر نہیں جاتے ہیں اور فرض کیجئے کہ تھانوی صاحب بھی نہیں آئے تو ہمارے اس تین روز کی تاخیر سے اہل رنگون کو پریشانی اور مخالفتیں کوہننے کا موقع ملتا ہے لہذا یہ رائے طے پائی کہ مولوی عبدالکریم صاحب چٹوڑی کو صبح کے جہاز سے رنگون روانہ کر دیا جائے اور ہم یہیں کلکتہ رہ کر تھانوی صاحب کا انتظار کریں۔

مولوی عبدالکریم صاحب سے یہ کہہ دیا کہ اہل رنگون کو اس تقدیر پر کہ تھانوی صاحب وہاں موجود ہوں یہ سمجھا دیں کہ وہ گھبراہٹیں نہیں دوسرے جہاز سے فلاں اور فلاں آرہے ہیں اور اسی مضمون سے کلکتہ سے ایک تاریخ بھی دے دیا۔

”چونکہ آج مولوی تھانوی صاحب کے یہاں آنے کی خبر ہے اس لئے ہم اپنا سفر ملتوی کرتے ہیں اور مولوی عبدالکریم صاحب کو روانہ کرتے ہیں۔“

رنگون کا جہاز آیا اس سے معلوم ہوا کہ تھانوی صاحب کلکتہ وارد ہوئے ہیں فلاں جگہ ان کا قیام ہوگا اور فلاں جگہ ان کی تقریر یہ اطلاع پاکر میں نے تھانوی صاحب کے پاس ایک تحریر لکھی کہ رنگون سے یہ تار دیا گیا ہے کہ آپ مناظرہ کے لئے تیار ہیں اور علماء اہل سنت کو مناظرہ کی دعوت ہے کلکتہ آنے کے بعد ہم کو یہ معلوم ہوا کہ آپ آج یہاں وارد ہونا چاہتے ہیں ان دونوں باتوں کو سن کر سخت تعجب ہوا۔

اگر آپ مناظرہ کے لئے تیار تھے تو رنگون سے واپس کیوں آئے؟ اور نہیں تیار تھے تو سمندر پار مناظرہ کے اعلان کی کیا ضرورت تھی، بہر حال آپ کی آمد کی اطلاع پاکر میں یہاں رک گیا ہوں اگر آپ واقعی مناظر کرنا چاہتے ہیں تو ہم حاضر ہیں اگر آپ ہمارے پاس آنا چاہتے ہیں تو شوق سے آئیے آپ کی حفاظت اور نقص امن کے ہم ذمہ دار ہیں یہ مختصر تحریر لکھ کر مولوی محمد یحییٰ صاحب بلیاوی اور شیخ محمد یعقوب صاحب چھپراوی کے حوالے کی گئی کہ آپ دونوں صاحبان دو ایک معتبر آدمی کو لے کر مولوی اشرف علی صاحب کے پاس جائیں اور جواب لائیں۔

ان جانے والے صاحبان کا بیان ہے کہ مولوی اشرف علی صاحب تک پہنچنے

میں بہت دشواریاں پیش آئیں۔ مگر کسی نہ کسی طرح ہم ان تک پہنچ گئے اور تحریر ان تک پہنچادی انہوں نے پڑھنے کے بعد مناظرہ سے انکار کر دیا اور حسب عادت تحریری جواب نہ دیا۔ یہ صاحبان وہاں سے تھانوی صاحب کا جو جواب لائے وہ اور تمام واقعات مفصل طور پر لکھ کر ایک اشتہار کی صورت میں اسی روز شائع کیا گیا۔“

[حیات صدر الشریعہ، ص ۵۴، ۵۵]

کلکتہ سے تھانوی صاحب کا فرار

بالجملہ تھانوی صاحب مناظرہ کے لئے آمادہ نہ ہوئے بلکہ معتبر ذرائع سے معلوم ہوا کہ وہ اسی دن کلکتہ سے فرار ہو گئے البتہ اہل سنت نے تین دن تک ان کا انتظار کیا اور پھر اطلاع عام کے لئے اشتہار اور تفصیلی تحریر شائع کی گئی اور مسلسل تین روز تک اجلاس ہوئے جس سے کلکتہ کی مسموم فضا عقائد کی خوشبو سے معطر ہو گئی۔

حاجی محمد لعل خاں رقمطراز ہیں:

”اگرچہ اسی دن شام یکشنبہ کو معتبر ذرائع سے یہ خبر ملی کہ جناب تھانوی صاحب تھانہ کی طرف بھاگ گئے اور کلکتہ سے تشریف لے گئے۔ تاہم صبح سہ شنبہ ۲۷/ربیع الآخر ۱۳۸۷ھ تک انتظار جواب کیا گیا اب تک جواب نہ ملنے پر اطلاع عام کے لئے یہ تحریر شائع کی جاتی ہے کہ منصف مزاج اہل نظر خود ہی غور کر لیں کہ یہ فرار کیا معنی رکھتا ہے خدا نخواستہ اہل کلکتہ ان کے ساتھ بمبئی والوں کا سا برتاؤ تو غالباً نہ کرتے جو اس طرح روپوشی اختیار کی گئی اگر وہ مقابلہ کی ہمت رکھتے ہیں تو یہ کفر و اسلام کا معاملہ ہے کیا وجہ کہ جواب بھی نہیں دیتے ظاہر ہے کہ ان پر خود ان کی شکست روشن اس لئے مناظرہ سے گریز ورنہ امور دینی پر مناظرہ تو اجلہ صحابہ و ائمہ کا شعار رہا ہے۔ یہ وفد مبارک اعلیٰ حضرت مدظلہ الاقدس کی طرف سے مامور تھا کہ تھانوی صاحب سے مناظرہ کرے اگر وہ ان سے مناظرہ کرنے پر راضی نہ ہوں بلکہ اعلیٰ حضرت سے ہی مناظرہ چاہیں تو یہ تحریک پیش کرا کے شرائط طے کرے

ع

دل کی دل ہی میں رہی بات نہ ہونے پائی
... کلکتہ کو خواب غفلت سے بیدار کرنے اور ان راہزنان دین کی ابلہ فریبوں سے
بچانے کی غرض سے تین رات متواتر اہل سنت کے جلسے رہے اور بعونہ تبارک و تعالیٰ
حق واضح کو واضح تر کر دیا گیا۔ وما علینا الا البلاغ
اب بھی اگر مدہوش و بدمست نہ سمجھیں اور غور نہ کریں تو وہ جانیں اور ان کا کام
یاد رکھیں کہ:

ان بطش ربک لشدید۔

[الفقیہ، ۵/ مارچ ۱۹۲۰ء، صفحہ ۹، ۸]

اخبار دبدبہ سکندری میں ہے:

”جس کے بعد معلوم ہوا کہ اسی دن شام کو مولوی اشرف علی صاحب تھانوی تھانہ کی
طرف کلکتہ سے تشریف لے گئے۔ اہل بصیرت نظر غور سے ملاحظہ فرمائیں کہ یہ
فرار کیا معنی رکھتا ہے۔“

[دبدبہ سکندری، ۱۶ فروری ۱۹۲۰ء، ص ۷]

کلکتہ میں حق کی فتح پر عظیم الشان اجلاس

صدر الشریعہ فرماتے ہیں:

”اور اسی سلسلہ میں ایک عظیم الشان جلسہ منعقد کیا گیا مقصد یہ تھا کہ ایک بڑے
جلسہ میں تھانوی صاحب کا مناظرہ کا اقرار پھر مقابلے کا نام سنتے ہی فرار عام
مسلمانوں کے سامنے بیان کر دیا جائے اور علی الاعلان ان کو دعوت مناظرہ بھرے جلسے
میں دی جائے کہ ان میں کچھ بھی دم ہو تو علماء حق کے سامنے منہ کھولیں اور علی رؤس
الاستہدائین کی گمراہی ظاہر ہوگی اور حق کا آفتاب نصف النہار پر چمکے گا اور ان کی
ضلالت و بطالت خود ان کی زبان سے عالم آشکارا ہو جائے گی۔ سننے میں آیا تھا کہ

رنگون سے واپسی کے بعد تھانوی صاحب تقریباً ایک ہفتہ تک کلکتہ میں قیام کریں گے
مگر جس ڈر سے رنگون سے وہ بھاگے اسی کا کلکتہ میں پھر سامنا کرنا پڑا۔ اگر قیام کرتے
ہیں تو اپنے مریدین و معتقدین میں رسوائی ہوتی ہے لہذا فرار کی ٹھہرائی اور اس کا بھی
انتظار نہ کیا کہ میل ٹرین یا ایکسپریس سے روانہ ہوں۔ مارے ڈر کے اور گھبراہٹ کے
پنجر ٹرین (Passenger Train) سے روانہ ہوئے جو کتنی دیر کے بعد مغل
سرائے پہنچے گی۔ اور تھانوی صاحب کو اپنے وطن تک پہنچانے میں بنسبت ایکسپریس
وغیرہ کے کتنا زائد وقت لے گی؟ جلسے کا چونکہ اعلان ہو چکا تھا اس لئے بڑی دھوم
دھام سے اور شان و شوکت کے ساتھ جلسے کا انعقاد ہوا تقریباً آٹھ نو ہزار کا مجمع ہوگا
جس میں حضور اکرم ﷺ کے فضائل پر تقریر کی گئی اور اسی سلسلہ میں وہابیہ نے جو کچھ
شان اقدس میں توہین کی۔ ان کا اور تھانوی صاحب کی کتاب حفظ الایمان وغیرہ
کا مکمل رد کیا گیا اور رنگون کے اس مناظرہ کے واقعہ کو بھی سنایا گیا جس سے تھانوی
صاحب وہاں سے بھاگ کر کلکتہ آئے اور جب یہاں بھی بچنے کی کوئی صورت نہ ہوئی
تو راہ فرار اختیار کی۔ سامعین ان بیانات سے محفوظ ہوئے اور ان کو وہابیوں کی
مکاریاں اور شان رسالت میں ان کی بدگوئیاں معلوم ہوئیں اس جماعت سے سخت
نفرت ہوئی اور جلسے نے علی الاعلان ان سے نفرت کی۔ جلسے کے دوسرے دن تھانوی
صاحب کے مناظرے اور فرار کی مختصر کیفیت بریلی وغیرہ بھیجی گئی۔ رنگون چودھری
عبدالباری وغیرہ کو بذریعہ تار اطلاع دی گئی اور یہ بھی ان کو تار دیا گیا کہ تھانوی
صاحب نہ صرف رنگون بلکہ کلکتہ سے بھی بھاگ چکے ہیں۔ اب رنگون آنے کی کوئی
ضرورت معلوم نہیں ہوتی اور ایک روز قیام کر کے بریلی واپس جائیں گے۔“

[حیات صدر الشریعہ، ص ۵۶، ۵۷]

رنگون میں علماء اہل سنت کا ورود مسعود

صدر الشریعہ اور ان کے ساتھ آنے والے علماء نے اب بریلی آنے کا ارادہ کر لیا تھا
کیونکہ مقصد کلکتہ ہی میں پورا ہو چکا تھا اب رنگون جانے میں بظاہر کوئی فائدہ نظر نہیں آ رہا

تھا مگر اسی دوران رنگوں سے ایک تار موصول ہوا جس میں وہاں کے نازک حالات کا تذکرہ تھا اور وہاں ان حضرات کی ضرورت شدت سے محسوس کی جا رہی تھی۔ لہذا صدر الشریعہ اور علامہ عبدالعلیم میرٹھی رنگوں کے لئے روانہ ہو گئے۔

صدر الشریعہ فرماتے ہیں:

”وہاں سے تارا آیا کہ آپ کا رنگوں پہنچنا بہت ضروری ہے، فوراً یہاں تشریف لائیے اس تار کے آنے سے کلکتہ سے رنگوں روانہ ہوئے اور اپنی روانگی سے اہل رنگوں کو اطلاع دی۔ رنگوں روانہ ہونے کے وقت پہنچانے والوں کا ایک کافی مجمع تھا جو صرف الوداع کرنے کے لئے آئے تھے۔ ہمارا جہاز جب رنگوں کی گودی کے قریب پہنچا تو استقبال کرنے والوں کا ہجوم اور جہاز سے اترنے کا نظارہ ایک قابل دید منظر تھا ہزاروں کی تعداد میں اس وقت مسلمانوں کا مجمع گودی میں حاضر تھا جو اپنے مہمانوں کے لئے اپنی آنکھیں فرش راہ کرنا چاہتے تھے۔

(اس وقت محض کلکتہ رنگوں وغیرہ میں چند موٹریں تھیں) جہاز سے اترے تو استقبال کرنے والوں نے ملاقاتیں کیں۔ دیر تک ملاقاتوں کا سلسلہ رہا، پھر موٹر پر سوار ہو کر کئی موٹروں کے ساتھ یہ جلوس شہر کا دورہ کرتے ہوئے چودھری عبدالباری کے مکان پر پہنچا۔ اصل مقصد یہاں یعنی مناظرہ جس لئے ہم گئے تھے اگرچہ فوت ہو گیا تھا مگر چونکہ اسی سلسلہ میں جانا ہوا تھا اس لئے سارے رنگوں کی فضا اختلافی مسائل پر گفتگو چاہتی تھی۔

ہر جگہ اسی کا تذکرہ یہی چھیڑ چھاڑی ہی گفتگو نظر آتی تھی۔ سیٹھ عبدالستار اسماعیل گونڈل والے نے جن کی دکان سورتی بازار میں تھی اور اعلیٰ حضرت قبلہ سے بیعت تھے اور مجھ سے بھی اس سے پہلے سے کافی معرفت تھی یہ شخص خصوصیت کے ساتھ قابل ذکر ہے اس کے دل میں نہایت سچا جوش مذہب تھا اور بہت زیادہ دین دار پابند شرع اس موقع پر جب ہم رنگوں پہنچے تو اس نے اپنے نیک مشوروں اور اچھی رائے سے بہت مدد کی۔ عبدالغنی پی پی یہ چیت پور کے رہنے والے مین تھے مذہب کا دردر رکھتے

تھے پہلے یہ معمولی حیثیت کے شخص تھے ایک دوسرے مین کے یہاں ملازم تھے مگر جنگ عظیم کے زمانہ میں ملازمت چھوڑ کر بغیر کسی سرمایہ کے انہوں نے ایک مختصر سا کام کیا اور رفتہ رفتہ جنگ کے بعد تک اتنی ترقی کی کہ چھ سات.... سے کم کی ان کی حیثیت نہ تھی یہ مع اپنے بیٹے عبدالستار کے نہایت حاضر باش تھے اور موٹر کار کے ابتدائی دور میں ان کے پاس بھی ایک عمدہ نفیس موٹر کار تھی۔

جس کو انہوں نے ان علماء کی سواری کے لئے جب تک ان کا رنگوں میں قیام ہوا مخصوص کر دیا تھا۔ اور اپنے ڈرائیور عبداللہ جو بارہ بنگی کے رہنے والے اور کپکپی تھے حکم دے دیا تھا کہ صبح سے رات کے ایک دو بجے تک یہ موٹر ان کے پاس رہے، جب سب کاموں سے فرصت پالیں اس وقت موٹر مکان میں واپس ہوا کرے چنانچہ جب تک رنگوں میں قیام رہا۔ ایسا ہی ہوتا رہا۔“

[حیات صدر الشریعہ، ص ۵۷، ۵۸]

رنگوں میں اہل سنت کے جلسے

صدر الشریعہ آگے فرماتے ہیں:

”بفضلہ تعالیٰ شہر رنگوں میں بڑی دھوم دھام بڑی آب و تاب بڑے اہتمام کے ساتھ نہایت کامیاب جلسے ہوتے رہے جلسے میں کئی کئی ہزار کا اجتماع ہوتا تھا یہ وہ زمانہ تھا کہ لاؤڈ اسپیکر کا نام بھی کہیں سننے میں نہیں آیا تھا۔ کئی کئی ہزار کے مجمع میں اس طرح تقریر کرنا سارے مجمع کو آواز پہنچے کتنا دشوار امر تھا۔

بحمدہ تعالیٰ جلسہ ہمتن گوش بنارہتا تھا۔ اول سے اخیر تک پوری تقریر سنتا تھا اور ان تقریروں کا کافی طور پر اثر ہوتا تھا۔ تھانوی صاحب کا اعلان مناظرہ کے بعد بھاگ جانا پھر ان کے بعد علماء اہل سنت کا پہنچنا ان سب باتوں کا مجموعی حیثیت سے اتنا اثر تھا کہ اہل سنت میں پوری بیداری ہو چکی تھی اور دینی باتوں کو سننے کے لئے ہمتن گوش بنے ہوئے تھے۔

جلسوں میں دینی امور کا تذکرہ کے ساتھ ساتھ بد مذہبوں خصوصاً دہابیوں کا

پورا پورا رد کیا جاتا تھا جس سے سامعین بہت محظوظ ہوتے تھے اور ان کی معلومات میں بہت اضافہ ہوتا تھا۔ روز بروز عوام کی دلچسپی بڑھتی دیکھ کر وہاں کے سورتی وہابیوں کے دلوں میں آتش غضب بھڑکنے لگی اور اپنی آگ میں خود جلنے لگے تھانوی صاحب کے بلانے پر ان کو بہت افسوس رہا کہ ہمارے اتنے دنوں کا بنایا کھیل بگڑ گیا اور قصر وہابیہ جس کو ہم نہایت مستحکم سمجھے ہوئے تھے، صدائے حق سے پارہ پارہ ہو کر منہدم ہو گیا۔

[مرجع سابق، ص ۵۸]

وہابیہ کی ابلہ فریبیاں

مزید فرماتے ہیں:

”انہوں نے سوچا کہ جس طرح تھانوی صاحب یہاں سے چلے گئے ان علماء اہل سنت کو بھی یہاں رہنے نہ دیا جائے بلکہ ان کو یہاں سے نکالنے کے لئے کوئی تدبیر عمل میں لائی جائے۔ مولوی ابراہیم جو سورتی مسجد کے اس وقت امام تھے اور تمام وہابیوں کے سرغنہ اور سردار تھے۔ سورتی مسجد کی امامت کی وجہ سے رنگون میں عزت کی نگاہ سے دیکھے جاتے تھے، ان کے دل میں سب سے زیادہ خلش پیدا ہوئی۔

سوچتے سوچتے یہ ترکیب نکالی کہ کمپنیوں میں سب سے بڑا شخص جمال برادر (Jamal Brothers) جو کئی کروڑ کا مالک تھا گورنمنٹ میں بھی اس کا بہت اعزاز تھا اس کمپنی کا مالک اس زمانہ میں عبدالکریم نامی تھایہ شخص کثرت تمول کی وجہ سے بالکل دین سے بے تعلق تھا نیچریت دماغ میں گھسی ہوئی تھی اپنے گھر کی عورتوں کو موٹر پر بٹھا کر ادھر ادھر سیر و تفریح کے لئے جایا کرتا۔

وہابیہ نے مشورہ کر کے مولوی ابراہیم کو عبدالکریم جمال کے پاس بھیجا۔ مولوی ابراہیم نے جمال کے سامنے یہاں تک خوشامدی کی کہ پگڑی اتار کر اس کے قدم پر ڈال دی اور یہ کہا کہ ہماری عزت اور لاج تمہارے ہاتھ میں ہے کسی طرح ایسی ترکیب لگاؤ کہ یہ علماء اہل سنت چلے جائیں بلکہ ان کے روانہ کرنے کی کوئی ایسی صورت نکلے

جس میں یہ بالکل مجبور ہو جائیں اور انہیں جانا ہی پڑے تو ہمارا کام بن جائے گا۔ اس شخص کو دین سے تعلق تھا نہیں لیکن جب اس کے سامنے اتنی زبردست خوشامد کا مظاہرہ کیا گیا تو اس کو مال و دولت کے گھمنڈ نے اس طرف متوجہ کر دیا کہ میں تو بڑے سے بڑا کام کر سکتا ہوں دو تین مولویوں کو شہر رنگون سے نکال دینا کون سا مشکل ہے اس بنا پر اس نے وعدہ کر لیا۔ اتفاق سے چودھری عبدالباری جن کے وہاں ہم لوگ مقیم تھے اور ان کے چھوٹے چھوٹے اسٹیمر (Steamer) سمندر میں چلے کرتے تھے جہاز کے ملازمین نے اس زمانہ میں ہڑتال کی تھی اور اپنی تنخواہوں میں اضافہ چاہتے تھے یہ معاملہ حکومت کی طرف سے عبدالکریم جمال کے سپرد تھا کہ وہ اس میں فیصلہ کر دیں۔

عبدالکریم نے چودھری عبدالباری کو بلایا اور ان حضرات علماء کے متعلق یہ کہا کہ جس طرح ممکن ہو جلد سے جلد پہلے جہاز سے ان کو کلکتہ روانہ کر دیا جائے جمال کی باتیں سن کر چودھری عبدالباری کے ہوش اُڑ گئے کہ ایسا کرنا مذہب کے بھی خلاف اور مرؤت و شرافت کے بھی خلاف کہ جن مہمانوں کو اتنی کوششوں کے ساتھ بلایا گیا ان کو اس طرح بلا وجہ رخصت کرنا میزبان کی نہایت درجہ ذلت اور سبکی ہے۔

ادھر جمال سے الگ خوف کہ وہ اتنا بڑا آدمی اگر ہم اس کے خلاف کریں تو کسی نہ کسی موقع پر ہمیں سخت سے سخت تکلیف پہنچائے گا۔ بلکہ اسٹیمر کے ملازمین کا جو معاملہ اس وقت درپیش ہے اس میں وہ بالکل خلاف فیصلہ کر دے گا۔ تو میرا سخت سے سخت نقصان ہوگا غرض دو متضاد چیزیں عبدالباری کے سامنے نظر آ رہی ہیں اور وہ پریشان ہو رہا ہے کہ میں کیا کروں؟ بلکہ جمال نے اثنائے گفتگو میں عبدالباری سے یہ بھی کہا کہ گورنر کا یہ حکم ہے جو میں تمہیں سناتا ہوں ان باتوں کو سن کر عبدالباری نہایت پریشان حالت میں ان علماء کے پاس حاضر ہوئے اور شرمندگی کے ساتھ تمام واقعات اور معذرت پیش کی۔ عبدالباری نے جب گورنر کا حکم ہونا بیان کیا تو سن کر تعجب ہوا اور یہ کسی طرح سمجھ میں نہیں آیا کہ بلا وجہ گورنر نے ایسا حکم کیوں دے دیا؟

محض اس کے کہنے پر باور نہ کرنا چاہیے بلکہ گورنر سے مل کر دریافت کرنا چاہیے کہ ایسا حکم دیا کہ نہیں اور اگر حکم دیا ہے تو اس کی وجہ کیا ہے؟

[حیات صدر الشریعہ، ص ۵۹، ۶۰]

مبلغ اسلام عبدالعلیم صدیقی میرٹھی گورنر ہائوس میں

صدر الشریعہ مزید فرماتے ہیں:

”چنانچہ مولانا عبدالعلیم میرٹھی جو انگریزی داں شخص بھی ہیں بعض اور شخصوں کو لے کر گورنر سے ملنے گئے اور دریافت کیا کہ کیا آپ نے ہمارے جانے یا رہنے کے متعلق کوئی حکم دیا ہے معلوم ہوا کہ نہیں۔

پھر یہ بتاؤ کہ ہماری جماعت مذہبی جماعت ہے ہم عوام کے سامنے اسلام اور مذہب کی باتیں پیش کرتے ہیں ان کو امن و صلح سے رہنے کی ہدایت کرتے ہیں گورنر نے اس پر یہ کہا کہ ہم ایسے علماء کا وجود اپنے ملک میں بہت پسند کرتے ہیں ہماری عین خوشی ہے کہ آپ لوگ زیادہ سے زیادہ اس ملک میں قیام کریں اور اپنے مذہب کی تبلیغ کریں۔

جب یہ معاملہ ہو گیا کہ گورنر نے ایسا حکم نہیں دیا ہے اور عبدالکریم جمال نے غلط طور پر عبدالباری کو ڈرانے کے لئے ایسا کہہ دیا تھا تو اب صرف یہ بات رہ جاتی ہے کہ اگر عبدالباری اپنے یہاں ان علماء کو ٹھہراتا ہے تو جمال اس کے خلاف ہوتا ہے اور اس کی مخالفت کو عبدالباری برداشت نہیں کر سکتا

عبدالباری علماء کے سامنے لپکنے لگا اور جمال کا خوف ظاہر کرنے لگا یہ ایک نہایت نازک معاملہ تھا کہ جس نے بلایا اور جس کے یہاں قیام تھا اور جس کے مہمان ہیں وہی رکھنے کے لئے تیار نہیں ہے تو رنگون میں رہنے کی صورت کیا ہے؟ اور اسی طرح چلے آنا نہایت ہی بری بات ہے۔“

[حیات صدر الشریعہ، ص ۶۰، ۶۱]

علماء اہل سنت اور فضل خداوندی

ایسے نازک حالات میں جب کہ علماء اہل سنت کے خلاف قارونی چالیں چلی جا رہی تھیں اور بظاہر کوئی سبیل نظر نہیں آرہی تھی اچانک علماء اہل سنت پر اللہ کا فضل ظاہر ہوا اور مسدود راہیں کھلتی اور ہموار ہوتی چلی گئیں۔ ملاحظہ فرمائیں:

صدر الشریعہ فرماتے ہیں:

”قدرت کی طرف سے ایک شخص جس کا نام ابراہیم ویلی سورتی تھا وہ تیار ہو گئے اور انہوں نے سب کے سامنے کہا کہ ہم اس طرح جانے نہیں دیں گے یہ حضرات یہاں رہیں اور ان کے وعظ و تقریر ہوتے رہیں اور جب خود ان کی طبیعت وطن جانے کی چاہے اور یہ حضرات اپنے خیال میں یہ سمجھ لیں کہ یہاں کی ضرورت پوری ہوگئی اس وقت ان کی خواہش پر ہم ان کو باعزت طور پر رخصت کریں گے۔

اور اگر اس معاملہ میں جمال آڑے آتا ہے تو مجھ کو اس کی کچھ پروا نہیں ہے۔ جمال میرا کچھ نہیں بگاڑ سکتا، اس کا جو جی چاہے کر دیکھے ہم ان علماء کو اسی وقت اپنے مکان پر لے جاتے ہیں۔ ابراہیم ویلی حقیقتاً ایک بہت ہی جوشیلا سنی تھا اور بات کا نہایت پختہ اور دھنی تھا اور سورتی قوم پر بھی اس کا کافی اثر تھا اس کی کوٹھی شہر سے تین میل فاصلے پر تھی فوراً گاڑیاں منگوائی گئیں اور حضرات علماء کرام کا جو کچھ سامان تھا اس کو ابراہیم ویلی کی کوٹھی پر روانہ کیا گیا اور خود یہ حضرات موٹر سے وہاں پہنچے۔

ابراہیم ویلی کی کوٹھی اگرچہ شہر سے دُور تھی پھر بھی صبح سے آنے جانے والوں کا تانتا بندھا رہتا تھا۔ سیٹھ ابراہیم دونوں وقت کم از کم پچاس ساٹھ آدمیوں کے کھانے کا انتظام رکھتے تھے اور تقریباً آٹھ ہی آدمی دونوں وقت دسترخوان پر ہوتے تھے۔“

[حیات صدر الشریعہ، ص ۶۱]

دنگون میں سنیت کا بول بالا

صدر الشریعہ فرماتے ہیں:

”رات میں شہر میں جہاں جلسہ ہوتا۔ علماء وہاں تقریروں کے لئے تشریف لے جاتے۔ آدمیوں کا اتنا ہجوم ہوتا تھا کہ جلسے کے بعد کم از کم ایک گھنٹہ مصافحہ میں صرف ہوتا تھا دو بجے یا اس کے بعد قیام گاہ پر واپسی ہوتی تھی۔۔۔“

دو ہفتہ سے زائد قیام کے بعد جب وہاں کی فضا بحمدہ تعالیٰ بالکل درست ہو گئی اور گلی گلی میں اہل سنت کی حقانیت پر اظہار خیال ہونے لگا اور یہاں کی ضرورتوں نے واپسی پر مجبور کیا مقتدر حضرات سے وہاں سے روانگی کے متعلق کہا گیا اور یہ طے پایا کہ فلاں روز روانگی ہوگی بلکہ سیکنڈ کلاس کے ٹکٹ بھی ان علماء کے لئے خرید لئے گئے۔

[حیات صدر الشریعہ، ص ۶۱، ۶۲]

باسی کڑی میں ابال

مزید فرماتے ہیں:

”جب وہابیوں کو اطلاع ملی کہ یہ لوگ روانہ ہونے والے ہیں ٹکٹ خرید لئے گئے ہیں اب کسی طرح نہ رکیں گے تو اس وقت جب کہ یہ سب حضرات سیٹھ عثمان عبدالغنی ہی کے دفتر میں موجود تھے۔ مولوی ابراہیم سورتی کی طرف سے ایک آدمی آتا ہے اور مناظرہ کا پیغام دیتا ہے کیوں کہ انہوں نے یہ جانا تھا کہ اب تو یہ لوگ جا ہی رہے ہیں، کہنے کو تو ہو جائے گا کہ میں نے مناظرہ کا چیلنج دیا تھا مگر منظور نہیں کیا۔ لیکن اہل حق بفضلہ تعالیٰ شیاطین کے مکائد سے محفوظ رہتے ہیں۔ اسی شخص سے فوراً یہ اطلاع بھیجی جاتی ہے کہ ہم مناظرہ کے لئے موجود ہیں اگرچہ آپ اس قابل نہیں کہ آپ کو منہ لگایا جائے مگر ہم اس کی پرواہ نہیں کریں گے اگر آپ خود مناظرہ کرنا چاہتے ہیں تو بسم اللہ جگہ اور وقت وغیرہ آج طے کر لیا جائے اور ہم اپنی روانگی کو ملتوی کرتے ہیں اور آپ کے جواب آنے پر ہم اپنے ٹکٹوں کو بیکار کیے دیتے ہیں لیکن اگر آپ نے محض

ہمارے ٹکٹ کے روپے برباد کرنے کا ارادہ کیا ہے اور مناظرہ کا نام صرف دھوکہ دینے کے لیے لیا ہے اور ہم یقین کے ساتھ جانتے ہیں کہ آپ تو کیا آپ کے اکابر میں بھی ہمت و جرأت نہیں ہے ہم نے ٹکٹ خراب کر دیا اور آپ نے مناظرہ نہ کیا تو ہمارے ٹکٹ کی قیمت آپ کو دینی ہوگی اور یہ نقصان آپ کے ذمہ رہے گا آپ کا جواب آنے کے بعد ہم ٹکٹ ضائع و بیکار کر دیں گے اور تین گھنٹہ تک ہم اس کا انتظار کریں گے اگر یہ وقت گزر گیا اور آپ کی طرف سے کوئی جواب نہ آیا تو سمجھ لیا جائے گا کہ یہ آپ کی طرف سے ایک فریب تھا جو ہمیشہ آپ کے ہم مذہبوں کا شیوہ رہا ہے۔

بھلا ان کی ہمت کیا ہوتی جو شیران حق کے مقابلے میں آتے دوسرے دن تک بھی اس کا جواب نہ آسکا تین گھنٹہ کیا معنی؟

[حیات صدر الشریعہ، ص ۶۲، ۶۵]

دنگون سے علماء کی کامیاب رخصتی

صدر الشریعہ فرماتے ہیں:

”جہاز کی طرف سے یہ اطلاع ملی کہ جہاز تین بجے کے بعد رات میں روانہ ہوگا مگر مسافروں ہی دن میں نماز مغرب سے قبل سوار کر دیے جائیں گے اس کے بعد حسب دستور پھاٹک وغیرہ بند کر دیے جائیں گے اور کسی کو آنے جانے کی اجازت نہ رہے گی۔ چنانچہ ان علماء کے سامان وغیرہ بھی بعد نماز عصر جہاز پر روانہ کر دیے گئے اور ان کے کمروں میں لگا دیے گئے اور خود ان کے لئے اجازت لے لی گئی کہ بارہ بجے رات کے بعد جلسے سے فارغ ہو کر یہ حضرات جہاز پر تشریف لائیں گے اس شب میں بھی ایک بڑا عظیم الشان جلسہ تھا جس میں کئی ہزار آدمیوں کا مجمع تھا حسب دستور مسائل، عقائد پر تقریریں ہونے کے بعد رنگون کا اتنے دنوں تک قیام اور ان میں جو کچھ بھی چھوٹے بڑے واقعات پیش آئے ان کو بیان کرنے کے بعد حسب دستور جلسہ صلوٰۃ و سلام پر ختم ہوا اور حاضرین نے بڑے ذوق و شوق اور محبت کے ساتھ علماء سے

مصافحہ کیا۔ تقریباً دو ہزار آدمی جہاز تک رخصت کرنے کے لئے گئے۔ جس وقت گودی کا پھانگ کھولا گیا ہے اور اتنے بڑے عظیم الشان مجمع کا داخلہ ہوا ہے تو اہل شہر نے اپنے معزز مہمانوں کو رخصت کیا اور جہاز پر سوار کیا ہے۔ جدائی سے لوگوں کے دل بے تاب اور آنکھیں اشک بار تھیں۔ مجمع کی ایک دلچسپ کیفیت تھی جو دیکھنے کے ساتھ تعلق رکھتی تھی مجمع وہاں سے ہٹنا نہیں چاہتا تھا کسی طرح کہہ سن کر روانہ کیا گیا اور یہ حضرات اپنے کمروں میں تشریف لے گئے جہاز اپنے وقت پر روانہ ہوا اور سمندر کی لہریں کا ٹٹا ہوا کلکتہ پہنچا۔“

[حیات صدر الشریعہ، ص ۶۵، ۶۶]

محترم و معزز قارئین کرام! آپ نے علماء اہل سنت خصوصاً اعلیٰ حضرت کی فتوحات اور تھانوی جی کے شکست و فرائی کی مختصر سی روداد قدیم و نایاب مصادر کے حوالہ سے مطالعہ فرمائی۔ اس روداد سے یہ حقیقت ثابت ہو جاتی ہے کہ اعلیٰ حضرت فاضل بریلوی اور دیگر علماء اہل سنت نے کفر کے فتاویٰ جاری کرنے میں غفلت سے کام نہیں لیا بلکہ مخرفین کو ایک مدت تک حق کی طرف رجوع کرنے اور اپنے موقف کی قابل قبول توجیہ و تاویل کرنے کا موقع بھی دیا۔ اب بھی اگر کوئی کہے کہ مولانا احمد رضا یا بریلوی مکتبہ فکر کے علماء نے تکفیر کے شوق میں ایسے فتاویٰ جاری کیے تو اس کی عقل و دیانت پر ہزار افسوس!!!

اس روداد سے حق واضح اور باطل بے نقاب ہو جاتا ہے کہ کس گروہ نے سواد اعظم اہل سنت سے انحراف کرتے ہوئے اپنی کتب میں معترضہ عبارات تحریر کیں اور پھر ساری عمران کی جواب دہی اور عند الشرع قابل قبول توجیہ و تاویل سے پہلو تہی کرتے ہوئے امت کی وحدت کو پاش پاش کر کے مختلف دھڑوں اور فرقوں میں تقسیم کر دیا، اللہ کریم قبول حق کی توفیق عطا فرمائے۔ و ما علینا الا البلاغ

واللہ یہدی من یشاء الی صراط مستقیم واللہ المستعان علی
ما تصفون و صلی اللہ تعالیٰ علی سیدنا و مولانا و ناصرنا محمد و آلہ
و اصحابہ اجمعین والحمد للہ رب العلمین.

☆☆☆☆☆

ماخذ و مراجع

نمبر شمار	کتب، اخبارات و رسائل	اسمائے مصنفین / مدیران
۱	اہل فقہ امرت سر (اخبار)	مولانا غلام احمد انگریز صاحب
۲	الفقیہ امرت سر (اخبار)	حکیم ابوالریاض معراج الدین صاحب
۳	امیر اللغات	منشی امیر احمد امیر مینائی لکھنوی
۴	الامداد (ماہنامہ)	مولوی رفیق احمد
۵	اسکات المحدثی	مولوی مرتضیٰ حسن چاند پوری
۶	ابحاث اخیرہ	اعلیٰ حضرت علیہ الرحمہ
۷	بزم خیر از زید در جواب بزم جمشید	مولوی زید فاروقی صاحب
۸	برہان دہلی (ماہنامہ)	مولوی سعید اکبر آبادی
۹	تحفہ حنفیہ پٹنہ (ماہنامہ)	قاضی عبدالوحید صاحب صدیقی
۱۰	تغییر العوان	مولوی اشرف علی تھانوی
۱۱	توضیح البیان فی حفظ الایمان	مولوی مرتضیٰ حسن چاند پوری
۱۲	تھانوی جی کا مناظرہ سے جدید فرار	حاجی محمد لعل خاں کلکتوی
۱۳	الجبیل الثانوی علی کلیۃ التھانوی	اعلیٰ حضرت علیہ الرحمہ
۱۴	حیات صدر الشریعہ	مولانا عبدالمنان اعظمی
۱۵	حفظ الایمان	مولوی اشرف علی تھانوی
۱۶	دبدبہ سکندری (اخبار)	شاہ محمد فضل حسن صابری

۱۷	دافع الفساد عن مراد آباد	مولوی عبید المغنی مراد آبادی علیہ الرحمہ
۱۸	دیوبندیوں سے لاجواب سوالات	مولانا نعیم اللہ خاں
۱۹	السواد الاعظم مراد آباد (ماہنامہ)	مفتی محمد عمر نعیمی مراد آبادی
۲۰	رضائے مصطفیٰ (ماہنامہ)	مولانا حنیف بریلوی
۲۱	رسائل چاند پوری	مولوی انوار احمد
۲۲	اشہاب الثاقب علی المسترق الکاذب	مولوی حسین احمد ٹانڈوی
۲۳	صاعقہ آسمانی	مولوی منظور نعمانی
۲۴	ظفر الدین الجید معروف بہ بطش غیب	مولانا ظفر الدین بہاری
۲۵	عبارات اکابر	مولوی سرفراز گھکڑوی
۲۶	فرہنگ عامرہ	عبداللہ خواجگی
۲۷	فرہنگ آصفیہ	مولوی سید احمد دہلوی
۲۸	فیروز اللغات	مولوی فیروز الدین
۲۹	فتح بریلی کا دلکش نظارہ	مولوی منظور نعمانی
۳۰	قائد اللغات	ابونعیم عبدالکحیم خان نشتر جالندھری
۳۱	قہر واجد دیان برہم شیر بسط البنان	شیریشہ مولانا حشمت علی خاں لکھنوی
۳۲	کلیات مکاتیب رضا	مولانا غلام جابر شمس
۳۳	مقامات خیر	مولوی زید فاروقی دہلوی
۳۴	مکتوبات امام احمد رضا	مولانا محمود رفیقی
۳۵	منہج عالم مراد آباد (اخبار)	قاضی سید عبدالعلی عابد مراد آبادی
۳۶	نور اللغات	مولوی نور الحسن

مصنف کی مطبوعہ کتب
الفیوضات النبویہ فی الفتاوی الحنفیہ معروف بہ فتاوی اتر اکھنڈ
دفع الخمائم عن احادیث العمامۃ
فیضان رحمت از صدر الافاضل (حاشیہ و ترتیب وغیرہ)
رکعات نماز کا ثبوت احادیث نبوی اور فقہ حنفی کے آئینے میں
ترجمہ اردو ثبت نعیمی از صدر الافاضل
تحقیق ثبت نعیمی عربی از صدر الافاضل
حاشیہ و ترتیب وغیرہ فتویٰ اعلیٰ حضرت بنام انبیاء کرام گناہ سے پاک ہیں
تخریج حق کی پہچان از صدر الافاضل
معراج المؤمنین
سیرت رسول عربی تاریخ کے آئینے میں
زیر ترتیب کتابیں
سوانح صدر الافاضل
نوادرات صدر الافاضل
شدھی تحریک اور صدر الافاضل
تاریخ جامعہ نعیمیہ مراد آباد
ترجمہ حاشیہ بخاری از صدر الافاضل
اشاریہ سواد اعظم مراد آباد
اشاریہ تحفہ حنفیہ پٹنہ
تحریک التوائے حج



دعاء مغفرت

مولیٰ پاک کی بارگاہ میں دعا ہے کہ اپنے حبیب پاک کے صدقہ میرے والدین
مرحومین کی مغفرت فرمائے انہیں اپنے عذاب و قہر سے محفوظ فرمائے
اور انہیں جنت میں اعلیٰ مقام عطا فرمائے
یہ سب میرے والدین کی دعاؤں کا ثمرہ ہے کہ مجھے اللہ پاک نے
خدمت دین کی توفیق بخشی ہے۔
قارئین سے درخواست ہے کہ میرے والدین مرحومین کے لئے
دعاء مغفرت فرمائیں۔ اور مجھ خاکسار کو
نیز میرے اہل خانہ کو بھی دعاؤں میں یاد فرمائیں۔

خاکسار

محمد ذوالفقار خان نعیمی ککرا لوی غفرلہ

